

**THE BOOK WAS
DRENCHED**

UNIVERSAL
LIBRARY

OU_208029

UNIVERSAL
LIBRARY

OSMANIA UNIVERSITY LIBRARY

Call No.

7M
894.111

Accession No.

Tmt. 23

Author

D783 M

D. Narasimham

Title

~~Handwritten~~

This book should be returned on or before the date
last marked below.

மணிமேகலைச் சுருக்கம்

உரைக் குறிப்புக்களுடன்

திருப்பதி கீழ்க்கலை யாராய்ச்சிக் கழகத்

தமிழ் விரிவுரையாளர்

வித்துவான்

ஒளவை. சு. துரைசாமிப் பிள்ளை அவர்கள்

எழுதியது



திருநெல்வேலி, தென்னிந்திய

சைவசித்தாந்த நூற்பதிப்புக் கழகம் லிமிடெட்

திருநெல்வேலி

::

சென்னை

[All Rights Reserved]

Published by
**The South India Saiva Siddhanta Works
Publishing Society, Tinnevely, Ltd.,
Tirunelveli :: Madras.**
April 1943

The B. N. Press, Madras.

பதிப்புரை

‘மணிமேகலை’ என்பது தமிழில் உள்ள பழைய பெருங் காப்பியங்கள் ஐந்தனுள் ஒன்று. கண்ணகி கோவலன் வரலாறு கூறும் மற்றொரு பெருங்காப்பியமாகிய சிலப்பதிகாரம் என்னும் அரிய நூலோடு தொடர்புடையது. கோவலனுக்கு மாதவியிடமாகப் பிறந்த மணிமேகலையின் வரலாற்றினை விரித்து விளக்குவது. அறம் பொருள் இன்பம் வீடு என நூல்களில் நுவலுதற்குரிய பெரும் பொருள்கள் நான்கனுள், அறம் பொருள் இன்பம் என்னும் மூன்றும் சிலப்பதிகாரத்திலும், வீடு என்பது மணிமேகலையிலும் கூறப்பட்டுள்ளன என்பதனாலும் இவ்விரண்டு பெருநூல்களின் தொடர்பு விளக்கமாகின்றது.

சிலப்பதிகாரம் இயற்றிய ஆசிரியர் இளங்கோவடிகளால் ‘தண்டமிழ் ஆசான் சாத்தன்’ எனச் சிறப்பிக்கப்பட்ட சீத்தலைச் சாத்தனார் என்னுங் கடைச்சங்க காலத்துப் புலவர் பெருமானால் இந்நூல் தமிழ்நலம் விளங்க இயற்றப்பட்டுள்ளது. இன்னோசை கனிந்த எளிய இனிய நடையமைந்து இது திகழ்கின்றது. மணிமேகலை பௌத்த சமயத்தைச் சார்ந்து வாழ்ந்தவளாதலால், அச் சமய உண்மைகளை அங்கங்கும் இதுபெருக விரித்துச் செல்கின்றது.

மேலும், தமிழ்நாட்டின் இயற்கையழகுகள், கடல் மலை காடு நாடு நகர் ஆறு தீவு கோட்டம் சாலை மன்றம் முதலியவற்றின் விளக்கங்கள், சிறந்த அறவுரைகள், சமயவாத விரிவுகள் முதலிய அறிதற்குரிய பொருள்கள் இந்நூலில் அழகுபெற எடுத்துக்காட்டப்படுகின்றன. இந்நூலாலன்றி வேறு வகையினால் அறிந்துகொள்ளுதற்கியலாத சில வகுப்பினரைப்பற்றியும் அவர்களுடைய பழக்க வழக்கங்களைப் பற்றியும், சிலதெய்வப் பெயர்களைப்பற்றியும் அத் தெய்வங்களை வழிபடும் முறைமைகளைப்பற்றியும் இதுனுள் குறிப்புக்கள் வருகின்றன. வள்ளுவர் திருக்குறளை, வகையறிந்து பயன்கொள்ளும் நன்னலத்தையும் மக்கள்

நூலின் வாயிலாகப் பெற்று இன்புறலாம். இவ்வாற்றால் “மணிமேகலை நூல் நுட்பங்கொள்வதெங்ஙன்?” எனப் பிற காலத்துச் சான்றோரும் இதன் அருமையை அறிந்து வியந்து கூறியிருக்கின்றனர்.

மணிமேகலை, மூப்பது காதைகளும் பதிகம் என்னும் ஓர் உறுப்புங்கொண்டு, ‘சவியுறத் தெளிந்து தண்ணென் றொழுக்கமும் பயின்ற’ அகவற்பாவில், சற்றேறக்குறைய ஐயாயிரம் வரிகளால் அமைந்துள்ளது. கதைப்போக்கும் நலங்களும் கெடாதவகையில் ‘சுருக்கப் பதிப்பு’ ஒன்றிருப் பின், மக்கள் இந்நூல் நலங்களையும் நானுட்பங்களையும் எளிதில் விரைய அறிந்து இன்புறக் கூடும் என்னுங் கருத் தால், ‘மணிமேகலைச் சுருக்கம்’ என இப் பதிப்பினை இப் போது கழகம் வெளியிடுகின்றது. இதற்குமுன், சீவகசிந்தா மணிச் சுருக்கம் ‘சிலப்பதிகாரச் சுருக்கம்’ என ஏனைப் பெருங்காப்பியச் சுருக்கங்களும் கழகம் வெளியிட்டுள்ளமை தமிழ் மக்கள் அறிவர். அவற்றைப்போலவே இம் மணிமே கலைச் சுருக்கப் பதிப்பிலும், செய்யுட் பகுதிகளின் இடையிடையே கதைத் தொடர்புகளைச் சுருங்க உரைநடைப் படுத்திச் சேர்த்தும், அடியில் ஒவ்வொரு பக்கத்திலும் உரைக்குறிப்புக்கள் கொடுத்தும் இந்நூல் இயற்றப்பட்டிருக்கின்றது.

கழகத்தார் விரும்பியபடி, ஏனைப் பெருங்காப் பியச் சுருக்கங்களை அமைத்துத் தவிய வித்துவான் திரு. ஓளவை சு. துரைசாமிப்பிள்ளை யவர்களே இதனையும் அழகுற அமைத் துதினார். இவர்கள் பாற் கழகம் தன் அன் பார்ந்த நன்றியறிதலைப் புலப்படுத்திக் கொள்கின்றது.

தமிழ்மக்களும் கல்லூரித்தலைவர்களும் இந்நூல் வரி சைகட்டுத் தக்க ஆதரவுகள் தந்து ஊக்கமுண்டாக்குவார்களென்று நம்புகின்றோம்.

சைவ சித்தாந்த நூற்பதிப்புக் கழகத்தார்.

பொருளடக்கம்

	பக்கம்
ஆராய்ச்சி முன்னுரை	1—95
முன்னுரை	1
நூல்	
1. விழாவறை காதை	... 3
2. ஊர் அலர் உரைத்த காதை	... 6
3. மலர்வனம் புக்க காதை	... 8
4. பளிக்கறை புக்க காதை	... 12
5. மணிமேகலா தெய்வம் வந்து தோன்றிய காதை	... 16
6. சக்கரவாளக் கோட்டம் உரைத்த காதை	... 21
7. துயிலெழுப்பிய காதை	... 25
8. மணிபல்லவத்துத் துயருற்ற காதை	... 29
9. பீடிகை கண்டு பிறப்பு உணர்ந்த காதை	... 32
10. மந்திரம் கொடுத்த காதை	... 34
11. பாத்திரம் பெற்ற காதை	... 37
12. அறவணர்த் தொழுத காதை	... 42
13. ஆபுத்திரன் திறம் அறிவித்த காதை	... 45
14. பாத்திர மரபு கூறிய காதை	... 50
15. பாத்திரங்கொண்டு பிச்சை புக்க காதை	... 54
16. ஆதிரை பிச்சையிட்ட காதை	... 57
17. உலக அறவி புக்க காதை	... 62
18. உதயகுமரன் அம்பலம் புக்க காதை	... 64
19. சிறைக்கோட்டம் அறக்கோட்டம் ஆக்கிய காதை	... 71
20. உதயகுமரனை வாளால் எறிந்த காதை	... 76

21.	கந்திற்பாவை வருவது உரைத்த காதை	...	81
22.	சிறைசெய் காதை	...	86
23.	சிறைவிடு காதை	...	89
24.	ஆபுத்திரன் நாடு அடைந்த காதை	...	94
25.	ஆபுத்திரனோடு மணிபல்லவம் அடைந்த காதை	...	98
26.	வஞ்சிமாநகர் புக்க காதை	...	107
27.	சமயக் கணக்கர் தம் திறம் கேட்ட காதை	...	111
28.	கச்சிமாநகர் புக்க காதை	...	118
29.	தவத்திறம் பூண்டு தருமம் கேட்ட காதை	...	125
30.	பவத்திற மறுகெனப் பாவை நோற்ற காதை		130



இந் நூலாசிரியரீயற்றிய நூல்கள்

	ரூ.	அ.
சீவக சிந்தாமணிச் சுருக்கம்	2	4
சிலப்பதிகாரச் சுருக்கம்	2	0
சீவக சிந்தாமணி ஆராய்ச்சி	2	0
சிலப்பதிகார ஆராய்ச்சி	1	0
மணிமேகலை ஆராய்ச்சி	1	0
ஞானமணிச் சுருக்கம்	(அச்சில்)	

சைவ சித்தாந்த நூற்பதிப்புக் கழகம் லீமிடெட்,

6, பவழக்காரத் தெரு, சென்னை.

இலக்கிய நூல்கள்

ரூ. அ.

சிலப்பதிகாரம்

நாவலர் வேங்கடசாமி நாட்டார்

உரை (கலிக்கா) 5 8

கவித்தொகை

நச்சினார்க்கினியருரை 3 8

பதினெண் கீழ்க்கணக்கு மூலம் 2 8

திருக்குறள் பரிமேலழகருரை 3 0

தொல்காப்பிய மூலம்

குறிப்புரையுடன் 3 0

15—5—43 வரை குறைந்த விலை 2 8

சங்க இலக்கிய இன்கவித் திரட்டு 2 0

சைவ சித்தாந்த நூற்பதிப்புக் கழகம் லிமிடெட்

6, பவழக்காரத் தெரு, சென்னை.

உ

முருகன் துணை

மணிமேகலைச் சுருக்கம்

ஆராய்ச்சி முன்னுரை

மணிமேகலை யென்பது ஐம்பெருங் காப்பியங்களுள் ஒன்று என்பது தமிழுலகு நன்கறிந்த செய்தியாகும். பண்டை நாளில் விளங்கியிருந்த நூலாசிரியர், உரையாசிரியர் பலரும் பெரிதும் ஈடுபட்ட தமிழருமை வாய்ந்தது, இந்த அரிய காப்பிய நூல்; ‘கற்பனைக் களஞ்சிய’மாக விளங்கிய துறைமங்கலம் சிவப்பிரகாச அடிகள் தாம் அருளிய திரு வெங்கைக் கோவையில், “கொந்தார் குழல் மணிமேகலை நூல் நுட்பம் கொள்வதெங்ஙன்?” என்றும், அம்பிகாபதி என்பவரால், அம்பிகாபதிக் கோவைக்கண், “மாதவி பெற்ற மணிமேகலை நம்மை வாழ்விப்பதே” என்றும் தோனி நயம் படப் போற்றி யுரைத்த அருமையுடையது; அழகிய செம்பாகமான நடையழகு வாய்ந்தது; ஏனைச் சீவக சிந்தாமணி, சிலப்பதிகாரம் என்ற இரண்டினும் எளிய நடை பொருந்தியது; ஆங்காங்குச் சிதறித் தோன்றும் வளையாபதி, குண்டல கேசி என்ற காப்பியச் செய்யுட்களை நோக்க அவற்றினும் நடையழகு சிறந்திருப்பது; காவிரிப்பூம்பட்டினம், வஞ்சி, காஞ்சி முதலிய பெரு நகரங்களின் பண்டைச் சிறப்பை எடுத்துக் காட்டுவது; இயற்கையழகை இனிது காட்டி மகிழ்வுறுத்துவது; புத்த தருமங்களையும், பண்டை நாளில் தமிழகத்தில் நிலவிய பல சமயக் கருத்துக்களையும் விளங்க ஆறிவிப்பது. “நெஞ்சையள்ளும் சிலப்பதிகாரத்” தின்

தொடர்ச்சியாக, கோவலனுக்கும் மாதவிக்கும் பிறந்த மகளான மணிமேகலையின் துறவு நெறியைச் செஞ்சொற்சுவை ததும்பச் சொல்லும் சீர்மை யுடையதுமாகும்.

I. நூலாசிரியர் :

1. பெயர் : இக் காப்பிய நூலை ஆக்கிய சான்றோர் மதுரைக் கூலவாணிகன் சீத்தலைச் சாத்தனார் என்பாராவர். “வளங்கெழு கூலவாணிகன் சாத்தன், மாவண் தமிழ்த்திற மணிமேகலை துறவு, ஆறைம்பாட்டினுள் அறிய வைத்த னன்” என்று இந்நூற் பதிகம் கூறுகின்றது. “ளுகாரை முதலா” என்ற தொல்காப்பியச் செய்யுளியற் சூத்திர வுரையில், ஆசிரியர் பேராசிரியர், “சீத்தலைச் சாத்தனாரம் செய்யப்பட்ட மணிமேகலையும், கொங்கு வேளாற் செய்யப்பட்ட தொடர்நிலைச் செய்யுளும் போல்வன” என்று கூறுவதும் அப் பதிகக் கூற்றுக்கு நல்ல சான்று பகருகின்றது. இவரை மதுரைக் கூலவாணிகன் சீத்தலைச் சாத்தன் என்றும், சீத்தலைச் சாத்தன் என்றும் அறிஞர் வழங்கி யிருக்கின்றனர்.

இங்ஙனம் வழங்குவதை நோக்கின், இவரது பிறந்த லூர் சீத்தலை யென்பதும், வாணிகம் செய்தற் பொருட்டு மதுரையில் இருந்தவர் என்பதும் அறியப்படும். சீத்தலை என்னும் இவ்லூர், இப்போது திருச்சிராப்பள்ளி ஜில்லா பெரம்பலூர்த் தாலாகாவில் உளது என்பர். கூலமாவது நெல், வரகு, தினை, சாமை முதலிய பதினெண்வகைப் பொருள்களின் பொதுப் பெயர்.

இனி, சீத்தலை யென்பதை ஊர்ப்பெயராகக் கொள்ளாது, ஒரு காரணம் பற்றி வந்த பெயராகக் கொண்டு, காலஞ் சென்ற டாக்டர் உ. வே. சாமிநாதையர் பின்வருமாறு கூறுவர் : “சங்கத்தில் அரங்கேற்றுவித்தற் பொருட்டு வரும் நூல்களிற் பிழைகள் காணப்படுந்தோறும், ஆக்கியோர்களைக்

குற்றம் கூறுதற்குத் துணியாராய், 'இந்தப் பிழைகளைக் கேட்கும்படி நேரிட்டதே' என்று மனம் வருந்தித் தமது தலையைக் குத்திக் கொள்வாரென்றும், அதனால் தலை புண்பட்டுச் சீயோடிருந்தமையின் சீத்தலைச் சாத்தனாரென்பது இவர்க்குப் பெயராயிற் நென்றும் கூறுவர்; 'வள்ளுவர் முப்பாலால், தலைக்குத்துத் தீர்வு சாத்தற்கு' என்று மருத்துவன் தாமோதரனார் திருக்குறளைச் சிறப்பித்துக் கூறிய செய்யுளில் இதனைக் குறிப்பித்திருத்தலும், 'இயற் பெயர் சினைப் பெயர்' என்பதன் உரையில், ஆசிரியர் இளம்பூரணர் முதலியோர் சினைமுதற் பெயருக்கு உதாரணமாக, 'சீத்தலைச் சாத்தன்' என்னும் இவர் பெயரைக் காட்டி யிருத்தலும் இக்கொள்கைக்கு ஆதாரங்களாக அமைவது காண்க" என்பர். இனி, நற்றிணையுரைகாரரான பின்னத்தூர் அ. நாராயணசாமி அய்யர், அந்நூலின் பாடினோர் வரலாற்றுப் பகுதியுள், நம் சாத்தனரைப் பற்றிப் பின் வருமாறு கூறுகின்றார்: "சீத்தலை யென்பது ஓர் ஊர்; செந்தலை, முகத்தலை, கழாத்தலை, இரும்பிடர்த்தலை என்பவை போல. பெருஞ்சாத்தன், பேரி சாத்தன் முதலியோரின் வேறு படுத்த இவர் இயற்பெயர் ஊர்ப்பெயர் புணர்த்திச் சீத்தலைச் சாத்தனார் எனப்பட்டது. சீத்தலை யென்னுமார் திருச்சிராப்பள்ளி ஜில்லா பெருமன்றத் தாலுக்காவில் உள்ளது. திருவள்ளுவ மாலையில் வரும் மருத்துவன் தாமோதரனார் பாடலில் 'தலைக்குத்துத் தீர்வு சாத்தற்கு' என்று இருத்தலானே அதற்கேற்பச் 'சீத்தலை - சீப்பிடித்த தலை' என்று கதை கட்டிக் கூறுவாருமுளர். தலைக்குத்து ஒருகால் இருந்திருப்பினும் இருக்கலாம்; அதுபற்றிச் சீப்பிடித்தல் ஒரு தலை யன்மையின், சீத்தலைக்குச் சீப்பிடித்த தலையென்று பொருள் கூறுதல் பொருத்தமாகத் தோன்றவில்லை" என்பது.

இவ்விருவர் கூறும் கூற்றுக்களை நோக்கின் நற்றிணை யுரைகாரர் கூறுவதே இயற்கையில் பொருந்துவதாகத் தோன்றுதலால், எதிர் காலத்தே அறிஞர் ஆராய்ந்து உண்மை துலக்குங்காறும் சீத்தலை யென்பதை ஊர்ப்பெயராகக் கோடலே சிறப்பு என்க. இதனைத் திரு. உ. வே. சாமிநாதையரும் ஒருவாறு உடன்பட்டுச் “சீத்தலை யென்னும் ஊரி லுள்ள ஐயனார் பெயராகிய சீத்தலைச் சாத்தனார் என்பது இவரது இயற்பெயரென்று ஒரு சாரார் கூறுவர்” என்று உரைத்துள்ளார்.

2. பிறப்பு வளர்ப்பு: இவருடைய பெற்றோர் பெயரும் பிறப்பு வளர்ப்பு வரலாறும், வாழ்க்கைத் துணை, மக்கட்பேறு முதலிய நலங்களும் இதுகாறும் சிறிதளவும் தெரிந்தில.

3. காலம்: இவருடைய பாட்டுக்கள் சில சங்க இலக்கிய மெனப்படும் தொகை நூல்களிற் காணப்படுகின்றன. இவர் சிலப்பதிகாரம் பாடியருளிய இளங்கோவடிகளுடன் இருந்திருக்கின்றார். அடிகள் சிலப்பதிகாரம் பாடுதற்கேற்ற வேட்கைத் தீயைக் கொளுத்தியவரும் இவரே; அது முடிந்தபின், அதனை அடிகள் சொல்லக் கேட்டவரும் இவரே. ஆகவே, அடிகள் காலமே இவரது காலமாமென்பர். அடிகள் இற்றைக்குச் சற்று ஏறக்குறைய 1800 ஆண்டுகட்கு முன்னிருந்தவர் என்பது அறிஞர் முடிபு. திருமணக் காலத்தில் “மாமுது பார்ப்பான் மறைவழி” காட்டலும், “தீவலம் செய்தலும்” சங்க இலக்கிய காலத்தில் இல்லை; இந்நாலுட் கூறப்படும் தருக்க முடிபுகள் நான்கு ஐந்தாம் நூற்றாண்டைச் சேர்ந்தனவாகத் தோன்றுகின்றன. இன்னோரன்னவற்றைக் கொண்டு ஆராயும் அறிஞர், அடிகள் காலம் கி. பி. ஐந்து அல்லது ஆறாம் நூற்றாண்டாகலாம் என்பர். இக் கூற்று மெய்ப்பிக்கப்படுமாயின், அடிகள்

காலத்தோடு சாத்தனார் காலமும் தெளிவாகிவிடும். காவிரிப் பூம்பட்டினம் கடல் கொள்ளப்பட்டதும், மதுரைமாநகர் கண்ணகியாரால் எரியூட்டப்பெற்றதும் இவர் காலத்தே நிகழ்ந்திருக்கின்றன.

4. இவர் காலத்திருந்த அரசர் : இவர் காலத்தே சோழ நாட்டில் கரிகால் வளவனும், பாண்டி நாட்டில் நெடுஞ் செழியனும், சேரநாட்டில் செங்குட்டுவனும் ஆட்சி புரிந்திருக்கின்றனர். இவரால், சோழருள் தூங்கெயில் எறிந்த தொடித்தோட் செம்பியன், கிள்ளிவளவன், இளங்கிள்ளி, நெடுமுடிக் கிள்ளி, வென்வேற்கிள்ளி என்போரும், பாண்டியருள் நெடுஞ்செழியனும், சித்திர மாடத்துத் துஞ்சிய நன்மாறனும், சேரருள் இமயவரம்பன் நெடுஞ்சேரலாதனும் பிறரும் இந்தூர்கண்ணும் பிறுண்டும் சிறப்பிக்கப்பெற்றிருக்கின்றனர். இவர் காலத்துப் புலவர் பெருமக்களை நோக்கின், மேலே கூறிய முடிவேந்தர் மூவரையும் பாடிய புலவர் பெருமக்கள் பலரும் இவர் காலத்துச் சான்றோர் என்பதொன்றே அமைவதாகும். இவரை இளங்கோவடிகள், தமது சிலப்பதிகாரத்தில் குறிக்க நேரும்போதெல்லாம், “தண்டமிழ்ச் சாத்தன்” (பதி) என்றும், “தண்டமிழாசான் சாத்தன்,” “நன்னூற் புலவன்” (காட்சி) என்றும் சிறப்பித்து ஓதியுள்ளார். இவற்றை நோக்கின், இவர் அடிகட்கு ஒரு கால் தமிழாசிரியராக இருந்திருக்கலாமோ என்று நினைத்தற்கும் இடமுண்டாகின்றது.

5. நன்மாறன் தொடர்பு : இவன் பாண்டியர் மரபினன். நன்மாறன் என்ற பெயரினர் பலர் இருந்தமையின் இவனை அவரிற் பிரித்துக் கூறுவார், சித்திரமாடத்துத் துஞ்சிய நன்மாறன் எனச் சான்றோர் சிறப்பித்திருக்கின்றனர். பாண்டியன் இலவந்திகைப் பள்ளித் துஞ்சிய நன்மாறன், பாண்டியன் கூடகாரத்துத் துஞ்சிய நன்மாறன் எனப் பலர்

இருந்திருத்தல் காண்க. துஞ்சதல், இறத்தல். ஆகவே, நம் சித்தலைச் சாத்தனரால் பாடப்பெறும் பெருமை வாய்ந்த நன் மாறன் சித்திர மாடம் என்னுமிடத்தே இறந்தவன் என்பது விளங்கும்.

இந் நன்மாறன், இவர் புலமை நலத்தை வியந்து பெரிதும் ஆதரித்துள்ளான். இவன் இறந்தது கேட்டோ, அதற்கு முன்னர் இவன்பால் சென்றிருந்த தன்னை ஆதரித்தது கண்டோ, இவர் தன்னைப் பேணிச் சிறப்பித்த நலத்தை ஓர் அழகிய பாட்டால் இனிது உரைத்துள்ளார். அப்பாட்டுக் கையறுநிலையாக இன்மையின், நேரிற் கண்டு பாடியதாகவே கோடல் வேண்டும். அவனைக் கண்டபோது, அவனுடைய அணிகளரும் அழகிய மார்பும் தாள்வரை நீண்ட தடக்கையும் பிற நற்பண்பும் இவர் உள்ளத்தே நன்கு பதிந்துவிட்டன. அதனால்,

“ஆரம் தாழ்ந்த அணிகிளர் மார்பின்
தாள்தோய் தடக்கைத் தகைமாண் வழிதி !

என்று தொடக்கத்தே எடுத்தோதி இன்புற்றார். பின்பு, அவன் அளிக்கும் திறத்தை,

“வல்லைமன்ற நீ நயந்தளித்தல்,
தேற்றாய், பெரும, பொய்யே என்றும்
காய்சினம் தவிராது கடலூர்பு எழுதரும்
ஞாயிறனையை நின் பகைவர்க்கு ;
திங்கள் அனையை எம்ம னோர்க்கே” (புறம். 59)

என்று மனங்குளிரப் பாடி மகிழ்ந்திருக்கின்றார். இடையறாது பன்னாள் பகைமை செய்யினும், நன்மாறன் வலி சிறிதும் குன்றாது போருடற்றி வென்றி யெய்திய சிறப்பைக் “காய்சினம் தவிராது கடலூர்பு எழுதரும் ஞாயிறனையை” என்று உவமையடையால் எய்துவித் தோதும் இயல்பும், “தேற்றாய் பெரும பொய்யே” என அவன் கொடைமடச்

சிறப்பும் அழகு கனிய உரைக்குந் திறம் உன்னுந்தோறும் இன்புறுவிக்கின்றது.

6. ஏனைப் பாட்டு நலம்—பொது: இம் மணிமேகலை யொழிய, சங்க இலக்கியங்களுள், மேலே நன்மாதனைப் பாடிய புறப்பாட்டு ஒன்றும், அகத்தில் ஐந்தும், நற்றிணையின் மூன்றும், குறுந்தொகையில் ஒன்றுமாகப் பத்துப் பாட்டுக்கள் காணப்படுகின்றன.* புறமொழிந்த ஒன்பதும் அகனைந்தினைப் பாட்டுக்களாதலின், அவற்றை முறையே ஆராய்வது சித்தலைச் சாத்தனரது புலமை நலத்தைக் காண்டற்கு இனிய வாயிலாகும். அகப்பாட்டுக்களின் திணை வகுப்பு, முதற்பொருளும், அஃது இவ்வழிக் கருப்பொருளும், இரண்டு மில்லையாயின், உரிப் பொருளும் அடிப்படையாகக் கொண்டது. அந்நெறியே நோக்கின், இப்பாட்டுக்கள் ஒன்பதும், குறிஞ்சித் திணையில் இரண்டும், பாலையில் மூன்றும், முல்லை மருதங்களில் தனித்தனியே ஒவ்வொன்றும், நெய்தலில் இரண்டுமாகும். ஆகவே இவர் பாலை, குறிஞ்சி, நெய்தல் என்ற மூன்று நிலத்துக் கருப்பொருளையே மிகுதியாகப் பாடும் பான்மையுடையவர் என்பது புலனாகும். உரிப் பொருள் நெறியே தூக்கி யாராயின், குறிஞ்சித் திணையில் மூன்றும், முல்லையில் நான்கும், மருதத்தில் இரண்டும் அடங்குகின்றன. எனவே, பாலை நெய்தல்கட்குரிய உரிப் பொருளைப் பாடுதலில் இவர்க்கு விருப்பம் மிகுதியும் இன்மை எய்துகின்றது. இவ்வியல்பே, இம் மணிமேகலைக் காப்பியத்தும் விளங்கித் தோன்றுகின்றது. இவ்வாறு முதல், கரு, உரி என்ற பொருள் மூன்றாலும் ஆராய்ந்த வழி, முல்லைத் திணையும் இவ்வாற்ப் பாடப்பெற்றிருத்தல் இனிது விளங்கவும், பின்னத்தூர் திரு. அ. நாராயணசாமி

* திருவள்ளுவமாலையில் இவர் பாடியதாக ஒரு வெண்பா காணப்படுகிறது.

அய்யாவர்கள் “ இவர் முல்லை யொழிய ஏனை நானிலங்களையும் புனைந்து பாடியுள்ளார் ” என்று கூறியுள்ளார். ஒருகால், அவர்,

“ வானம் வாய்ப்பக் கவினிக் கானம்
கமஞ்சுல் மாமழை கார்பயந் திறுத்தென,
மணிமருள் பூவை அணிமலர் இடையிடைச்
செம்புற மூதாய் பரத்தலின், நன்பல
முல்லை வீகழல் தாஅய், வல்லோன்
செய்கை யன்ன செந்நிலப் புறவின் ” (அகம். 134)

என வரும் சீத்தலைச் சாத்தனானது முல்லைப்பாட்டினைக் காணாது போயினர் போலும்; கண்டிருப்பின் இவ்வாறு கூறான்றே!

7. குறிஞ்சித் திணை: தலைமைப் பண்பு முற்றும் நிரம்பிய ஒருவனும் ஒருத்தியும் தம்மில் தாமே எதிர்ப்பட்டுக் காதல் கொள்கின்றனர். இக்காதல், நன்கு உருக்கொள்ளும் வாயிலாகக் கூறும் இடந்தலைப்பாடு, பாங்கற் கூட்டம், பாங்கியிற் கூட்டம் என்பவை நிகழ்கின்றன. தனக்கும் தலைமகட்கும் உண்டாகிய காதலன்பு முறுகிச் சிறப்பது குறித்துத் தலைமகன் விரைய வரைந்து கொள்ளாது, பகலினும் இரவினும் தலைவியும் தோழியும் குறிக்கும் குறிவழி லுந்து கூட்டம் பெற்றுச் செல்கின்றான். இதனைத் தோழி நினைந்து, “ இவர்தம் களவொழுக்கம் பிறர்க்குப் புலனாயின் யாவர்க்கும் இகழ்ச்சி யுண்டாம்; அதனால் தலைமகற்கும் ஏதமாம்; தலைமகளும் உயிரிற் சிறந்த பெருநாணம் உடையளாதலின் இறந்து படுவாள் ” என்றெல்லாம் எண்ணி, அத் தலைமகன் தெருண்டு வரையுமாறு தருவனவற்றைக் கூறத் தொடங்குகின்றாள். இதனை வரைவு கடாதல் என்பர். தலைமகனைக் குறியிடத்தேனும் பிறுண்டுத் தனித்தேனும் காணுற்றால், வெளிப்படையாகவே சில கூறி, விரைய வரைந்து

‘கொள்ளுமாறு வேண்டுவள்; தங்கள் கடிமனையின் சிறைப் புறத்தே கண்டால், பிறர் செவிப்படினும் அவர்கள் ஐயுறு வண்ணம், மறைத்த சொற்களையே சொல்லி அவனை வரைவு கடாவுவள்.

ஒருநாள், தலைமகன் பகற்காலத்தே, தலைவியும் தோழியும் விளையாட்டயரும் குறியிடத்திற்கு வந்திருக்கின்றான். அவனைத் தோழி கண்டு, “எம் தலைவிக்கும் நினக்கும் உளதாகிய தொடர்பு அலராகிவிட்டது; அதனால் அவள் எய்தும் வருத்தம் மிகப்பெரிது; அதனினின்றும் நீ அவளைக் காத்தல் வேண்டும் என்று யாம் பல முறையும் இரந்து நின்றோம். நீயோ எம் வேண்டுகோளை ஏற்று அருளாயாகின்றனை” என்ற கருத்துப்படை,

“கானலம் சிறுகுடிப் பெருநீர்ச் சேர்ப்ப !

மலரேர் உண்கண் எம்தோழி எவ்வம்

அலர்வாய் நீங்க நீ அருளாய்”,

என்கின்றாள். அது கேட்கும் தலைமகன், “அதற்காகத் தானே இவ்வாறு ஒழுகுகின்றேன்” என்று உரைக்கின்றான். தோழி, வருத்த முற்று, “இல்லையில்லை; அருளுதல் மெய்யாயின், இதுகாறும் நீட்டியாது இவளை வரைந்து கொண்டிருப்பாய்; அருள்வாய்போலத் தோன்றி அருளாமையே செய்கின்றாய்; இவ்வொழுக்கம் ஒருகால் புறத்தார்க்கு நன்கு தெரிந்துவிடின், அப்போத்தும் இதுபோலவே பொய்ப்பாய் போலும்! நீ பொய்க்கினும், அன்று யாம் வண்டலாகி மிடத்தே அவ் வண்டல் சிதையத் தேரோடு வந்து, எம் தலைவியின் புது நலத்தை நுகர்ந்தபோது, நீ செய்த குறும் பொய்யாகுமோ? இக்கடலே எமக்கு அறிகரியாக உளது, காண்” என்பாளாய்,

“தடவுநிலைப் புன்னைத் தாதணி பெருந்துறை

நடுங்கயிர் போழ்ந்த கொடுஞ்சி நெடுந்தேர்

வண்டற் பாவை சிதைய வந்துரீ
தோள் புதிது உண்ட ஞானறைச்
குளும் பொய்யோ, கடல்அறி கரீயே” (அகம். 320)

என்று கூறுகின்றாள். இதனைக் கேட்கும் தலைமகனே,
“இவர்கள் மெய்யாகவே ஊரவர் எடுக்கும் அலர்க்கு அஞ்சி
யலமருகின்றனர்; இவர்களை இனியும் வருந்த விடுவது
முறையன்று” எனத் தெருண்டு வரைந்துகொள்ளத் துணி
குவன். இதுவே தோழி கூறியதன் கருத்தும் பயனு
மாகும்.

இனி, ஊரவர் அலரெடுத்துரைக்கும் குறிப்பும், அதனி
னின்றும் தலைமகனைக் காத்தற்குரிய பொறுப்பும் தலைமகற்கு
உணர்த்தக் கருதுகின்ற தோழி, உள்ளுறையால் அவன்
உணர்ந்து கொள்ளுமாறு உரைக்கின்றாள். தலைமகனைக்
கண்டு, “கானலஞ் சிறு குடிப் பெருநீர்ச் சேர்ப்ப” என்ப
வள், ஊரவர் கூறும் அலரை உள்ளுறுத்து,

“ஓங்குதிரைப் பரப்பின் வாங்குவிசைக் கொளி இத்
திமிலோன் தந்த கடுங்கண் வயமீன்
தழையணி யல்குல் செல்வத் தங்கையர்
விழவயர் மறுகின் விலையெனப் பகரும்
கானலஞ் சிறுகுடிப் பெருநீர்ச் சேர்ப்ப”

என்கின்றாள். இதன்கண் திமிலோனாகிய பரதவன்
கொணர்ந்த வயமீனை, அவனது செல்வத் தங்கையர் எடுத்
துச் சென்று மறுகிடத்தே விற்பர் என்றது, நின்னால்
இவட்கு உண்டாகிய வேறுபாட்டினை, ஏதில் மகளிர் எடுத்து
ஊரிடத்தே அலர் கூறுகின்றனர் என்றதாகும்.

இனி, இவ்வலரால் உண்டாகிய துன்பத்தைப் போக்கு
தற்கு உரியவன் தலைமகனே என்றும், அதற்கு ஏற்றது
உடனே செய்தல் வேண்டும் என்றும் தோழி கூறக் கருதி,
அதனையும் உள்ளுறையால்,

“நெடுங்கழி துழைஇய குறுங்கா லன்னம்
அடும்பமர் எக்கர் அஞ்சிறை யுளரும்
தடவுநிலைப் புன்னைத் தாதணி பெருந்துறை”

என்று கூறுகின்றாள். இதனால் கழி படிந்து துழவிய அன்னம், நனைந்த தன் சிறகினை எக்கரை யடைந்து உலர்த்து வதுபோல, தலைமகளும் இவ்வூரவர் எடுத்த அலர்மிகு வருத் தத்தை நின்னை யடைந்து போக்கிக்கொள்ளற்குரியள் என்றாள்.

வந்த போதும் வண்டற்பாவை சிதைய வந்தாயாதலின், இப்போதும் எம் புதுநலம் கெட்டு வருந்த ஒழுகுகின்றாய். இவ்வாறு பிறர்க்கு எய்தும் கேடு கருதாது ஒழுகும் நீ எம் பால் அன்று செய்த சூளும் பொய்ப்பையாயின், அதனை மெய்ப்பித்தற்கு அறிகரியாகக் கடலுண்டு என்பாள், “கட லறிகரியே” என்று கூறுகின்றாள். இவ்வண்ணம் ஒரு பணிப் பெண் தலைமகனை நெருங்கிக் கூறல் தகுமோ எனின், “உறு கண் ஓம்பல் தன்னியல்பாகலின், உரியதாகும் தோழிகண் உரனே” என ஆசிரியர் தொல்காப்பியனார் வழுவமைத்திருக்கின்றார்.

இப்பாட்டு நெய்தற்குரித்தாயினும் குறிஞ்சி வந்து மயங்கிய தினை மயக்கமாகும்.

இனி, பகற் குறிக்கண் வந்த தலைமகனை இவ்வாறு நெருங்கிக் கூறிய தோழி, ஒருகால் அவன் இரவுக் குறிக் கண் வந்து சிறைப்புறத்தானாதலை அறிகின்றாள்; உடனே, இரவுக் குறியிடத்தும் தலைமகள் போந்து அவனைத் தலைப் பெய்து கூடற்கு இயலாதவாறு ஊரவர் உறங்காது விழித் திருத்தலைக் காட்டி, இம் முட்டுப்பாடு நீங்க, விரையவரைந்து கோடலே தக்கது என்று அவற்கு உணர்த்தக் கருதி,

“கல்லக வெற்பன் சொல்லில் தேறி
யாம் எம்நலன் இழந்தனமே; யாமத்து

அலர்வாய்ப் பெண்டிர் அம்பலொ டொன்றிப்
புரையில் தீமொழி பயிற்றிய உரையெடுத்து
ஆனாக் கௌவைத் தாகக்

தான்என் இழந்தது இவ்வழுங்க லாரே ?” (நற். 38)

என்று கூறுகின்றாள். “யாம் வெற்பனது சொல்லைத்
தேறி, நலன் இழந்தமையின் உறங்காது விழித்திருப்பே
மாக, இவ்வூர் உறக்கமின்றி ஆரவாரத்துடன் இருத்தற்கு
இஃது எதனை இழந்தது?” என்று சொல்லுமுகத்தான்,
தலைப்பெய்தற்கு முடியாமையும், அலர் மிகுதியும் குறிப்பிடு
தல் காண்க.

இதனோடு தலைமகற்குத் தம் தந்தை தன்னையரால் ஏத
முண்டாகுமோ என அஞ்சும் அச்சமும் உடன்தோன்றி
வருத்தும் வருத்தத்தை உள்ளுறையில் வைத்து,

“குறுங்கை யிரும்புலிக் கோள்வல் ஏற்றை,
பூநுதல் இரும்பிடி புலம்பத் தாக்கித்
தாழ்நீர் நனந்தலைப் பெருங்களி றடேஉம்
கல்லக வெற்பன்”

என்றுரைக்கின்றாள்.

இதன்கண், புலியேறு, பிடி புலம்புமாறு களிற்றை
யடும் என்றது, எம் ஐயன்மார் யாம் வருந்துமாறு தலைமக
னைப்பற்றி வருத்துவரோ என்று அஞ்சுவதனைக் குறிப்பித்
தாளாம்.

பிறிதொரு காலத்தே, தலைமகன் தங்கள் கடிமனையின்
சிறைப்புறத்தே வந்து நிற்கின்றான். அவனுக்குத், தலைமகள்
மேனி வேறுபாடு கண்டு பெற்றோர் இம்செறித்திருத்தலும்,
அவள் அதனால் தலைமகனைக் கூடலருமை கண்டு வருந்தி
யிருத்தலும் உணர்த்தக் கூருகி, தலைமகனை நோக்கிக் கூறு
வாள்போல மிக்க அறிவு நலம் தோன்றக் கூறுகின்றாள்.
கூறுவோள் தொடக்கத்தே, தலைவியது வருத்தமும் மேனி
வேறுபாட்டினைத் தாய் அறிந்தமையும் எடுத்து,

“தோலாக் காதலர் துறந்துநம் அருளார் ;
அலர்வ தின்றுகொல் இதுஎன்று நன்றும்
புலரா நெஞ்சமொடு புதுவ கூறி
இருவேம் நீந்தும் பருவரல் வெள்ளம்
அறிந்தனள் போலும் அன்னை.....”

என்று மொழிந்து, பின் தாயின் செய்கையினை ஓதலுற்று,

“.....சிறந்த
சீர்கெழுவியனகர் வருவனள் முயங்கி,
நீரலைக் கலைஇய ஈரிதழ்த் தொடையல்
ஒண்ணுதற் பெதும்பை நன்னலம் பெறிஇ
மின்னே ரோதி இவளொடு நாளைப்
பன்மலர் கருவிய வெறிகமழ் வேலித்
தெண்ணீர் மணிச்சுனை யாடின
என்னோ மகளிர்தம் பண்பென் றோளே ” (நற். 339).

என்று சொல்லி முடிக்கின்றாள். இது தாயறிவுறுதலும்
காப்பு மிகுதலும் கூறி வரைவு கடாவியதாகும்.

இவ்வாறு பல வகையாலும் வரைவு கடாவப்பெற்ற
தலைமகன் பின்பு தெருண்டு, தலைமகளை வரைந்துகொண்டு
இல்லிருந்து நல்லறம் புரியத் தொடங்குகின்றான்.

8. முல்லைத் திணை. இல்லிருந்து நல்லறம் செய்யும்
தலைமகன், அவ்வறமும் இன்பமும் சிறத்தற் பொருட்டுப்
பொருள் குறித்துத் தலைவியைப் பிரிந்து ஏகுகின்றான். அப்
பிரிவுத் துயர் தலைவியைப் பெரிதும் வருத்துகின்றது. கூடி
யிருந்தபோது தலைமகன் தன்னை இறையும் பிரியாது இருந்து
இன்புறுவித்ததை நினைக்கின்றான் ; அவன் தன்னை இன்றி
யமையாக் காதல் கொண்டொழுகியது அவள் நெஞ்சில் நிலவு
கின்றது. அதனால் அவள் தோழியை நோக்கி,

“யாங்கு அறிந்தனர்கொல் ? தோழி ! பாம்பின்
உரிநிமிர்ந் தன்ன உருப்பவிர் அமையத்து
இரைவேட் டெழுந்த சேவல் உள்ளிப்
பொறிமயிர் எருத்தின் குறுநடைப் பேடை

பொரிகால் கள்ளி விரிகாய் அங்கவட்டுத்
தயங்க இருந்து புலம்பக் கூஉம்
அருஞ்சுர வைப்பின் கானம்
பிரிந்துசேண் உறைதல் வல்லுவோரே ” (குறுந். 154)

என்று வினவுகின்றாள். என்னைப் பிரிந்துறைய காட்டாத காதலர் உடைமையது உயர்ச்சி கருதி இப்போது பிரிந்துறைய ஒருப்பட்டாராயினும், அவர் சென்ற கானத்தில் இடையிடையேயுள்ள அருஞ்சுரத்தில், இரைவேட்டெழுந்த சேவலையுள்ளி, அதன் பெடை தனித்திருந்து புலம்பிக் கூவுமதனைக் காண்பரேல் உடனே யான் ஈண்டு அவர் பிரிவாற்றாது புலம்புதலை நினைந்து வந்துவிடுவர் ; அற்றுகவும், அவர் வாராது பிரிந்து சேண் உறைகின்றார். அங்ஙன் உறைதற்கு வேண்டும் வன்மையினை எவ்வாறு கற்றனரோ, தெரிந்திலதே ” என்பாள், “ பிரிந்து சேண் உறைதல் வல்லுவோர் யாங்கறிந்தனர்கொல் ” என்று கூறுகின்றாள். இப் பிரிவாற்றாது கூறலும் ஒருவாறு ஆற்றியிருத்தற்கு நிமித்தமாகவின், கருப்பொருளால் இப் பாட்டுப் பாலைக்குரியதாயினும், உரிப்பொருளால் முல்லைத் திணைக்கு உரியதாகின்றது.

தலைமகனது பிரிவை ஒருவாறு ஆற்றியிருக்கும் தலைமகள், அவன் பிரிந்து நெடிது உறைதலை நினைக்கின்றாள் ; உடல் மெலிகின்றாள். இதனைக் கேட்ட தோழி, “ அன்னாய், நம் தலைவர், பொருளினும் அருளுடைமை பெரிதும் சிறந்தது எனக் கருதும் பெற்றியர். தாம் செல்லும் சுரத்தில், மாவும் புள்ளும் தத்தம் துணையொடு கூடி யுறையும் அன்பு நிலையைக் காணுந்தோறும், அவர் உங்களையே உள்ளுவராதவின், விரைய வருவர், வருந்தற்க ” என்று தேற்றுகின்றாள். அவட்குத் தலைவி, “ தோழி, அவர் காதல் நிலையை நீ அறியாய் ; யான் அறிகுவன் ; அவர்க்குக் காதல் பொருளேயன்றி, நம்பால் அருள் என்று தெளியேன். அருளே அவர்க்

சூக் காதல் என்று நீ தான் கூறுகின்றாய்” என்ற கருத்துப் பட,

“அறியாய், வாழி, தோழி.....

.....

அருஞ்சுரக் கவலை நீந்தி என்றும்
இல்லோர்க்கு இல்என்று இயைவது கரத்தல்
வல்லா நெஞ்சம் வலிப்ப, நம்மினும்
பொருளே காதலர் காதல் ;
அருளே காதலர் என்றி நீயே”

(அகம். 53)

என்று செப்புகின்றாள். இதன்கண், தலைவன் பொருளே காதலனாதற்குக் காரணம் கூறுவாள், “என்றும் இல்லோர்க்கு இல் என்று இயைவது கரத்தல் வல்லா நெஞ்சம் வலிப்ப, நம்மினும் பொருளே காதலர் காதல்” என்று தலைவனது உள்ளத் தன்மையை உள்ளவாறே மொழிகின்றாள். நெஞ்சம் அவ்வாறு வலித்தலால் எழுந்த வன்மையே, கொடிய சுரத்தையும் அவரை இனிது கடந்தேகுமாறு செய்தது என்பாள், சுரத்தின் கொடுமையை விரித்து,

“..... இருளற

விசம்புடன் விளங்கும் விரைசெலல் திகிரிக்
கடுங்கதிர் எறித்த விடுவாய் நிறைய
நெடுங்கால் முருங்கை வெண்பூத் தாஅய்
நீரற வறந்த நிரம்பா நீரிடை
வள்ளெயிற்றுச் செந்நாய் வருந்துபசிப் பிணவொடு
களளியங் காட்ட கடத்திடை உழிஞ்சில்
உள்ளான் வரடிய சரிமூக்கு நொள்ளை
பொரியரை புதைத்த புலம்புகொள் இயவின்
விழுத்தொடை மறவர் வில்லிட, வீழ்ந்தோர்
எழுத்துடை நடுகல் இன்னிழல் வதியும்
அருஞ்சுரக் கவலை

(அகம். 53)

என்று உரைக்கின்றாள்.

தோழி, வேறே தருவன கூறித் தேற்றுமுகத்தால்,
‘தலைவர் இளவேனிற் பருவ வரவின்கண் வருவதாகக் கூறி,

யிருக்கின்றார்; அதுவும் இதோ வந்துவிட்டது; நீ மேனி வேறுபட்டு வருந்தற்க; அவர் விரைய வருகுவர்” என்று வற்புறுக்கின்றான். இவ்வாறு பன்முறையும் தோழியால் வற்புறுக்கப்பட்டுள்ளாததின், தலைவி, அவ் வன்புறைக்கு, எதிரழிந்து வருத்தம் மிக்கு,

“நெடுஞ் சேணிடைய குன்றம் போகிய
பொய்வலாளர் முயன்றுசெய் பெரும்பொருள்
நம்மின் ருயினும் முடிக வல்லென
பெருந்துனி மேவல் நல்கூர் குறுமகள்
நோய்மலிந் துகுத்த நொசிவரற் சின்னீர்
பல்லிதழ் மழைக்கண் பாவை மாய்ப்பப்
பொன்னேர் பசலை யூர்தரப் பொறிவரி
நன்மா மேனி தொலைதல் நோக்கி
இனையல் என்றி ; தோழி ! சினைய
பாசரும் பீன்ற செம்முகை முருக்கினப்
போதவிழ் அலரி கொழுதித் தாதருந்து
அந்தளிர் மாஅத்து அலங்கல் மீமிசைச்
செங்கண் இருங்குயில் நயவரக் கூஉம்
இன்னுள வேனிலும் வாரார்,
இன்னே வருதும் எனத்தெளித் தோரே ” (அகம். 229)

என்று வருந்திக் கூறுகின்றான். இதன்கண், அவள், தான் இறந்துபடினும், தலைவன் கருதிய பொருள் முடிக்க என நினைந்து நோய்மலிந்து, கண்கலுழந்து, பசலைபடர்ந்து, மேனிநலம் தொலைந்தமையும், அதுகாணும் தோழி, அவர் இளவேனில் வரவின் கண் வருவர் என்றதும், அவன் வாரா மையும் கூறுதல் காண்க.

இனி, இதன்கண் வேறொரு கருத்தும் புலப்படுக்கின்றான் : அவர் குன்றங்கள் பல கடந்து சென்றுள்ளார். அவ் விடத்தே, களிற்றைப் பிரிந்த மடப்பிடி தன் குழவியுடன் கூடி உண்டற்குரிய குளகினை மறுத்து உண்ணாது உயங்கித் தோன்றுவதைக் கண்டிருப்பார். அதன் செயல், தன்னைப்

பிரிந்திருக்கும் என்னை நினைவுறுத்தாது போயிராது. அற்றாகவும், பொய்வலாளராதலின், அவர் அந் “நெடுஞ்சேனிடைய குன்றம்” போயினர் காண் என்பாளாய்,

“பகல்செய் பல்கதிர்ப் பருதியஞ் செல்வன்
அகல்வாய் வானத் தாழி போழ்ந்தென
நீரற வறந்த நிரம்பா நீளிடைக்
கயந்தலைக் குழவிக் கவியுகிர் மடப்பிடி
குளகுமறுத் துயங்கிய மருங்குல் பலவுடன்
பாழூர்க் குரம்பையின் தோன்று மாங்கண்
நெடுஞ்சேன் இடைய குன்றம் போகிய
பொய் வலாளர்.....”

(அகம். 229)

என்று இளைகின்றான்.

இவள் செய்கை இவ்வாறிருக்க, பிரிந்த தலைமகன் தான் மேற்கொண்ட வினையை முடித்துக்கொண்டு, இவளைக் காண்டற்கெழுந்த வேட்கை பெரிதும் முடுகுதலால், விரைந்து வருகின்றான். அவன் மீளலுறுங் காலம் கார்காலம். மழை நன்கு இனிது பெய்திருக்கிறது; கானம் இனிய காட்சி வழங்குகிறது. காயா மரங்கள் நீலமலரைப் பூத்திருக்கின்றன. தம்பலப் பூச்சிகள் ஆங்காங்குப் பரந்து கிடக்கின்றன. இடையிடையே முல்லைமலர்கள் உதிர்ந்துகிடக்கின்றன. இவற்றைக் காணும் அத்தலைமகன்,

“வானம் வாய்ப்பக் கவினிக் கானம்
கமஞ்சுல் மாமழை கார்பயந்து இறுத்தென
மணிமருள் பூவை அணிமலர் இடையிடையே
செம்புற மூதாய் பரத்தலின், நன்பல
முல்லை வீகழல் தாஅய், வல்லோன்
செய்கை யன்ன செந்நிலப் புறவு”

(அகம். 134)

என மகிழ்ந்து கூறுகின்றான். அப்போது, அவன் கண்ணெதிரே மான் கூட்டம் தோன்றுகிறது. மாணேறு பிணை மாணைக் கூடும் காட்சியைக் காண்கின்றான். அருள்வள்ளலாதலின், தான் செல்லும் தேரிற் பூட்டிய குதிரையின் செலவு

மானின் புணர்நிலைக் கூட்டத்தைக் கெடுக்குமென்று அஞ்சுகின்றான். உடனே பாகனை நோக்கி,

“வாஅப் பாணி வயங்குதொழிற் கலிமாத்
தாஅத் தாளினை மெல்ல ஒதுங்க,
இடிமறந்து ஏமதி, வலவ, குவிமுகை
வாழை வான்பூ ஊழுறுபு உதிர்ந்த
ஒழுகுலை யன்ன திரிமநுப் பேற்றொடு
கணைக்கால் அம்பினைக் காமர் புணர்நிலை
கடுமான் தேரொலி கேட்பின்
நடுநாட் கூட்டம் ஆகலு முண்டே,” (அகம். 134)

என்று சொல்லி மெல்லச் செல்விக்கின்றான்.

9. மருதத் திணை.

இவ்வண்ணம் பொருள் முதலியன ஈட்டலும், ஆண்மைப் பணி புரிதலும், ஈகைமேல் நிற்கும் இசை பெறுதலும் முதலிய நற்செயல் புரிந்து இன்புற்று வாழ்ந்துவரும் தலைமகனுக்குப் பரத்தைமை யொழுக்கம் உண்டாகின்றது. அதனால், அவன் தலைமகளைப் பிரிந்தேடுகுகின்றான். அவட்குப் பொறுமை மிகுகின்றது. அவளும் தோழியும் அப்புறத் தொழுக்கத்தை மாற்றுதற்குப் பெரும்பாடு படுகின்றனர். ஒருநாள், அவன் பரத்தையிற் பிரிந்து வருகுகின்றான். தலைமகள், அவனை ஏற்றுக்கொள்ள மறுக்கின்றாள். தோழியை வாயில் வேண்டித் தலைமகளை யடையத் தலைமகன் விழைகுகின்றான். அவனை மறுக்கும் தோழி, “ஊரனே, இனி எம்மைப் பேணாது அகன்று சென்று அவளையே பேணுக. அவள் நீ பிரிந்தமையின் இகழ்ந்தன சொல்லிக் கண்ணீர் சொரிந்து சிறு துளி கொண்டு எம் தெருவைக் கடந்து சென்றாள்; அவள் ஈங்கே இல்லை” என்பாளாய்,

“பெரும் பெயர் மகிழ்ந, பேணாது அகன்மோ

.
. மாண்ட

மதியேர் ஒண்ணுதல் வயங்கிழை ஒருத்தி
இகழ்ந்த சொல்லும் சொல்லிச் சிவந்த
ஆயிதழ் மழைக்கண் நோயுற நோக்கித்
தண்ணறுங் கமழ்தார் பரீஇயினள், நும்மொடு
ஊடினள் சிறுதுனி செய்து, எம்
மணல்மலி மறுகின் இறந்திசி னோளே ” (அகம். 306)

என்று கூறுகின்றாள். பெரும் பொருளை விரும்பும் நினக்கு இயைய ஒழுகப்பண்ணாது, இகழ்ந்த சொல் சொல்லி, நோயுற நோக்கி, தார்பரிந்து, ஊடிச் சிறு துனி செய்து மறுகிடை இறந்து திரியப் பண்ணுதல் நின் தலைமைக்கு அமைவதன்று என்று கூறி மறுப்பாள், “பெரும் பெயர் மகிழ்ந்,” என்றும், “இதுவோ மற்றுநின் செம்மல்” என்றும் கூறி மறுக்கின்றமை காண்க. மேலும், பரத்தையின் இகந்த சேயலைக் கூறி இகழ்கின்றாளாதலின், அவளை, “மாண்ட மதியேர் ஒண்ணுதல் வயங்கிழை ஒருத்தி” எனப் புகழ்வாள்போல இகழ்கின்றாள்.

நாளும் புதிய புதிய பரத்தையரைக் கூடி, நினக்கு வாயி லாகிய பாணன் முதலாயினார் பரவ அவர் மனைக்கண்ணே தங்குகின்றாய் எனத் தலைவனது புறத்தொழுக்கத்தை வெளிப்படக் கூற நாணி, உள்ளுறையால்,

“பரந்த பொய்கைப் பிரம்பொடு நீடிய
முட்கொம்பு ஈங்கைத் துய்த்தலைப் புதுவீ
ஈன்ற மரத்தின் இளந்தளிர் வருட
வார்குருகு உறங்கும் நீர்க்குழ் வளவயல்” (அகம். 306)

என்கின்றாள். பொய்கை பரத்தையர் சேரியாகவும், ஈங்கைத் துய்த்தலைப் புதுவீ புதிய பரத்தையராகவும், மரத்தின் இளந்தளிர் வாயில்களாகவும், குருகு தலைமகனாகவும் உள்ளுறை கொள்க. நின்மணையிடத்தே வினையாட்டயரும் புதல்வன் மார்பிவர்த்து மகிழ், அதனால் இன்புற்று இனி

திருக்க வேண்டியவனான நீ இவ்வாறொழுகல் நன்றன்று என
னும் பொருள் பயப்ப,

“கழனிக் கரும்பின் சாய்ப்புற மூர்ந்து
பழனயாமை பசுவெயிற் கொள்ளும்
நெல்லுடை மறுகின் நன்னர் ஊர” (அகம். 306)

என்று தோழி உரைக்கும் திறம் மிக்க நயமாக இருத்தலைக்
காண்மின். கரும்பின் சாய்ப்புறம் தலைவன் மார்பாகவும்,
யாமை மனையிடத்து வினையாடும் புதல்வனாகவும் கொள்க.

பிறிதொருகால் தலைமகள் பரத்தையிற் பிரிந்தபோது,
மீளத் தன் மனையை அடையக் கருதித் தோழியின் கருத்
தறிந்து வருமாறு பாணனை வாயிலாக விடுகின்றான். பாண
னும் அவ்வண்ணமே போந்து தோழியைக் காண்கின்றான்.
அவனை வெகுண்டு வாயில் மறுக்கலுற்ற தோழி, “தலைமகள்
முன்பு பரத்தையிற் பிரிந்து வந்தபோது வினையதற்கு
‘யாரையும் அறியேன்’ என்றான்; அப்பொய்ம் மொழி இப்
போது ஊரெங்கும் பரந்து நடுக்கம் செய்வதாயிற்று” என்று
உள்ளுறுத்து,

“இருங்கழி துழைஇய ஈரம்புற நாரை
இறகெறி திவலையின் பனிக்கும் பாக்கத்து
உவன் வரின் எவளோ? பாண.....” (நற். 127)

என்று மொழிகின்றாள். இவண் அவன் வருதலால் ஒரு
பயனும் இல்லை யென்பது பட, “உவன் வரின் எவளோ?”
என்றது கேட்டதும் பாணன் காரணம் தெரியாது மருண்டு
நிற்க, “தலைமகள் தலைமகனை யின்றியே கானற்குப் பண்டு
வண்டலயரச் சென்றது போல இன்றும் செல்வாம் என்கின்
றாள். எனவே, தலைமகனை யின்றியே தான் தனித்துச்சென்று
வினையாட்டயரச் கூடிய அளவு அவட்குத் துனியுண்டாகி
விட்டது; இவ்வளவிற்கும் தலைவனது புறத்தொழுக்கமே
காரணம்,” என்பாள்.

“ பேதை,

கொழுமீன் ஆர்கைச் செழுநகர் நிறைந்த
கல்லாக் கதவர் தன்னைய ராகவும்
வண்ட லாயமொடு பண்டுதான் ஆடிய
ஈனப் பாவை தலையிட் டோரும்
மெல்லம் புலம்பன் அன்றியும்
செல்வாம் என்னும் கான லானே.”

(நற். 127)

என்று உரைக்கின்றாள். “அவன் சோர்பு காத்தல் கடன் எனப் படுதலின்” (தொல். பொ) தலைமகள் தலைவனின்றியே தன் மனையின் நீங்கிச் சேறல் அறமன்றே; செல்ல ஒருப் பட்டதாகத் தோழி கூறல் வழுவே; ஆயினும், “அறக்கழி வுடையன பொருட்பயம் படவரின்” (தொல். பொ.) அமையும் என ஆசிரியன்மார் கூறுதலின், தோழி இவ்வாறு உரைத்தல் அமையும் என்பர்.

இது கேட்கும் பாணன் அஞ்சித் தலைமகனைக் கொணர்ந்து கூட்டுகின்றான். தலைவன் தலைமகளோடு கூடி இன்புற்று இனிது வாழ்கின்றான்.

10. இப்பாட்டுக்களின் சிறப்பாராய்ச்சி

இதுகாறும் கூறியவாற்றால், நம் சித்தலைச் சாத்தனான பாவன்மை நன்கு தெரியக் கண்டோம். இப்பாட்டுக்களுள் சொல்லப்படும் ஒவ்வொரு கருத்தும் வறிதே செல்லாது. கூறுவோர் உள்ளத்தில் எழும் உண்மைக் கருத்துக்களையும் உடன் உணர்த்திச் செல்லும் இயல்புடையதாய் இருத்தலைக் காண்கின்றோம். பொருட்டுறையின் வரம்பு இகந்தனபோலத் தோன்றுவனவும் நுணுகி நோக்குமிடத்து, அவ்வரம்பு இகவாதே செல்லும் நேர்மை, நம் சாத்தனான புலமைத் திறத்தை இனிது காட்டிவிடுகிறது.

இனி, இப்பாட்டுக்களால், இவர் இயற்கைப் பொருள், களைக் கூர்மையுடன் கண்டு, உள்ளதன் உண்மை சிறிதும்

மறையாதவாறு உரைக்கும் திறத்தைச் சிறிது காண்டல் வேண்டும். இக்காட்சி, பரந்துபட்டுச் செல்லும் இம்மணி மேகலைக் காப்பியத்தை நுகர்தற்குத் துணை செய்யும்.

குறிஞ்சி நிலத்தே யானைகள் வாழ்வனவாகும். அவை கூட்டம் கூட்டமாகவே வாழ்வன. மேலும், அவற்றுள் களிற்றுக்கும் பிடிக்கும் உண்டாகும் காதலன்பு மிகச் சிறந்த தென்பர். தான் காதலித்த களிறு இறந்துபடின், பிடியானை பலநாள் வரையில் புலம்பிக்கொண் டிருக்குமென யானை வேட்டுவர் கூறுகின்றனர். இவ்வுண்மையை நம் சாத்தனார்,

“குறுங்கை யிரும்புலிக் கோள்வல் ஏற்றை
பூநுதல் இரும்பிடி புலம்பத் தாக்கித்
தாழ்நீர் நனந்தலைப் பெருங்களிறு அடேஉம்” (நற். 36)

என்று கூறுகின்றார். யானை பிடிப்போரும் நீர்நிலைக் கண்ணை சென்று பதுங்குவராதலின், புலியும், யானையைத் “தாழ் நீர் நனந்தலைக்” கண்ணை இருந்து தாக்குதலை இவர் கூறுவதைக் காண்மின்.

இரலைமானின் கொம்பு முறுக்குண்டு கணுக்கணுவாய் இருத்தலை நாம் காண்கின்றோம். இதற்கு ஓர் எளிய உவமை காட்டி இதனைக் காணார்க்கு உரைக்க முயலின், அப்போது அதன் அருமைப்பாடு தெற்றெனப் புலனாகிறது. இதனை மிக எளிதாகக் காட்டலுற்ற நம் தண்டமிழாசானாகிய சாத்தனார், வாழைப் பூவை எடுத்து, அதனை முடியிருக்கும் இடங்களை நீக்க, எஞ்சி யிருக்கும் தண்டினை வேறுபடுத்து இரலை மானின் கொம்பிற்கு உவமை கூறுவார்.

“.....குவி முகை
வாழை வான் பூ ஊமுறுபு உதிர்ந்த
ஒழிகுலை யன்ன திரிமருப் பேறு” (அகம். 134)

என்று கூறுகின்றார்.

நீர்நிலையில் நின்று மீன் நாடி யுண்டிருந்த நாரைகள் கரையிடத்திருக்கும் மரங்களில் தங்கித் தம் நனைந்த சிறகுகளை உதறும்போது, அவற்றில் ஒட்டியிருந்து உதிரும் நீர்த் திவலைகள் பணிபோல் துளிக்கும் என்பதை நன்கு கண்டதால்,

“ இருங்கழி துழைஇய ஈரம்புற நாரை,
இறகெறி திவலையின் பணிக்கும் பாக்கம் ” (நற். 127)

என்று இசைக்கின்றார். அன்னங்கள் அத்துனை உயரத்தில் சென்று தங்காது, நீர் நிலையின் அருகிலுள்ள மணல் மேட்டில் இருந்து தம் சிறகுகளை உலர்த்தும் என்பார்.

“ நெடுங்கழி துழைஇய குறுங்கா லன்னம்
அடும்பமர் எக்கர் அஞ்சிறை உளரும் ” (அகம். 320)

என்று உரைக்கின்றார்.

வயலருகே யுள்ள பரந்த ஒரு நீர்நிலையின் கரையில் பிரம்பும் ஈங்கையும் வளர்ந்திருக்கின்றன. அவற்றின் இடையே மாமரம் ஒன்று மிக உயரமாக நில்லாது கிளை விரிந்து தழைத்துத் தளிரொடு தாழ் இருக்கிறது. மீனாண்ட குருகு ஒன்று ஈங்கையின் பூங்கொத்தில் இருப்ப, காற்றால் மாந்தளிர் அதன் புறத்தைத் தடவி யசைய, அஃது இனிது உறங்குகின்றது. இதனைக் கண்ட சாத்தனார் இனிய சொல்லோவியம் எழுதுவாராய்,

“ பரந்த பொய்கைப் பிரம்பொடு நீடிய,
முட்கொம்பு ஈங்கைத் துய்த்தலைப் புதுவீ
சன்ற மாத்தின் இளந்தளிர் வருட
வார்குருகு உறங்கும் நீர்குழ் வளவயல் ” (அகம். 306)

என்று இசைக்கின்றார். பிறிதோரிடத்தே, பசிய அரும்பும் சிவந்த பூவும் உடைய முருக்க மரத்தில் குயிலொன்று உட்கார்ந்து, அப்போது மலர்ந்த பூக்களைக் கோதி, அவற்றின் தாதினை அருந்துகிறது. பின்பு, அதனை விட்டு நீங்கி, புதுத்

தளிர் ஈன்ற மாமரத்தை யடைந்து, அசைகின்ற தளிர்க்கொத்
தில் இருந்து கொண்டு கேட்போர் விரும்புமாறு கூவுகிறது.
இஃது இளவேனிற் காலத்தின் இயல்பு. இவ்வியல்பினை
நன்கு கண்ட சாத்தனார்,

“.....சினைய
பாசரும் பீன்ற செம்முகை முருக்கின் அப்
போதவிழ் அலரி கொழுதித் தாதருந்து
அந்தளிர் மாஅத்து அலங்கல் மீயிசைச்
செங்கண் இருங்குயில் நயவரக் கூஉம்
இன் இள வேனில்” (அகம். 229)

என்று பாடுகின்றார்.

இறுதியாக ஒன்று காட்டி இப்பகுதியினை முடிக்கின்
றும். நம் சாத்தனார் முல்லை நிலம் ஒன்றைக் காண்கின்றார்.
அந்நிலம் செம்மண் நிலம். மழை நன்கு பெய்திருக்கிறது.
காடு தழைத்துப் பூத்து இனிதாக இருக்கிறது. காயா மரங்
கள் நீலநிறமான பூக்களைப் பூப்ப, அவை தரையில் உதிர்ந்து
கிடக்கின்றன. அவற்றின் இடையிடையே செக்கர்ச்செவே
ரென வுள்ள தம்பலப் பூச்சிகள் மேய்கின்றன. அவற்றோடு,
புதர்களில் படர்ந்துள்ள முல்லைக் கொடிகள் பூப்ப, அவற்
றின் பூக்களும் உதிர்ந்து கிடக்கின்றன. செந்நிலத்தே புல்
லின் பசுமையும், காயாம் பூவின் நீலமும், தம்பலப் பூச்சியின்
செம்மையும், முல்லைப் பூவின் வெண்மையும் மனக்கண்ணால்
கூர்ந்து நோக்கினார் நம் தமிழ்ப் பெரும் புலமைச் சான்றோ
ராகிய சாத்தனார். இதனை நமக்கு வழங்க வேண்டுமென்ற
அருள், அவரது உள்ளத்தைச் செலுத்த, அதன் வழியின்று,
வினைமுற்றிய சிறப்பும், தன் காதலிமேற் சென்ற பேரன்பு
முடைய தலைமகன் ஒருவன் கூற்றில் வைத்து,

“வானம் வாய்ப்பக் கவினிக் கானம்
கமஞ்சுல் மாமழை கார்பயந்து இறுத்தென,
மணிமருள் பூவை யணிமலர் இடையிடைச்

செம்புற மூதாய் பரத்தலின், நன்பல
முல்லை வீகழல் தாஅய், வல்லோன்
செய்கை யன்ன செந்நிலப் புறவு" (அகம். 134)

என்று தாமும் ஓர் சொல்லோவியம் தீட்டி விட்டார். இனி, இவை போலவரும் பிறவற்றையும் விரிப்பின் இம்முன்னுரை மிக விரியும் என்று அஞ்சி விடுக்கின்றோம்.

II. நூல்.

இதுகாறும், சீத்தலைச் சாத்தனார் பாடிய தொகை நூற் பாட்டுக்களை ஓராற்றால் ஆராய்ந்து அவரது புலமைச் சிறப்பைக் கண்டோம். சொற்களை வறிதே செலவிடாது, ஒவ்வொன்றும் நன்கு பயன்பட வழங்குதலும், இயற்கைப் பொருளை உள்ளவாறே எடுத்துக் காட்டுதலும், வெளிப்படையாகவும் மறைமுகமாகவும் குறிப்பாகவும் உணர்த்தற் குரிய கருத்துக்களை ஏற்றவாறு புலமை நலம் விளங்கக் கூறலும் பிறவும் அவருடைய புலமைப் பண்பாதலை இனிது தெளிந்தோம். இனி, அவர் பாடிய இம் மணிமேகலையின் நலத்தைக் காண்பது வேண்டி, முதற்கண், கதைச் சுருக்கத்தைத் தருகின்றோம்.

இக் காப்பியத்துக்குத் தலைவியாய் மணிமேகலை, காவிரிப் பூம்பட்டினத்துப் பெருங் குடி வணிகனான கோவலனுக்கும் மாதவிக்கும் பிறந்த மகள். கோவலன் மதுரையில் கொலையுண்டது கேள்வியுற்று, மாதவி துறவு பூண்டு பௌத்த சங்கத்து அறவண வடிகள் என்பவர்பால் நால்வகை வாய்மையும் ஐவகைச் சீலமும் கேட்டுத் தெளிந்து அவ்வறத்தை மேற்கொண்டு ஒழுகுகின்றாள். மணிமேகலையும் ஆடலும், பாடலும் அழகும் சிறந்திருந்த போதும், “தாயைப்போல மகள், நூலைப் போலச் சீலை” என்ற பழமொழிக் கிணங்கத் தானும் அப்பௌத்த தருமங்களைப் பின்பற்றி ஒழுக்கி வருகின்றாள்.

காவிரிப்பூம்பட்டினத்தில் இந்திர விழா நடைபெறுகிறது. விழாவில் மாதவியும் மணிமேகலையும் கலந்து கொள்ளவில்லை. மாதவியின் தாயான சித்திராபதி, வயந்த மாலையை மாதவி பால் செலுத்தி, அவள் விழாவிற்கு வராமையால் ஊரவர் அலர் கூறுகின்றனரென உரைத்து வரச் செய்கின்றாள். வயந்த மாலை, மாதவியையும் மணிமேகலையையும் மலர் மண்டபத்தே காண்கின்றாள். அவட்கு மாதவி,

“மாபெரும் பத்தினி மகள்மணி மேகலை
அருந்தவப் படுத்தல் அல்லது யாவதும்
திருந்தாச் செய்கைத் தீத்தொழிற் படாஅள்” (2: 55-57)

என்று கூறித், தான் மாதவர் உறைவிடம் புகுந்து, அறவண வடிகள்பால் வாய்மையும் சீலமும் கேட்டு அறம்பூண்டொழுது வதைத் தெரிவித்து இதனைச் சித்திராபதிக்குச் செப்புக என்று விடுக்கின்றாள்.

அப்போது, மாதவி யுரைத்தவற்றைக் கேட்டிருந்த மணிமேகலை கோவலனுற்ற துயர்கேட்டுக் கண்ணீர் வடிப்ப, அந்நீர் அவள் தொடுத்திருந்த பூமாலையை நனைத்து அதன் தூய்மையைச் சிதைக்கவே, மாதவி, அவளைச் சுதமதியுடன் மலர்வனம் புகுந்து புதுப்பூக்கள் வேறே கொணருமாறு பணிக்கின்றாள். இருவரும் விழாவயரும் பல தெருக்களைக் கடந்து, உவவனம் என்னும் அழகிய மலர்ச் சோலையை அடைந்து மலர் கொய்கின்றனர்.

நகரத்தே காலவேக மென்னும் பட்டத்தி யானை மதம் பட்டுத் திரிய, அதனை உதய குமரன் என்னும் அரசகுமரன் அடக்கிப் பணிவித்து, தான் ஒரு தேர் ஊர்ந்து வருகையில், மணிமேகலை மலர்வனம் சென்றிருத்தலைக் கேள்வியுற்று, ஆங்கே குறுகவர, தேரொளி கேட்ட மணிமேகலை, சுத மதியை நோக்கி, உதய குமரன் என்பாற் காதல் மிகக் கொண்டுள்ளான் என்று யான் அறிவேன். இஃது அவன்

தேரொலிபோல இருக்கிறதே; இதற்கு யான் என் செய்வேன்” என்று கூறுகின்றாள். சுதமதி மனம் துளங்கி, அருகிருந்த பளிக்கறை மண்டபத்தில் அவளை ஒளித்து விடுகின்றாள். உதயகுமரன் அவளை யணுகி, “மணிமேகலை தனித்து வந்ததற்குக் காரணம் என்ன?” என்று வினவ, சுதமதி, மக்கள் யாக்கையின் புன்மை யியல்புகளை விளங்கக் கூறுகின்றாள். அப்போதில், பளிக்கறையின் உள்ளேயிருந்த மணிமேகலையின் படிவம் அவன் கண்ணிற்குப் புலனாகிறது.

உடனே, மணிமேகலையை யடைய எண்ணி, அவ்வறையின் வாயிலைக் கையால் தடவி நோக்கிக் காணமாட்டாது, “அவள் எத்திறத்தாள்?” எனச் சுதமதியைக் கேட்ப, அவள், “இம் மணிமேகலை, தவ்வொழுக்கமும் சபிக்கும் வன்மையும் காமம் கடந்த வாய்மையும் உடையள்” என்று உரைக்கின்றாள். அது கேட்கும் அவன், மணிமேகலை “செவ்வியளாயின் என் செவ்வியளாக” எனச் செப்பி விட்டு நீங்குவோன், “இனி, இவளைச் சித்திராபதியால் சேர்வேன்” என்று சொல்லி ஏகுகின்றான். பின் வெளிவந்த மணிமேகலை, தன் நெஞ்சம் அவன்பால் செல்வது கண்டு, “இதுவோ, அன்னாய், காமத்தின் இயற்கை,” என்று வியந்து, “இதன் இயற்கை இதுவாயின், இஃது என்பால் கெடுக” என்று மொழிந்து நிற்குங்கால், இந்திர விழாக் காணப் போந்த மணிமேகலா தெய்வம் ஒரு பெண் வடிவிற்போந்து, பளிக்கறையில் இருந்த புத்த பீடிகையை வலங் கொண்டு உயரத்தில் எழும்பி நின்று பலவாறு ஏத்தி நிற்ப, பகற்போது நீங்குகிறது; அந்தியும் இரவும் ஒன்றன்பின்னே ஒன்றாக வருகின்றன.

பின்பு, மணிமேகலா தெய்வம், சுதமதியை அவ்வனத்திற்கு இருவரும் வந்த காரணம் கேட்டறிந்து, “இது முனிவர் வனமாதலை யறிந்து உதயகுமரன் தீங்கு செய்யாது

சென்றான்; அவற்கு மணிமேகலைபால் எழுந்த வேட்கை தணிந்திலது; இப்போது வெளியே செல்லின் அவன் அகப் படுத்திக் கொள்வன்; நீவிர் இருவரும் சக்கரவாளக் கோட்டத்திற்குச் செல்க” என்று சொல்ல, சுதமதி, “சுகாட்டுக் கோட்டம் எனப்படும் இதனைச் சக்கரவாளக் கோட்டமென்று கூறுதற்குக் காரணம் யாது?” என்று வினவுகின்றாள். அத்தெய்வம் காரணம் கூறுகிறது. சிறிது போதில் சுதமதி உறங்கவும், மணிமேகலையை மயக்கி, அத்தெய்வம் அவளைத் தழுவி யெடுத்துக் கொண்டு சென்று மணிபல்லவம் என்னும் தீவையடைந்து ஆங்கே ஓரிடத்தே அவளை வைத்துவிட்டுச் சென்று விடுகிறது.

சென்ற தெய்வம் உதய குமாளை யடைந்து, அவன் முன்னே நின்று, அரசு முறையின் இயல்பை எடுத்தோதி, “தவத்திறம் பூண்ட மணிமேகலைபால் வைத்த வேட்கை யொழிக” என்று கூறுகிறது. பின்பு, அத்தெய்வமே, சுதமதியை யடைந்து, அவளை யெழுப்பித் தன்னை இன்னொரென்று அறிவித்து, தான் இந்திர விழாக் காண வந்ததும் மணிமேகலையை மணிபல்லவத்தே வைத்ததும் சொல்லி, ‘மணிமேகலை தன் பழம்பிறப்புச் செய்திகளை யறிந்து கொண்டு இற்றைக்கு ஏழாம் நாள் இங்கே வருவள்; அவள் வேற்று வடிவம் கொள்ளினும் நினக்குத் தன்னை மறைக்காள்; இச் செய்திகளை யான் கூறியதாக மாதவிக்குச் சொல்லுக; அவட்கு என்னைத் தெரியும்; அவள் தான் பெற்ற மகட்குப் பெயரிடும் நாளில், யான்,

“காமன் கையறக் கடுநவை யறுக்கும்

மாபெருந் தவக்கொடி ஈன்றனை யென்றே

நனவே போலக் கனவகத் துரைத்தேன்;” (7 : 36-38)

இதனையும் அவட்குக் கூறி நினைப்பூட்டுக,’ என்று சொல்லி நீங்கி விடுகிறது.

மணிமேகலையின் பிரிவாற்றாத சுதமதி வருத்தத்துடன் சக்கரவாளக் கோட்டத்திலுள்ள உலகவறவியின் பக்கத்தே நின்ற வுருந்த, அங்கிருந்த தூணிற் செய்த பாவையொன்று தெய்வச் சாயை பெற்று, சுதமதியின் பழம்பிறப்புச் செய்தியும், காவிரிப்பூம் பட்டினத்திற்கு அவள் வந்த வரலாறும் கூறி,

“இன்றேழ் நாளில் இடையிருள் யாமத்துத்
தன்பிறப் பதனொடு நிற்பிறப்புணர்ந்து ஈங்கு
இலக்குமி யாகிய நினக்குஇளை யாள்வரும்
அஞ்சல் என்று ” (7 : 106-109)

உரைக்கின்றது. சிறிது போதில் பொழுது விடிகிறது. அவள் மாதவிபால் சென்று நிகழ்ந்தது முற்றும் அவட்குக் கூறுகின்றாள். இருவரும் மணிமேகலையின் பிரிவு நினைந்து வருந்தி யிருக்கின்றனர்.

மணிபல்லவத்தே தனித்திருந்த மணிமேகலை விழித் தெழுந்து வேற்றிடமாதலை யறிந்து மனம் மருண்டு, “உவ வனத்தின் ஒருபுறம்போலும் இது” என்று நினைந்து, பின் னர்ச் சுதமதியைக் காணாது கலங்கி, அரற்றியும் உரப்பியும் அலமருகின்றாள் ; அங்கும் இங்கும் அலைந்து நோக்குகின்றாள் ; கோவலனை நினைக்கின்றாள் ; கோவெனக் கதறிப் புலம்புகின்றாள். அவளெதிரே, புத்தனாகிய

“பெருந்தவ முனிவன் இருந்துஅறம் உரைக்கும்
பொருவறு சிறப்பின் புரையோர் ஏத்தும்
தரும பீடிகை ” (8 : 61-63)

தோன்றுகிறது. அதனைக் கண்டதும், அவட்குக் கைகள் அவளை யறியாமலே தலைமேற் சென்று குவிக்கின்றன ; கண்கள் நீர் உகுக்கின்றன. அதனை அவள் மும்முறை வலம் வந்து விழுந்து வணங்கி யெழுமின்றாள். எழும்போதில் அவட்குப் பண்டைப் பிறப்பில், தான் அசோதா நகரத்து

இரவிவன்மன் என்னும் வேந்தற்கும் அமுதபதியென்பாட்கும் இலக்குமி என்னும் மகளாய்ப் பிறந்து, அத்திபதியென்னும் அரசன் மகனான இராகுலன் என்பானை மணந்து வாழ்ந்ததும், அவனோடு வாழ்ந்து வருநாளில் பிரமதரும முனிவனை வணங்கி அறங்கேட்டதும், இராகுலன் திட்டிவிடம் என்னும் பாம்பால் இறப்பத் தான் தீப்புருந்து இறந்ததும், அப்போது அம்முனிவன், நீ வரும் பிறப்பில் மணிபல்லவத்தில் மணிமேகலா தெய்வத்தால் இராகுலனது மறுபிறப்பை அறிவாய் என்று உரைத்ததும் பிறவும் நன்கு தெரிந்து கொள்கின்றான். உடனே மணிமேகலை அம்மணிமேகலா தெய்வத்தை நினைந்து வருந்துகின்றாள். அப்போது, மணிமேகலா தெய்வம் அங்கே போந்து தரும பிழையைப் புத்தனாகவே எண்ணித்துதித்து நிற்க, அத்தெய்வத்தை நோக்கி, மணிமேகலை இராகுலனது பிறப்பை வினவுகின்றாள். அத்தெய்வம் அவன் பிறப்பும் ஏனைச் சுதமதி மாதவி முதலாயினார் பிறப்பும் கூறி, மணிமேகலைக்கு எதிர்வில் நிகழ விருப்பனவும் வேற்றுருக்கோடல், அந்தரம் திரிதல் என்ற இரண்டிற்கு முரிய மந்திரமும் கூறி நீங்குகிறது. நீங்குங்கால், ஒன்று நினைவு கூர்ந்து,

“மறந்ததும் உண்டென மறித்தாங்கு இழிந்து,
சிறந்த கொள்கைச் சேயிழை, கேளாய் :
மக்கள் யாக்கை உணவின் பிண்டம் ;
இப்பெரு மந்திரம் இரும்பசி யறுக்கும் என்று
ஆங்குஅது கொடுத்துஆங்கு அந்தரம் எழுந்து ”

சென்று விடுகிறது.

மணிமேகலை, தானும் உடனே புறப்படாது, அம்மணிபல்லவத் தீவிலுள்ள மணற்குன்றம், பூஞ்சோலை, பொய்கை முதலியவற்றைக் கண்டு வருகின்றாள். அவள் எதிரே தீவதிலகையென்பா ளொருத்திவந்து மணிமேகலையை யார் என்று வினவ, இவள் தன் பழம்பிறப்பும் இப்பிறப்பும் சேரக்

கூறுகின்றாள். மணிமேகலைக்குத் தீவதிலகை தான் இந்திரன் ஏவலால் பீடிகை காவல் புரிந்துவருவதும், பீடிகையின் இயல்பும் கூறி, “இற்றை நாள், இங்கே உள்ள கோமுகிப் பொய்கையில் அமுதசுரபியென்னும் பாத்திரம் வெளிப்படுநாளாகும். அது முன்னாளில் ஆபுத்திரன் கையில் இருந்தது. நாம் அங்கே சென்றால், அப்பாத்திரம் நின்கைக்கு வரும்;

“ஆங்கு அதிற் பெய்த ஆருயிர் மருந்து
வாங்குநர் கையகம் வருத்துத லல்லது
தாந்தொலை வில்லாத் தகைமைய தாகும்.” (11 : 48-50)

அதன் வரலாற்றை நின் ஊரில் அறவண அடிகள்பால் கேட்கலாம்; வருக” என்று சொல்லி அப்பொய்கைக்கு அழைத்தே குகின்றாள். இருவரும் கோமுகியை வலஞ்செய்து நிற்ப, அமுதசுரபி யெழுந்து வந்து மணிமேகலையின் கையில் தங்குகிறது. தீவதிலகை பசிப்பினியின் கொடுமையைப் பல படக் கூறி அதனைத் தீர்ப்பதாகிய நல்லறத்தைச் செய்யுமாறு மணிமேகலைக்கு உரைக்க, அவளும் மகிழ்வோடு இசைந்து, “வெயிலென முனியாது புயலென மடியாது” எவ்விடத்தும் னக்காலத்தும் சென்று, பசிப்பினியால் வாடுவோரைக் கண்டு,

“.....விஞ்சைப் பாத்திரத்து
அகன் சுரைப் பெய்த ஆருயிர் மருந்து அவர்
முகம்கண்டு சுரத்தல் காண்டல் வேட்கையேன்”
(11 : 116-118)

என்று கூறுகின்றாள். தீவதிலகையும் பெரு மகிழ்ச்சியுற்று, ‘இப்பாத்திரம்,

“அறம்கரி யாக அருள்சுரந் தூட்டும்
சிறந்தோர்க் கல்லது செவ்வனம் சுரவாது;
ஆங்கன மாயினை, அதன்பயன் அறிந்தனை”
(11 : 120-122)

இனி, நீ செல்க’ என்று விடுப்ப, மணிமேகலை பீடிகையை வழிபட்டு, வான் வாழியாகக் காவிரிப்பூம்பட்டினம்

வந்து, வாடி வருந்தித் தன் வருகை நோக்கியிருக்கும் மாதவி சுதமதி என்ற இருவரையும் கண்டு, அவர்தம் பழம் பிறப்பு, அமுத சுரபியின் இயல்பும் கூறுகின்றாள். யாவரும் மகிழ்கின்றனர். பின்பு மூவரும் அறவணவடிகள் இருக்கும் இடத்துக்குச் சென்று அவரைக் கண்டு வணங்குகின்றனர். மணிமேகலை தான் மலர்வனம் புக்கதுமுதல் நிகழ்ந்த அனைத்தும் அவர்க்கு உரைக்கின்றாள்.

அறவண அடிகள், மணிமேகலைக்கு மாதவி சுதமதியென்ற இருவரது பழம்பிறப்பு வரலாறும், முற்பிறப்பில் தான் அவர்களைக் கண்டதும், சக்கரவாளத்துத் தேவரனை வரும் துடிதலோகம் சென்று, பிரபாபாலரை இரப்ப, அவர் அறம் செழித்தல் வேண்டிப் புத்தனாகத் தோன்றியதும், அவன் தோற்றச் சிறப்பும் பிறவும் கூறி, நின்னால் இங்கே பல நிகழ்ச்சிகள் நிகழ விருக்கின்றன; இம்மாதவியும் சுதமதியும் நின்னுடன் புத்தனை வணங்கி அவன் காட்டிய நல் வழிப் படர்குவர்; நீ பெற்ற அமுதசுரபி கொண்டு மக்களது பசிப்பிணி தீர்க்கும் பேரறத்தை மேற்கொள்க” என்று உரைக்கின்றாள். மணிமேகலையும் அப்பாத்திரத்தைக் கையில் ஏந்திக் கொள்கின்றாள்.

அதைக் கண்டதும் அவ்வறவணவடிகள், ஆபுத்திரன் வரலாறும், அவன் வீடுதோறும் ஐயமேற்றுக் ‘காணர்கேளார், கால் முடப்பட்டோர், பேணுநர் இல்லோர், பிணியுற்றோர்’ முதலிய பலர்க்கு உணவூட்டிவந்த திறமும், அவற்குச் சிந்தாதேவி இப்பாத்திரத்தைத் தந்ததும், அவன் அது கொண்டு உணவு தரும் நல்லறம் உவந்து செய்து வந்ததும், இந்திரன் செய்கையும், அவன் சாவகநாட்டிற்குச் செல்லுங் கால் மணிபல்லவத்தில் விடப்பட்டதும், அப்பாத்திரம் பயன்படாமையின், அவன் அதனைக் கோமுகியில் எறிந்துவிட்டு உண்ணு நோன்பு கொண்டு உயிர் துறந்து சென்று சாவக

நாட்டில் ஒரு பசு வயிற்றிற் பிறந்து சிறந்ததும், அவனைப் பூமிசந்திரன் என்ற அந்நாட்டு வேந்தன் தனக்கு மகனில் லாமையின் மகனாகக் கொண்டு பேணிநமையும் அவன் புண்ணியராசனாய் அரசரிமை யெய்தியது மெல்லாம் எடுத்துக் கூறுகின்றனர்.

பின்பு அவர், மணிமேகலையை நோக்கி, “இப்போது நாட்டில் வறன் உண்டாகி யிருக்கிறது. நீ இவ் வமுதசுர பியை வறிதே வைத்திருத்தல் முறையன்று” என்று சொல்லி விடுப்ப, அவள் பிக்குணிக் கோலங் கொண்டு திருவோடேந் தித் தெருவில் வருகிறாள். அவளைக் கண்டோர்,

“உதய குமரன் உளங்கொண் டொளித்த
மதுமலர்க் குழலாள் வந்து தோன்றிப்
பிச்சைப் பாத்திரம் கையிலேத் தியது
திப்பியம்”

(15 : 67-70)

என்று வருந்துகின்றனர். காய சண்டிகை யென்னும் விஞ்சை மகள் வந்து மணிமேகலையைக் கண்டு, “ஆதிரையென்னும் கற்புடையாளின் மனையில், முதன் முதலாக ஐயமேற்றல் நன்று” என்று கூறுகின்றாள். அவ்வாதினையின் வரலாறறியும் குறிப்பொடு மணிமேகலை காயசண்டிகையை நோக்க, அவள், ஆதிரை கணவனான சாதுவன் வரலாறும், ஆதிரையின் கற்பு மாண்பும், சாதுவன் நாகரை நல்வழிப் படுத்தியதும், பின்பு அவள் சந்திர தத்தனென்னும் வணிகனது வங்கமேறி வந்து ஆதிரையை யடைந்து அறம்புரியலுற்றதும் விரித்துரைத்து, “அவள்பால் பிச்சை பெறுக” என்கின்றாள். மணிமேகலை மனம் இசைந்து ஆதிரை மனையெதிரே “புனையா ஓவியம் போல” நிற்ப, அவள் அமுதசுரபி நிறைய “மாதிர மடங் கலும் பசிப்பிணி யறுக” என்று உணவைப் பெய்கின்றாள்.

அதுகொண்டு மணிமேகலை பசித்தோர்க்கு உணவளிக் கின்றாள்; உணவோ எடுக்க எடுக்கக் குறையாது சுரக்கின்றது.

காயசண்டிகை தன்னைப்பற்றி யிருந்த யானைத்தீ என்னும் நோய் கெடுமாறு உணவுண்டு, தன் வரலாறு முற்றும் கூறித் தொழுது விடைபெற்றுப் போகின்றவள், “உலகவறவியில் பசித்தோர் பலர்உளர்; அங்கே செல்க” என்று சொல்லிவிட்டுப் போகின்றாள். மணிமேகலையும் அவ்வண்ணமே சென்று பசிப் பிணி தீர்க்கும் நல்லறத்தைச் செய்கின்றாள். இவள்செயல் இது வாக, இதனை யறிந்த சித்திராபதி, மாதவியும் மணிமேகலையும் செய்வன நாடக மகளிர்க்கு அடுப்பன அல்ல எனச் சினங் கொண்டு, வஞ்சினம் மொழிந்து, உதயகுமரனை யடைந்து மணிமேகலையின் செய்தியைக் கூறுகின்றாள். அவன் பண்டு அவளைப் பளிக்கறையில் கண்டதும், தெய்வம்போந்து செங்கோன்மை காட்டி, மணிமேகலையை மறப்பாய் என்றதும் கூற, சித்திராபதி அவனைத் தன் மாயமொழியால், மயக்கி விடவும், அவன் மணிமேகலையைக் கண்டு, நற்றவம் பூண்டதற்குக் காரணம் நவில்க என்கின்றான். அவன் தனக்கு முன்பிறப்பிற் கணவனாதலின் அக்கருத்துடன் வணங்கி,

“பிறத்தலும் மூத்தலும் பிணிப்பட் டிரங்கலும்
இறத்தலும் உடையது, இடும்பைக் கொள்கலம்,
மக்கள் யாக்கை இதுஎன உணர்ந்து
மிக்க நல்லறம் விரும்புதல் புரிந்தேன்” (18 : 136-139)

என்று சொல்லிச் சம்பாபதியின் கோயிலுக்குள் நுழைந்து காயசண்டிகையின் வடிவுடன் வெளிவருகின்றாள். அதுகண்டு திடுக்குற்ற உதயகுமரன், தானும் சம்பாபதிமுன் சென்று, “மாயையால் மறைந்த மணிமேகலையைக் காட்டல் வேண்டும்; காட்டியருளாயாயின், பன்னாளாயினும் பாடுகிடப்பேன்; மணிமேகலையின்றி யான் போகேன்; உன் அடி தொட்டேன்; இஃது என்குறை”யென்று வேண்டுகின்றான். அப் போது அங்கிருந்த பாவைகளுள் ஒன்று தெய்வமுற்று,

“ ஏடவிழ் தாரோய் ! எங்கோ மகள்முன்

நாடாது துணிந்து நாநல் கூர்ந்தனை,” (19 : 3-4)

என்கின்றது. அதனால் உதயகுமரன் மனம் வருந்தி, “பின்னர்க் காண்பாம்” என்று சொல்லிக் கொண்டு போய் விடுகின்றான். பின்பு மணிமேகலை காயசண்டிகை வடிவிலேயே சிறைக்கோட்டம் சென்று ஆங்கே பசித்திருந்தோர்க்கு உணவு தருகின்றாள். சிறைக்காவலர் சென்று, அரசர் குணர்த்த, அவன் மணிமேகலையைத் தருவித்து, அமுதசுர பியின் அருமை யறிந்து, “ யான் செயற் பாலது யாது ?” என்று கேட்கின்றான்; மணிமேகலை “சிறைக் கோட்டத்தைச் சீத்து அறவோர்க்குரிய அறக்கோட்ட மாக்குதல் வேண்டும்” என்று கூற, அவ்வாறே சிறைக்கோட்டம் அறக் கோட்டமாக்கப் படுகிறது.

இச் செய்திகளை யெல்லாம் கேள்வியுற்ற உதயகுமரன், அவனைப் பற்றித் தன் தேர்மேற் கொணர்ந்து அவள் கூறும் வித்தையும் அறிவுடை மொழியும் கேட்க மனங்கொண்டு உலக வறவியை அடைகின்றான். அப்போது, காயசண்டிகையைக் காணாத அவள் கணவன் காஞ்சனனென்பவனும் ஆங்கு வருகின்றான். காயசண்டிகை வடிவில் இருக்கும் மணிமேகலை அவனருகே செல்லாது, உதயகுமரன் பக்கவில் நின்று, நரை மூதாட்டி யொருத்தியைக் காட்டி யாக்கையின் புன்மை கூறித் தெருட்டுகின்றாள். காஞ்சனன் பொறுது, “ இவன் இவட்குக் காதலனாயினன் ” எனத் தவறாக வுணர்ந்து, ஆங்கே ஓரிடத்தே மறைந்திருக்கின்றான். உதயகுமரன் இடையிருள் யாமத்தே வந்து தன் கருத்தை முற்று வித்துக் கொள்ள எண்ணி, நீங்கி, இடையிருள் யாமத்தே வருகின்றான். அவனைக் கண்டதும் காஞ்சனன் அவன் பின்னே சென்று தன் கைவாள் வீசி உதயகுமரனை வீழ்த்தி, மணிமேகலையைப் பற்றிக் கொண்டு செல்லத் துணிந்து

அவள் இருக்குமிடம் போகின்றான். அக்காலை, கந்திற்பாவை காஞ்சனனுக்குக் காயசண்டிகை வான்வழியே போகுங்கால் விந்தாகடிகையின் வயிற்றில் அடங்கிய வரலாற்றைக் கூறி, “உண்மை தெளியாது நீ செய்த தீவினை நின்னை நீங்காது வந்து பற்றும்” என்று தெருட்ட அவன் வருத்தத்துடன் செல்கின்றான்.

மணிமேகலை உறக்கம் நீங்கி நிகழ்ந்தது கண்டு தன் உண்மை வடிவுடன் உதயகுமரனுக்காகப் புலம்ப, கந்திற்பாவை அவளைத் தடுத்து உதயகுமரன் வெட்டுண்டு விழ்தற் கேதுவாகிய பழம்பிறப்பு வரலாற்றையுரைத்து, எதிர்காலத்தில் இனி அவுட்கு நிகழ் விருப்பனவும் தெரிவிக்கின்றது. அது கேட்கும் மணிமேகலை மனமயக்கம் தீர்கின்றாள்; பொழுதும் விடிகிறது.

சக்கரவாளத்து மாதவர் மணிமேகலையால் உதயகுமரற்கு உற்றது தெரிந்து அரசற்குரைப்ப, அவன் மந்திரியாகிய சோழிக ஏனாதியை நோக்கி, “உதயகுமரனை ஈமத்தேற்றிக் கணிகை மகளாகிய மணிமேகலையைக் காவல் செய்க,” என்று கட்டளை யிடுகின்றான்; மணிமேகலை சிறையிடப்படுகின்றாள்.

மணிமேகலை காரணமாகத் தன் மகன் இறந்தது கேட்டறிந்த இராசமா தேவி, அவளை வஞ்சனையால் துன்புறுத்தக் கருதி, அரசனிடம் இனிய நன்மொழி பலபேசி, மணிமேகலையைத் தன்பால் இருக்கச்செய்கின்றாள். மணிமேகலைக்கு மயக்க மருந்தளித்தும், கற்பழிக்க முயன்றும், உணவளியாது விடுத்தும் வருத்துகின்றாள்; மணிமேகலை அவையனைத்தையும் வென்றுவிடுகிறாள். அது கண்டு அஞ்சிய இராசமா தேவிக்கு மணிமேகலை அறம் பல கூறி, உதயகுமரன் பழம்பிறப்பு வரலாற்றைத் தெளிய உரைத்து, காமம், உயிர்க்கொலை, பொய் முதலியவற்றின் தீங்குகளைக்காட்டித் தேவியைத்

தேற்றி நிற்ப, இராசமாதேவி மணிமேகலையை வணங்க, அது பொறுத மணிமேகலை அவளை வணங்குகின்றாள்.

அப்போது சித்திராபதி போந்து, இந்திரவிழா நடைபெறுதாயின் காவிரிப்பூம் பட்டினத்திற்கு உண்டாகக்கூடிய தீங்கும், மணிமேகலாதெய்வம் கூறியிருக்கும் கட்டுரையும் உரைத்து மணிமேகலையைத் தன்னோடு வரவிடுமாறு வேண்ட, இராசமாதேவி மறுக்கின்றாள். அதே சமயத்தில் மணிமேகலையை மீட்டற்பொருட்டு அறவணவடிகளும் மாதவியும் சுதமதியும் தேவியிடம் வருகின்றனர். தேவி அடிகளை வணங்க, அவர் அவட்கு நிதானம் பன்னிரண்டும் தெளியவுரைத்து, மணிமேகலையை நோக்கி, “வேற்றிடங்கட்குச் சென்று பிற அறங்களைக் கேட்டுத் திரும்பும்போது, இவ்வறங்களை விளங்க உரைப்பேன்” என்று சொல்லிவிட்டுப் போகின்றாள். மணிமேகலையும் வான்வழியாக ஆபுத்திரன் புண்ணியராசனாய்ப் பிறந்து ஆட்சிபுரியும் நாட்டையடைந்து, தருமசாவகன் என்னும் முனிவன் இருக்கும் இடத்தில் இருக்கின்றாள்.

அங்கே புண்ணியராசன் வந்து, முனிவனை வணங்கி அறங்கேட்டு, மணிமேகலையை நோக்கி, “இவள் யார்?” என்று வினவுகின்றான். அருகே நின்ற கஞ்சகி யொருவன் தான் காவிரிப்பூம்பட்டினம் சென்றிருந்தபோது அறவணவடிகளால் சுட்டப்பட்ட மணிமேகலையே இவள் என்று கூற, உடனே மணிமேகலை அரசனை நோக்கி, “அரசே, உன் கையிலிருந்த அமுத சுரபியே என் கைப்புகுந்தது; நீ உன்னை மறந்தனை; உடனே மணிபல்லவத்துக்கு உன் பழம்பிறப்பை அறிய வருக” என்று சொல்லி விசம்பு வழியாக, மணிபல்லவம் சென்று தரும பீடிகையை வணங்கி நிற்கின்றாள். புண்ணியராசன் அரண்மனை யடைந்து, அமரசுந்தரி என்னும் தாயார் தன் பிறப்பு வரலாறு கூறக் கேட்டுத் தான் அரசு

போகத்தில் ஆழ்ந்து கிடந்தமை நினைந்து வருந்த, அமைச்சன், அரசற்குரிய அறம்பலவும் மொழிகின்றான். அரசன், “யான் மணிபல்லவம் சென்று திரும்புதற்கு ஒரு திங்கட்காலம் பிடிக்கும்; அதுகாறும் இந்நாட்டைக் காத்துவருக” என்று சொல்லி, பிற உரிமைச் சுற்றத்தையும் விட்டு மணிபல்லவம் வந்து சேர்கின்றான். அவனை மணிமேகலை யெதிர்கொண்டு சென்று தரும பீடிகையைக் காட்ட, அவன் வணங்கித் தன் பிறப்பைத் தெரிந்து கொள்கின்றான். அங்கே தீவதிலகை போந்து புண்ணியராசனுக்குப் பழம் பிறப்பில் நிகழ்ந்த சிலவற்றைக் கூறி, மணிமேகலையைப் பார்த்துக், காவிரிப்பூம்பட்டினம் கடல் கொள்ளப்பட்டதும், அதற்குரிய காரணமும் விரியக்கூறி, மாதவியும் சுதமதியும் அறவணவடிகளும் இதனை யறிந்து வஞ்சிமாநகர்க்குச் சென்று விட்டனர் என்று சொல்லுகின்றாள். மணிமேகலை, பிரியமாட்டாது வருந்தும் புண்ணியராசனைத் தேற்றி, அவனைத் தன் நாட்டிற்கேகுமாறு பணித்துத் தான் மட்டில் வான்வழியாக வஞ்சிநகரை யடைந்து, கண்ணகி கோயிலுக்குச் சென்று வணங்கி நிற்கின்றாள்.

கண்ணகி, தன் கணவன் கோவலனுக்குற்ற தீங்கிற்கு ஏதுவாகிய பழம் பிறப்பு வரலாற்றைத் தான் மதுராபதியிடத்துக் கேட்டதைக் கேட்டவாறே உரைத்து இனி எதிர்காலத்தில் தனக்கு (கண்ணகிக்கு) நிகழ் விருப்பனவும் சொல்லி, “இனி, நீ சென்று பல்வகைச் சமயவாதிகளைக் கண்டு அவர்தம் அறங்களைக் கேட்பாயாக; அதற்கு நீ வேற்று வடிவம் கொள்க” என்று உரைக்கின்றாள். மணிமேகலை, தனக்கு மணிமேகலா தெய்வம் தந்த மந்திரத்தால் ஒரு மாதவன் வடிவு கொண்டு, சமயக் கணக்கர் வாழும் இடம் சென்று, அவர்களுள், பிரமாண வாதி முதல் பூதவாதி சுருகப் பலரையும் கண்டு அவர்தம் அறங்களைக் கேட்டுக்

கொண்டு, வஞ்சி நகரின் பல அழகிய இடங்களைப் பார்த்து மகிழ்வுற்று, பெளத்தப் பள்ளி யடைந்து அங்கே தவம் பூண்டிருக்கும் கோவலன் தந்தையான மாசாத்துவானைக் காண்கின்றான். அவனுக்குத் தனக்கு நேர்ந்தது முற்றும் உரைக்கின்றான். அவனும், தன் வரலாறு முழுதும் கூறி, “அறவணவடிகளும், மாதவியும் சுதமதியும் கச்சிமாநகர்க்குச் சென்று விட்டனர்; அங்கே மழைவளம் இன்மையின் மக்கள் பசியால் வாடுகின்றனர்; ஆண்டுச் செல்க” என்று உரைக்கின்றான்.

மணிமேகலை, தன் உண்மை வடிவுடன் கச்சிநகரையடைந்து அதன் நடுவண் சென்றிருக்க, அவள் வருகையைக் கஞ்சுகன் ஒருவன் அறிந்து, அரசனான இளங்கிள்ளிக்கு உரைக்கின்றான். அரசன், “கந்திற்பாவை கூறியது முற்றும் உண்மையாயிற்று” என்று மகிழ்ந்து மணிமேகலையைக் கண்டு, தன் நாடு வறங்கூர்ந்ததும், தெய்வம் தோன்றி மணி பல்லவத்துப் போலப் பொய்கையும் பொழிலும் சமைக்குமாறு பணிக்கத் தான் அவ்வாறே செய்ததும் அவட்குக் காட்டுகின்றான். பின்பு, அங்கே, தீவதிலகைக்கும் மணிமேகலா தெய்வத்துக்கும் படிமமும் கோயிலும் நிறுவி விழாவும் சிறப்பும் நிகழ்த்தப்படுகின்றன. மணிமேகலை பின்பு அமுதசுரபி கொண்டு பசிப்பிணியால் வருந்தும் மக்கட்குப் பேருணவு வழங்கி அவர்தம் வருத்தம் போக்குகின்றான். அச்செய்தி நாடு முழுதும் பரவுகிறது. அறவணவடிகளும் மாதவியும் சுதமதியும் மணிமேகலையிருந்த அறச்சாலைக்கு வருகின்றனர். அவர்களை இனிது வரவேற்று நல்லுணவளித்து மணிமேகலை இன்புகுகின்றாள்.

பின்பு, அறவணவடிகள் காவிரிப்பூம்பட்டினம் கடல் கொள்ளப்பட்டதும், தாங்கள் மூவரும் கச்சிநகர்க்கு வந்ததும் கூறுகின்றார். மணிமேகலை தனக்கு நிகழ்ந்தன பலவும்

கூறித் தான் சமயக் கணக்கர் பலரையும் சமயப் பொருள் கேட்டதும், அவை செம்மையாக இன்மையின் சிந்தையில் வையாமையும் சொல்லித் தனக்குப் புத்தன் சொல்லிய மெய் யறத்தை விளம்புமாறு வேண்டுகின்றான். அவர் புத்த சம யத்துத் தருக்க நெறியும், பிறவும் கூறுகின்றார். அதன்மேல் மணிமேகலை, “ புத்தம் சரணங்கச் சாமி, தர்மம் சரணங்கச் சாமி, சங்கம் சரணங்கச் சாமி என்றவற்றை மும்முறை சொல்லி வணங்கி அடிகளை இரந்து நிற்க, அவர், அறங்குண் றிய காலத்துப் புத்தர் தோன்றி, போதியின்கண் இருந்த தும், அவர் உரைத்தருளிய பன்னிரு நிதானங்களின் தோற்ற வொடுக்க நெறிகளும் பிறவும் விரியக்கூறி, “ நின் மனத்தி ருள் நீங்குக ” என்று அருளுகின்றனர். மணிமேகலை “ தவத் திறம் பூண்டு தருமம் கேட்டுப் பவத்திறம் ” அறு வேன் என நோற்கலுறுகின்றான்.

III. நூற்புணர்ப்பு

இதுகாறும் கூறிய கதைச் சுருக்கத்தை வகுத்து நோக் கின், மணிமேகலை மலர்வனம் புகுதலும், மணிமேகலா தெய் வத்தால் பின்பு மணிபல்லவம் சென்று தன் பழம் பிறப்பும் அமுத சரபியும் மந்திரமும் பெறுதலும், பின்னர்க் காவிரிப் பூம்பட்டினம் போந்து பசித்தோர்க்கு உணவளித்தலும், அவனைக் காதலித்த உதயகுமரன் காஞ்சனன் என்னும் விஞ் சையனால்கொலையுண்டலும், அது காரணமாக அவள் சிறைப் படுதலும் சிறை வீடு பெறுதலும், ஆபுத்திரன் நாட்டிற்குச் சென்று அவனை மணிபல்லவம் கொணர்ந்து பழம் பிறப்பறி வித்தலும், அவனின் நீங்கி, வஞ்சிமாநகர் சென்று சமயக் கணக்கர் தம் சமயத்திறம் கேட்டலும், காஞ்சிநகர்க்குவந்து அறவணர் பால் புத்தரோதிய அறம் கேட்டுத் தெளிந்து “ பவத்திறம் அறுப்பேன் ” என்று நோற்றிருத்தலும் இக்

காவியத்தின் சிறப்புடைய நிகழ்ச்சிகளாம் என்பது இனிது விளங்கும்.

இவற்றை நமக்கு உரைக்கப்படுந்த இந்நூலாசிரியர், இந்நிகழ்ச்சிகளுடன் சுதமதி, தீவதிலகை, காயசண்டிகை, ஆதிரை முதலியோர் வரலாறும், சக்கரவாளக் கோட்டம், தரும பீடிகை, காவிரிப்பூம்பட்டினம் கடல் கோட்படுதல் முதலியவற்றின் வரலாறும், உதயகுமரன், ஆபுத்திரன், துவ திகன், சுகந்தன், தருமதத்தன், கோவலன் முதலியோர் வர லாறும் எனச் சுமார் பதினைந்துக்கு மேற்பட்ட வரலாறுகளை இணைத்து, விழாவறை காதை முதல் பவத்திற மறுகெனப் பாவை நோற்ற காதை யீறாக முப்பது காதைகளாக விரித் தோதுகின்றார். பதிகம் நீங்கலாகக் காதை முப்பதும் சிறிது குறைய ஐயாயிர மடிகளில் இயன்றுள்ளன.

இக்காப்பிய நிகழ்ச்சியுடன் கிளைக் கதைகள் வந்து இயைந்து செல்லும் செல்வு, தொடக்கத்தே ஒரு மலையடி யில் தோன்றும் யாறொன்று இடையிடையே தோன்றிவரும் சிற்றாறுகளின் சேர்க்கையால் பெருகித் தங்கு தடையின்றி யேகும் காட்சியினை நினைவில் தோற்றுவிக்கின்றது. காவிரிப் பூம்பட்டினத்தில் கால்கொள்ளும் இக்காப்பிய நிகழ்ச்சி, மணி பல்லவம், சாவகநாடு என்ற இரண்டில் நிகழும் நிகழ்ச்சிவந்து கூட வஞ்சிக்குச் சென்று, பின்பு காஞ்சியையடைந்து கடை நிலை யெய்துகின்றது. இவ்வாறு பதினைந்திற்கு மேற்பட்ட நிகழ்ச்சியோடு விரவி யொழுகியபோதும், காப்பியப் பொது நிகழ்ச்சி சிறிதும் சிக்குண்டு தேளிவுபடும் தீறும் பெறவே இல்லை. இவையாவும் காரண காரிய முறையிலும் எடுத்துக் காட்டு வகையிலும் வந்து இயைவதால், படிப்போர்க்குக் காப்பிய நிகழ்ச்சியைப் பின்பற்றிச் செல்லுதற்குச் சிறிதும் அருமை தோன்றுவது கிடையாது. ஒரு நிகழ்ச்சியைக் கண்டபின் இதன் விளைவு என்னவோ எனப் படிப்போரைத்

திசைப்பித்துத் தெளிவிக்கும் புலமைத் திறம் இக்காப்பியக் காலத்தில் இல்லை. அத்திறம் இதன்கண் அமைந்திருந்திருப்பின், இதனிற் சிறந்ததோர் இலக்கியம் வேறே இல்லை யென்றே துணிந்து கூறிவிடலாம்.

இவ்வாறு இம்மணிமேகலை வரலாற்றை நம் சாத்தனார் ஆற்றொழுக்காகச் சொல்லிச் செல்வதன் நோக்கம் யாதாகும்? உலகில் மக்கள் வாழ்க்கையில் நிகழும் ஒவ்வொரு நிகழ்ச்சியும் ஒரு காரணம்பற்றி நிகழ்கின்றதேயன்றி வேறில்லை; அக்காரணம் முன்னேப் பிறவியினும் தோன்றும்; இப்பிறவியினும் தோன்றும். மக்கட்கு உண்டாகும் நலந்தீங்குகள் யாவும் காரணமாகிய முன்னே வினையின் பயனே; பிறப்புப் பலமாறினும் வினைப்பயன் விடாது வந்து பற்றும் என்ற ஒன்றை வற்புறுத்துதலே இவர் நோக்கமாக உடையர் என்பது தோன்றுகிறது. இவ்வகையில் இவர் நோக்கமும் இளங்கோவடிகள் நோக்கமும் ஒன்றாதல் விளங்கும். ஏனைச் சமயக் கணர்தம் சமயப் பொருள் காட்டி, புத்த சமயத்தின் கருப் பொருளை உணர்த்தல் வேண்டும் என்பது இரண்டாவதே யாகும்.

இனி, இக்காப்பியத்தை உரைக்கப்புகுந்த இவர், மணிமேகலையை மலர்வனத்துக்குக் கொணரக் கருதி, விழாவறை காதையால் இந்திர விழா நிகழ்ச்சியைப் புலப்படுத்தி, ஊர் அலர் உரைத்த காதையால், மாதவியும் மணிமேகலையும் தவ்வொழுக்கினரானது உணர்த்தி அதுவாயிலாக மணிமேகலையை மலர்வனம் புகுவிக்கின்றார். அப்பொழுது, மணிமேகலை தனித்துச் செல்லுதல் கூடாது என்பதை வற்புறுத்து முகத்தால் தனித்துவந்து கெட்ட தன் வரலாற்றைத் தோழியாகிய சதமதியைச் சொல்லிக்கின்றார்.

இனி, மணிமேகலையை மணிபல்லவத்துக்குக் கொண்டு போகக் கருதிய சாத்தனார், உதயகுமரனுக்கு மணிமேகலை

பால் உள்ள காதலைத் தோற்றுவித்து, அவனை அவ்வனத் திற்கு வருவிக்கின்றார். அவனது ஆண்மையை காலவேகத்தை அடக்கி னென்பதாலும், மணிமேகலைக்கும் அவன்பால் காதலுண்மையை அவன் தேரோளி கேட்டு அவள் சுத மதிக்கு உரைக்கும் உரையாலும் தெரிவித்து, அவனின் நீக் குவது காரணமாக மணிமேகலா தெய்வத்தை வருவித்து மணிமேகலையை மணிபல்லவத்துக்குக் கொண்டு போகின்றார். மணிபல்லவத்தில் மணிமேகலையின் பழம்பிறப்பு வரலாறும், தரும பீடிகை வரலாறும், அமுதசுரபி வரலாறும், தீவதிலகை வரலாறும் வந்து சேர்கின்றன. இங்கே மணிமேகலா தெய்வத்தால் கொடுக்கப்பெறும் மந்திரம், பின்பு அவள் உலக வறவியில் உதயகுமரன் கைப்படாது தப்பற்குக் காயசண்டிகை வடிவு கோடற்கும்; அரசன் தேவி கற்பழிக்க முயன்ற போது ஆணுருக்கோடற்கும்; சமயக் கணக்கர்பால் சமயப் பொருள் கேட்டற்குத் தவத்தோன் வடிவு கோடற்கும்; அரசன் தேவி உணவு கொடாது துன்புறுத்த நினைத்த போது, உணவு துறந்திருத்தற்கும்; வான்வழியாக மணி பல்லவத்திருந்து காவிரிப்பூம்பட்டினம், ஆங்கிருந்து சாவக நாடு, வஞ்சி, காஞ்சி முதலிய இடங்கட்கும் சேறற்கும் பயன்படுகிறது. காயசண்டிகையின் வரலாறு உதயகுமரனைக் கொல்லுதற்கும், அதுவே வாயிலாக மணிமேகலையைச் சிறைப்படுத்தற்கும் உதவுகிறது. ஆதிரையின் வரலாறு அமுதசுரபியில் பெய்த சோறு கொடுக்கக் குறைபடா வளம் பெறுதற்கு ஓராற்றால் மதிப்புத் தருகிறது. ஆபுத்திரன் வரலாறு அமுதசுரபியோடு இணைந்து நல்வினையின் மாண்பை எடுத்துக் காட்டுகிறது.

இவ்வாறே சக்கரவாளக் கோட்டம், கந்திற்பாவையென்றவற்றின் வரலாறுகளும், இந்திரவிழா வரலாறும், அதனைக் காவிரிப்பூம்பட்டினத்தார் மறத்தற்கு ஏதுவாகும்

வரலாறுகளும், கற்புடை மகளிரைக் காழுறுவார் எய்தும் கேட்டிற்கு வேண்டும் எடுத்துக் காட்டுக்களும் பிறவும் முன்னே கூறியவாறு இக்காப்பிய நிகழ்ச்சியில் ஆங்காங்கு வந்து சேர்கின்றன. அவற்றை ஈண்டு விரிப்பதால் பயனில்லை.

எங்குச் செல்லினும் மாதவியுடன் சுதமதி பிரியாது வருதற்குக் காரணம் கூறுவார், மணிமேகலையின் பழம்பிறப்பில் உடன் பிறந்தவளாயிருந்த வரலாறும், மணிமேகலைக்கு உதயகுமரன்பாலும், அவனுக்கு மணிமேகலைபாலும் காதலுண்டாயதற்குக் காரணமாக, அவன் முன்னைப் பிறப்பில் இராகுலன் என்ற பெயருடன் கணவனாயிருந்தான் என்ற வரலாறும், அவன் கொலையுண்டதற்குக் காரணம், அப்பிறப்பில் அவன் தன் மடையனைக் கொன்ற வரலாறும் பிறவும் காட்டப்படுகின்றன. மணிமேகலை தெய்வம் மணிமேகலைக்குத் துணை செய்தற்கு உரிய காரணமும், கோவலன் மதுரையில் கொலையுண்டதற்குற்ற காரணமும் ஈங்கும் கூறப்படுகின்றன.

இவ்வாறு நிகழும் நிகழ்ச்சி யொவ்வொன்றிற்கும் முன்னைப் பிறவியிற்செய்த வினையைக் காட்டுமிடத்து, காஞ்சனன் உதயகுமரனைக் கொலை செய்தற்கும், கண்ணகி மதுரையை எரித்தற்கும் காரணம் அவரவர் வரலாறே காட்டுதலால், இத்தீவினைப் பயனை மறுபிறவியில் நுகரக்கடவர் என்றும் கூறிவிடுகின்றார். உயிர்கள் தம் வினைப்பயன் நுகர்தற்குப் பிறந்தும் இறந்தும் மீட்டும் பிறந்தும் வரும் என்பதை நேரிற் கண்டு காட்டுதற்குச் சான்றாக அறவணவடிகள் வந்து சேர்கின்றார்.

IV. நூலிற்கண்ட சிலருடைய குணஞ்செயல்கள்.

இக்காப்பியத்தின்கண் வரும் ஆண்களும் பெண்களும் மிகப் பலராதலின், அவருள், மணிமேகலையின் வரலாற்றோடு

நெருங்கிய தொடர்புடையோரை மட்டில் எடுத்துக் கொள்வாம். ஆடவரில், மாவண்கிள்ளி, உதயகுமரன், ஆபுத்திரன், அறவணவடிகள், காஞ்சனன் என்போரும், பெண்மக்களில், மணிமேகலை, மாதவி, சுதமதி, காயசண்டிகை, இராசமாதேவி, சித்திராபதி, என்போருமாவர்.

1. மாவண்கிள்ளி. உதயகுமரனுக்குத் தந்தையாகிய இவ் வேந்தன் பெயர் மாவண்கிள்ளி யென்றே கூறப்படுகிறது. ஒரு காலத்தே இவனைப் பகைத் தெதிர்த்த சேர பாண்டியர்களைக் காரியாறு என்னும் யாற்றின் கரையில் தன் பின் பிறந்தோனால் வென்று வாகை சூடினான். (மணி. 19 : 119-27) இவன் மனைவியின் பெயர் சீர்த்தி யென்பது. இவன் அரசமுறை கோடாச் செங்கோன்மையும் மானமும் உடையான். இவன் ஒரு நாள் தன் தேவியுடன் பூங்காவில் இனி திருக்கையில் மணிமேகலை காயசண்டிகை வடிவுடன் சிறைக் கோட்டம் புகுந்து உணவளிப்பதனைக் காவலர் போந்து கூறக் கேட்டு, அவளை உடனே தன் முன் வருவித்து, வினவ, அவள் அமுத சுரபியின் சிறப்பைக் கூறினாளாக, அதனைக் கேட்டதும், அவள் செயலை வியந்து பாராட்டி, “யான் செயற்பாலது என்?” என்று வினவுகின்றான். பின்பு அவள் விரும்பியவாறே சிறைக்கோட்டத்தை மாற்றி அறவோர்க்கு உரிய கோட்ட மாக்குகின்றான். உதயகுமரன் காஞ்சனனால் கொல்லப்பட்டதைக் கூறவந்த சான்றோர், அதனைக் கூறுது, பத்தினிப் பெண்டிரையும் தவமகளிரையும் காழுற்றுக் கெட்ட வேந்தர் சிலர் வரலாறுகளைக் கூற, இவ்வேந்தன் அவர்தம் குறிப்பறிந்து,

“இன்றே யல்ல என்றெடுத் துரைத்து,

நன்றறி மாதவிர் ! நலம்பல காட்டினிர் ;

இன்றும் உளதோ இவ்வினை ?”

(22 : 163-65)

உரையும்” என்று வினவுகின்றான். அவர்கள் உதயகுமரன்

கொலையுண்டது கூறுகின்றனர். மகன் தவறு செய்ததனால் அவன் பொருட்டு வருந்தாது, மந்திரியை நோக்கி,

“ யான்செயற் பாலது இளங்கோன் தன்னை
தான் செய்ததனால் தகவிலன் விஞ்சையன் ”

(22 : 206-207)

எனக் காஞ்சனன் செய்கையை வெறுத்துரைப்பதும்,

“ மாதவர் நோன்பும் மடவார் கற்பும்

காவலன் காவல் இன்றுஎனில் இன்றால் ; (22 : 208-209)

என அரசு முறையின் அமைதி கூறலும்,

“ மகனை முறைசெய்த மன்னவன் வழிஓர்
துயர்வினை யாளன் தோன்றினன் என்பது
வேந்தர் தம்செவி யுறுவதன் முன்னம்
ஈங்கு இவன் தன்னையும் ஈமத் தேற்றிக்
கணிகை மகளையும் காவல் செய்க ”

(22 : 210-14)

என்பதனால் அவனுடைய மானவுணர்வும், மணிமேகலையைச் சிறை செய்யும் ஆட்சி நலனும் இனிது புலனாகின்றன.

மணிமேகலை சிறையில் இருக்கும்போது அவளைத் தன் பால் கொண்டு வைத்துத் தீங்கிழைக்க எண்ணி வந்து அரசனை வேண்டிய அவட்கு அச்சோழர் பெருமான் அவளது உட்கருத்தை யுணராது, மகன்பால் குற்ற முண்மையும் மணிமேகலைபால் அஃது இன்மையும் தேர்ந்து அரசி அம் மணிமேகலையின் சிறப்புணர்ந்து அவளைத் தன்னோடு உடனிருக்க விரும்புகின்றாள் என்று வியந்து,

“ சிறப்பின் பாலார் மக்கள் ; அல்லார்

மறப்பின் பாலார் மன்னர்க்கு என்பது

அறிந்தனை யாயின் இவ் வாயிழை தன்னைச்

செறிந்த சிறைநோய் திர்க்க ”

(23 : 31-34)

என்று சொல்லுகின்றாள். இதனால் இவனுடைய உள்ளம் மிக்க நேர்மையுடைய தென்பது நன்கு விளக்கடையதுகிறது.

2. உதயகுமான். இவன் மாவண் கிள்ளிக்கு மகன் ; மிக்க ஆண்மையும் மனவன்மையு முடையவன். காவிரிப்பூம்

பட்டினத்தில் விழா நிகழும் போது காலவேக மென்னும் பட்டத்தி யானை மதம்பட்டுத் திரிய, அதனை இவனொருவனே அடக்கி யொடுக்குகின்றான் (4 : 44-6). மணிமேகலைபால் இவனுக்குப் பெருங் காதலுண்டு. எட்டி குமான் ஒருவனால் அவள் மலர்வனம் சேன்றிருப்பது தெரிந்து வருபவன், உவ வனத்தே சுதமதியைக் கண்டு மணிமேகலை இளமை நலம் கனிந்திருக்கும் திறத்தை வெளிப்படமொழிந்து,

“ மாதவர் உறைவிடம் ஓர் இ மணிமேகலை
தானேதமியள் இங்கு எய்தியது உரை ” (4 : 103-4)

என்று வினவ, அவள் செவ்வன் இறைமொழியாது யாக்கை யின் இயல்புகூற அமைதியுடன் கேட்கின்றான். பளிக்கறையின் மணிமேகலையின் உருவம் தெரியக் கண்டதும் காமத்தீ யெழுந்து அவன் உள்ளத்தைக் கடாவ, பளிக்கறையின் உள் புகக் கருதி வாயில் தேடிக் காண்கின்றான், மாட்டாமையின், சுதமதியை நோக்க, அவள் மணிமேகலை ‘தவவொழுக்கி னள் ; சாபம் தரும் வன்மையள்’ என்று அச்சுறுப்ப, அத னால் ஒருவாறு மனம் நீங்கிச் செல்வோன்,

“ சிறையு முண்டோ செழும்புனல் மிக்குழீஇ ?
நிறையு முண்டோ காமம் காழ்க்கொளின் ?
செவ்விய ளாயின்என் செவ்விய ளாக ” (5 : 19-21)

என்று சொல்லிச் செல்கின்றான். செல்கின்றவன் மணிமேக லையை “ வவ்விய நெஞ்சினனாய்ச் செல்கின்றான். தவவொழுக் கம் பூண்டாளாயினும், காமச் செவ்வி முதிர்ந்தவழித் தன் செவ்வியளாவள் என்று நினைத்தவின், அவனை ஆசிரியரும், “ வவ்விய நெஞ்சமொடு அகல்வோன் ” (5 : 22) என்கின்றார். பின்பு அவன் சுதமதியின் வரலாறு கேட்பது தோழியிற் கூட்டம்பெற முயல்வோன் கூற்றாக இருத்தலும் நோக்கற் பாலது. அற்றாக, இதன் அரும்பத வுரைகாரர், “ அவ்விய நெஞ்சமொடு அகல்வோன் ” என்று கொண்டு, “ ஒளவியம்-

பிறர்க்கு இவள் உரியளாதல் கூடுமோ என்பதால் உளதாகிய பொறுமை” என்று கூறுகின்றார். அவன் அவ்வாறு நினைத்தற்கு வேண்டும் ஏது ஒன்றும் அவன் அவன்பால் நடந்து கொண்டதிலோ, அவன் கூறுவனவற்றிலோ இல்லாமையால், அவ் வரும்பதக் குறிப்புப் பெருந்தாமை யுணரப்படும்.

சுதமதியின் வரலாறு கேட்டதும், அவளால் மணிமேகலையைப் பெற முடியாதென்று அவன் உணர்ந்தமை தோன்ற,

“வஞ்சி நுண்ணிடை மணிமே கலைதனைச்
சித்திரா பதியால் சேர்தலும் உண்டு” (5 : 81-82)

என்று செப்பிவிட்டுச் செல்கின்றான். இதனாலும் அவன் எப்போதும் அவ்விய நெஞ்சத்தனாகாமை தெளியப்படும்.

உதயசூமரன் மணிமேகலையை வவ்விய நெஞ்சினனாதலை உணர்ந்த மணிமேகலா தெய்வம் அவன்முன் தோன்றி, செங்கோன்மையின் சிறப்புணர்த்தி,

“தவத்திறம் பூண்டோள் தன்மேல் வைத்த
அவத்திறம் ஒழிக” (7 : 13-4)

என்று உரைக்கவும், அவன் அஃது ஒழியாது, இருத்தலையும், மணிமேகலை ஒடேந்திப் பிச்சையேற்று இல்லோர்க்கு உதவுதலையும் அறிந்த சித்திராபதி அவனிடம் போந்து அவன் மயங்கத் தருவன கூறியபோது, அவன் தான் அவனைப்பளிக்கறையில் கண்டு பாவையென்று ஒருவாறு எண்ணிவரத் தெய்வம் தோன்றி, அவன்பால் கொண்ட நினைவை யொழிக என்றதைச் சொல்லி,

“தெய்வங் கொல்லோ திப்பியங் கொல்லோ
எய்யா மையலேன் யான்” (18 : 84-5)

என்று கூறுகின்றான்; அவன் “எய்யா மையலை”ச் சித்திராபதி தன்மதி நுட்பத்தால் மாற்றிவிடலும், அவன் “இடங்கழி காமமொடு அடங்கானாகி,” மணிமேகலையைக் கண்டு,

“ உடம்போடு என் தன் உள்ளகம் புகுந்துள்
நெஞ்சம் கவர்ந்த வஞ்சக் கள்வி !
நோற்றாண் வாழ்க்கையின் நொசிதவம் தாங்கி
ஏற்றாண் விரும்பிய காரணம் என்? எனத் ” (18:120-23)

தானே தனித்து நிற்கும்போது அவனைக் கேட்க வேண்டுமென்று நினைத்துச் சென்றவன், அவனை அவ்வாறே கண்டவிடத்துத் தான் நினைத்தபடியே வினவாது,

“ நல்லாய் ! என்கொல் நற்றவம் புரிந்தது ?
சொல்லாய் என்று துணிந்துடன் கேட்ப ” (18: 126-7)

அவனது மனத்தடுமாற்றம் அறிந்து, மணிமேகலை “ கேள்வியாளரில் தோட்ட செவியை நீ யாகுவையெனில் ” என்று தொடங்கிச் சில கூறுகின்றாள். அது நிற்க, இவன், அவனை நேரிற் கண்டதும், அவனது தவநிலையும், தெய்வம் கூறியதும், சுதமதி சொல்லும் நெஞ்சை அலைப்ப, அலைப்புண்டு, “ கேட்கலாமோ, ஆகாதோ, ” என்று, தனக்குள் தடுமாறிப் பின்பு சிறிது தேறி நயமாகக் கேட்டல் நன்று என்று துணிந்து, “ நல்லாய், என்கொல் நற்றவம் புரிந்தது? சொல்லாய் ” என்று துணிந்து கேட்கின்றான். இதனால், மணிமேகலையின் வனப்புக் கண்டுடைந்த மனவலி, சுதமதியும் தெய்வமும் கூறியவற்றால் கலங்கியதாயினும், சித்திராபதியின் சொல்லால் ஒருவாறு திண்ணிதாகியும் மீட்டும் அம்மணிமேகலையின் தவ வருவால் கெட்டழிதலைக் காண்கின்றோம்.

மணிமேகலை காயசண்டிகை வடிவில் தோன்றலும், “ மணிமேகலை மறைந்து சம்பாபதியின் கோயிலில் உள்ள சுதைப் பாவகளுள் ஒன்றாயினாள் போலும் ; இவளைச் சம்பாபதியால் பெறலாம் ” என எண்ணி, அத்தெய்வத்தின் முன்நின்று, தன் வேட்கை நன்கு புலப்பட,

“ மாயையின் ஒளித்த மணிமே கலைதனை
ஈங்கு இம் மண்ணீட்டு யாரென உணர்கேன் ;
ஆங்கவள் இவள் என்று அருளா யாயிடின

பன்னு ளாயினும் பாடு கிடப்பேன்

.....

முதியா ளுன்றன் கோட்டம் புகுந்த

மதிவாண் முகத்து மணிமே கலைதனை

ஒழியப் போகேன் ; உன்னடி தொட்டேன்

இது குறை "

(18 : 155-172)

என்றுகூற, இவன்பால் மனத்தெளிவின்மை கண்ட அத் தெய்வம், ஒன்றும கூறாநொழியப் பாவையொன்று, "எம் சம்பாபதிமுன் தகாதன மொழிந்து நல்கூர்ந்தனை" என்கின்றது.

இவற்றை யெல்லாம் கேட்டுப் பெருங் கலக்கமுற்றுச் செல்லும் உதயகுமரன் தனக்குள்ளே,

"அங்கவள் தன்திறம் அயர்ப்பாய் என்றே
செங்கோல் காட்டிய தெய்வமும் திப்பியம் ;

பையர வல்குல் பலர்பசி களையக

கையி லேந்திய பாத்திரம் திப்பியம் ;

முத்தை முதல்வி அடிபிழைத் தாய்எனச்

சித்திரம் உரைத்த இது உம் திப்பியம் "

(19 : 9-14)

என்று நினைத்து, "இதனைப் பின்னும் காண்பாம்," என்று செல்கின்றான். இவற்றால் எல்லாம் மனமாற்ற முழுது மணிமேகலைபாற் கொண்ட காமத்தால் மனவலி யுடையனாய்ச் செல்லும் இவனது செலவு குறிக்கத் தக்கது ; இவன் கற்ற கல்வி இப்போது துணை செய்கின்றதில்லை ; "காதல் மிக் குழிக் கற்றவும் கைநிகாடா, ஆதல் கண்ணகத் தஞ்சனம் போலுமால்" எனத் திருத்தக்க தேவர் கூறுவது உண்மையாதல் காண்க.

மணிமேகலை வேண்டுகோட் கிசைந்து, சோழ வேந்தனான மாவண்கிள்ளி சிறைக்கோட்டத்தை அறக்கோட்ட மாக்கியது கேள்வி யுறுகின்றான் உதயகுமரன் ; அவனுக்கு அவள்பால் எழுந்த காமவேட்கை அளவு கடந்து மிகுகிறது. அறிவு, ஆண்மை, நேர்மை, நானுடைமை, மானம் முதலிய

நற்பண்பு பலவும், கெட்டழிகின்றன. அவளது முயக்கின்பம் கிடைக்காவிடினும், அவளுரைக்கும் விச்சையும் முதுக்குறை முதுமொழியுமேனும் கேட்டுத் தன் வேட்கையைத் தணிக்கக் கருதுகின்றான்.

“.....தோட்டார் குழலியை
மதியோ ரெள்ளினும் மன்னவன் காயினும்
பொதியில் நீங்கிய பொழுதிற் சென்று,
பற்றினன் ஞாண்டு என் பொற்றே ரேற்றிக்
கற்றறி விச்சையும் கேட்டு, அவ னுரைக்கும்
முதுக்குறை முதுமொழி கேட்குவன்” (20 : 13-18)

என்று அவன் மனம் கொண்டு செல்கின்றான். உலக வறவியில் இவன் வரவு கண்ட மணிமேகலை இவன்பால் வந்து, இவன் காதற் குறிப்புணர்ந்து, அதனை மாற்ற நினைந்து, தருவன பல கூறுகின்றான். அக்கூற்றால், “மணிமேகலையே காயசண்டிகை வடிவில் இருக்கின்றாள்; மாயவிஞ்சையால் என்மனம் மயக்குறுக்கின்றாள்; இவளை இடையிருள் யாமத்துப்போந்து கொண்டேகல் வேண்டும்” என்று துணிந்து மீள்கின்றான். பின்பு இடையிருள் யாமத்தே போந்து விஞ்சையனால் கொல்லப்படுகின்றான்.

3. ஆபுத்திரன் : இவன் வரலாறு ஆபுத்திரன், புண்ணியராசன் என்ற இருகூறாய் அடங்கும்: இதனைப் பாத்திரம் பெற்ற காதையில் தோற்றுவாய் செய்து, ஆபுத்திரன் திறமறிவித்த காதையில் அவன் பிறப்பும் வளர்ப்பும் அறம் செய்தலும் கூறி, பாத்திர மரபு கூறிய காதையில் அவன் சிந்தாதேவியால் அமுதசுரபி பெற்றதும், இந்திரன் சூழ்ச்சியால் அறஞ்செய்தற் கிடனின்றாகச் சாவகநாடு செல்லுதலும், வழியில் மணிபல்லவத்தே இறத்தலும் சாவகநாட்டில் அவன் பிறத்தலும் உரைத்து, பாத்திரங் கொண்டு பிச்சைபுக்க காதையில், அந்நாட்டு வேந்தனான பூமிசந்திரன் என்பானால்

வளர்க்கப்பெற்றுப் புண்ணியராசனாய் அரசுதலும், ஆபுத்திரன் நாடடைந்த காதையில் மணிமேகலை அவன் அரசாளும் சாவகநாடு செல்லுதலும், ஆபுத்திரனோடு மணிபல்லவம் அடைந்த காதையில் மணிமேகலை அவனை மணிபல்லவத்திற்கு வருவித்துப் பழம் பிறப்புணர்வித்துப் பின்பு அவன் நாட்டிற்குச் செல்லுவித்தலும் கூறப்படுகின்றன. இவற்றால், இம் மணிமேகலைக் காப்பியப் பகுதிகள் பதிகம் ஒழிந்த முப்பதனுள் ஆறுகாதைகள் இவ்வாபுத்திரன் வரலாறு கூறுவனவாதல் உணரப்படும்.

ஆபுத்திரன் இளம்பூதி யென்னும் அந்தணனுக்கு வளர்ப்பு மகளாய் வளர்ந்து நன்னூல் பலவும் கற்று விளங்குங்கால், மறையோர் வேள்வியில் கொலை செய்தற்பொருட்டுக் கொணர்ந்திருந்த பசுவைக் கண்டு மனமிரங்கி அதனை இரவிற் கொண்டு போகையில், அந்தணர் வந்து அவனைப் பற்றிப் பலவாறு வைது ஏசியபோது. “நோவன செய்யன் மின் நொடிவன கேண்மின்” (13 : 50) என்று கூறி, பசுமக்கட்குப் பயன்படுந் திரத்தை எடுத்தியம்புவது, அவனுடைய அருள் நிரம்பிய உள்ளத்தின் அழகையும் அறிவின் ஒப்பத்தையும் புலப்படுத்துகிறது.

பின்பு அவ்வந்தணர்கள் அவனை “ஆமகனாதற்கு ஒத்தனை” என்று இகழ்ந்துகூற, அவன், “உங்கள் முனிவர் கூட்டத்தே அசலன், சிருங்கி, விரிஞ்சி, கேசகம்பளன் என்பவர் முறையே பசு, மான், புலி, நரி என்ற இவற்றிற்குப் பிறந்தவரல்லரோ?” என்று அவர்களைத் தெருட்டலும், அவர்கள் தெருளாது, இவனைக் “காப்புக்கடை கழிந்து கணவனை யிழந்து” கெட்ட சாஸி யென்னும் பார்ப்பனி மகன் என்று இகழ்கின்றனர். அவர்களை நோக்கி, ஆபுத்திரன் நகைத்து, பிறப்பால் உயர்வு தாழ்வில்லை யென்பதை விளக்கு முகத்தால்,

“மாமறை மாக்கள் வருகுலம் கேண்மோ :

.....

கடவுட் கணிகை காதலஞ் சிறுவர் ;
அருமறை முதல்வர் அந்தணர் இருவரும் ;
புரிநூல் மார்பீர் ! பொய்யுரை யாமோ ?
சாஸிக் குண்டோ தவறு?”

(13 : 93-98)

என்று சொல்லுகின்றான்.

இவன் மதுரைக்குச் சென்று, தெருக்கள் தோறும் ஐய மேற்றுக், காணார், கேளார் முதலிய பலர்க்கும் உணவூட்டும் அறம் செய்தலும், அவ்வூரிலுள்ள சிந்தாதேவி கோயிலில் தங்கியிருத்தலும் இவனுடைய நற்பண்புகளாகும். நெடுந் தொலை நடந்து இளைத்தும் பசித்தும் ஒருநாள் நள்ளிரவில் வந்து நின்றோரைக் கண்டு இவன் வருந்தவும், சிந்தாதேவி தந்த அமுதசுரபி பெற்று இவன் அவர்கட்கு உணவூட்டி மகிழ்தலும் சிந்தாதேவியைப் பரவுதலும் அறிவுக்கு இன்பந் தருவனவாகும்.

இவனுடைய அறச்செயற்கு மகிழ்ந்து போந்த இந்தி ரன் இவனைக் கண்டு, தான் இந்திரனென்றும் ‘வேண்டும் வரம் கேள்’ என்றும் உரைக்கும்போது, இவன் அவனைக் கண்டு நகைத்து,

“அறஞ்செய் மாக்கள் புறங்காத் தோம்புநர்,
நற்றவம் செய்வோர், பற்றற முயல்வோர்,
யாவரு மில்லாத் தேவர் நன்னாட்டுக்கு
இறைவனாகிய பெருவிறல் வேந்தே”

(14: 40-43)

என்பதும், “எனக்கு இவ் வமுதசுரபியென்னும் ஒடே அமை யும்” என்பான்,

“வருந்தி வந்தோர் அரும்பசி களைந்துஅவர்
திருந்துமுகம் காட்டும் தெய்வக் கடினஞ” (14 : 44-45)

என்பதும் பிறவும் இவனது பற்றற்ற உள்ளத்துறவை நன்கு புலப்படுக்கின்றன.

சாவகநாடு வறுமையுற்றது கேள்வியுற்று அங்கே வங்க-
மேறிச் செல்லும் ஆபுத்திரன் வங்கமாக்களுடன் மணிபல்ல-
வத்தில் இறங்கி யிருக்கையில், அவர்கள் இவனை அங்கேயே
தனிப்ப விட்டுச் சென்றுவிடுகின்றனர். இவனோ சாவகநாட்-
டில் உண்ண உணவின்றிப் பசிப்பிணியால் வருந்தும் உயிர்
கட்கு உணவளித்து உவப்பிக்கும் நல்லறத்தைச் செய்தற்-
குத் தான் இயலாதிருப்பது தெளிந்து, மனம் வருந்தி,
மணிபல்லவத் தீவில் மக்கள் ஒருவரும் இல்லாமையால்,

“மன்னுயி ரோம்பும் இம் மாபெரும் பாத்திரம்
என்உயி ரோம்புதல் யானோ பொறேஎன்

.....

சுமந்து என் ? பாத்திரம் ” (14: 87-90)

என்று வருந்தி உண்ண நோன்பிருந்து உயிர்விடுதலும்,
உயிர் விடுங்கால் அப் பாத்திரத்தைக் கோழுகிப் பொய்கை
யில் எறிபவன்,

“அருளறம் பூண்டுஆங்கு ஆருயி ரோம்புநர்
உளர்எனில் அவர்கைப் புகுவாய் ” (14: 93-94)

என்று உரைத்தலும் அவனது தனக்கென வாழாத் தகைமை
யினைக் காட்டுகின்றன.

ஆபுத்திரன் பின்பு சாவகநாட்டில் பசுவயிற்றிற் பிறந்து
பூமிசந்திரனால் வளர்க்கப்பெற்றும் புண்ணியராசனாய் அரசா-
ளும் திறத்தை நம் சாத்தனார் சில சொற்களால் விளக்கிவிடு-
கின்றார். அது,

“நாக புரம் இது ; நன்னக ராள்வோன்
பூமிசந் திரன் மகன் புண்ணிய ராசன் ;
ஈங்கிவன் பிறந்த அந்நாள் தொட்டும்
ஓங்குயர் வானத்துப் பெயல் பிழைப் பறியாது ;
மண்ணும் மரனும் வளம்பல தருஉம் ;
உண்ணின்று உருக்கும் நோய் உயிர்க்குஇல் ”

(24 : 169-74)

என வருவது.

புண்ணியராசனாகிய ஆபுத்திரனை, ஆசிரியர் சீத்தலைச் சாத்தனார் முதற்கண், தருமசாவகன் என்னும் முனிவன் தவப்பள்ளியில்,

“அறனும் மறனும் அறித்தமும் நித்தத்
திறனும் துக்கமும் செல்லுயிர்ப் புக்கிலும்
சார்பிற னோற்றமும் சார்பறுத் துய்தியும்
ஆரியன் அமைதியும்” (25: 3-6)

அமைவுறக் கேட்டு மகிழும் நிலையில் நமக்குக் காட்டுகின்றார். அங்கே மணிமேகலை பெண்ணினையிலாப் பெருவனப்பும், காமனோடு இயங்காக் கண்ணினை இயக்கமும் கொண்டு நிற்கின்றாள். அப்போது, அவன்,

“அங்கையிற் பாத்திரம் கொண்டு அறங்கேட்கும்
இங்கு இணையில்லாள் இவளயார்?” (25: 9-10)

என்று முனிவனை வினவுவது இவனுடைய மனத்தூய்மையும் நல்லொழுக்கமும் நன்குவிளங்கத் தெரிவிக்கின்றது.

அங்கே நின்ற சஞ்சுகன் ஒருவன், மணிமேகலையைப் பற்றித் தான் அறிந்தது கூறுவான்,

“கள்ளவிழ் தாரோய் கலத்தொடும் போகிக்
காவிரிப் படப்பை நன்னகர் புக்கேன்,
மாதவன் அறவணன் இவள்பிறப் புணர்ந்து ஆங்கு
ஓதினன் என்றுயான் அன்றே உரைத்தேன்” (25: 15-18)

என்கின்றமையின், அறவண அடிகளை ஆபுத்திரன் புண்ணியராசனாகிய பின்பு அறிந்திருத்தல் பெறப்படுகின்றது.

பின்பு, மணிமேகலை அவனுக்கு அவன் பழம் பிறப்புச் செய்தியைக் குறிப்பித்து மணிபல்லவம் வருக என்று சொல்லிவிட்டு வான் வழியாகச் சென்றது கண்டும், புண்ணியராசனாகிய தான் ஆன் வயிற்றிற் பிறந்தது அமரசுந்தரியால் அறிந்தும் ஆபுத்திரன் மனம் மாறுபட்டு, அரசுபோகமும் காமக் களியாட்டும்,

“ தாவறத் துறத்தல் நன்றெனச் சாற்றித்
தெளிந்த நாதன் என் செவிமுதல் இட்டவித்து
ஏத மின்றாய் இன்று வினைந்தது
மணிமே கலையான் காரணமாக ” (25 : 92-5)

என்று மொழிகின்றான் ; சனமித்திரன் என்னும் மந்திரி,
துறத்தல் நன்றன்று என்றற்கு அவன் தோன்றுதற்குமுன்
இருந்த நாட்டின் நிலைமை கூறி, அதன்பின்,

“ நீயொழி காலை நின்நா டெல்லாம்
தாயொழி குழவி போலக் கூஉம் ;
துயர்நிலை யுலகம் காத்த வின்றி நீ
உயர்நிலை யுலகம் வேட்டனை யாயின்
இறுதி யுயிர்கள் எய்தவும், இறைவ !
பெறுதி விரும்பினை யாகுவை யன்றே ;
தன்னுயிர்க் கிரங்கான் பிறவுயிர் ஒம்பும்
மன்னுயிர் முதல்வன் அறமும் ஈதன்றால் ;
மதி மாறு ஓர்ந்தனை, மன்னவ ! ” (25: 110-18)

என்கின்றானாக, அது கேட்கும் ஆபுத்திரன், அவற்கு
இசைந்து, “ஒரு திங்கட் காலத்தே திரும்ப வந்து சேர்வேன்;
அதுகாறும் நாடாட்சி காத்தல் நினக்குக் கடன்,” என்பவன்,
“ மணிபல்லவம் வலம் கொள்வதற்கெழுந்த, தணியாவேட்கை
தணித்தற் கரிதால் ” (25 : 120-1) என உள்ளத்தின்
நிலைவை ஒளியாது உரைக்கின்றான்.

மணிபல்லவத்தில் ஆபுத்திரன் தன் பழம் பிறப்பும்,
தன் பொருட்டு, வங்கமாக்கள் திரும்பப் போந்து உயிர்விட்
டதும் பிறவும் அறிந்து வருந்த, மணிமேகலை அவனைத்
தேற்றி, “ மன்னுயிர்க்கு உண்டியும் உடையும் உறையுளும்
வழங்குவதே நல்லறம் ” என்று தெளிவிக்கின்றாள். அவட்கு
அவன்,

“ என் நாட் டாயினும் பிறர்நாட் டாயினும்
நன்னுதல் உரைத்த நல்லறம் செய்கேன் ;

என்பிறப் புணர்த்தி என்னைப் படைத்தனை;

நின்றிறம் நீங்க லாற்றேன் யான் ” (25: 234-35)

என்று தன் நன்றியறிவும் பிரிவருமையும் புலப்படுத்துத் தன் பெருந்தகைமையை நம் நெஞ்சத்தே நிறுவுகின்றான்.

4. அறவணவடிகள்: இவரை அறவணன் என்றும், அற வணர் என்றும் வழங்குகலின், இவர் இயற்பெயர் அறவணன் என்றே தெரிகிறது. இவர் மணிமேகலை, மாதவி, சுதமதி, உதயகுமரன் முதலியோரின் முற்பிறவிக்காலத்தே இருந்து வாழ்ந்துவரும் பெரு முதியோராக இருக்கின்றார். மணி மேகலை அறிவறியும் காலத்து இவர் முதியோராய் இருப்ப தனை,

“ நரைமுதிர் யாக்கை நடுங்கா நாவின்

உரை மூதாளன் ”

(12 : 3-4)

என்று இந்நூலாசிரியர் கூறுதல் காண்க. மணிமேகலையைச் சிறைவிடு செய்தற்கு இவர் இராசமாதேவிபால் வந்தபோது, அவளும் இவரது முதுமை கண்டு,

“ நாத்தொலை வில்லை யாயினும் தளர்ந்து

மூத்ததிவ் யாக்கை வாழ்க பல் லாண்டு ” (24 : 99-100)

என்று கூறுதல் காண்க.

கோவலன் மதுரையில் கொலையுண்டது கேட்டு வருந் திய மாதவிக்கு இவரே வாய்மை நான்கும் சீலமைந்தும் உரைத்துத் தவநெறிப் படுத்துகின்றார் (2: 60-69); மணி மேகலை மணிபல்லவத்திலிருந்து அமுத சுரபியுடன் திரும்ப வந்ததும், இவரைக் கண்டு வணங்கி, நிகழ்ந்தது கூற, அவட்கு இவர், மாதவியும் சுதமதியுமாகிய இருவரும் முற் பிறப்பில் தாரை வீரை என்ற பெயரினராய்க் கச்சயநாட்டு வேந்தனான துச்சயனுக்கு மனைவியராய் இருந்ததும், அவ் வேந்தனை, இவ்வடிகள் கண்டு வீரையும் தாரையும் மாய்ந்த செய்தி யறிந்ததும் கூறி,

“ஆடுங் கூத்திய ரணியே போல
வேற்றோ ரணியொடு வந்திரோ”

(12:51-2)

என்று கூறுகின்றார்.

இவர் புத்தன் கூறிய நல்லறம் நாட்டிற் பெருகாமைக்கு இரங்கிக் கூறுவன இவரை அறவுணவடிகள் என்பது ஏற் புடையதே என்றற்குச் சான்று பகர்கின்றது. மாதவி, சுத மதி யென்ற இருவரது பழம்பிறப்பைத் தான் அறிந்தமை கூறுமிடத்து, புத்த தருமம் பரவாமைக்கு இரங்கி,

“தரும தலைவன் தலைமையின் உரைத்த
பெருமைசால் நல்லறம் பெருகா தாகி
இறுதியில் நற்கதி செல்லும் பெருவழி,
அறுகையும் நெருஞ்சியும் அடர்ந்து கண்ணடைந்தாங்குச்
செயிர்வழங்கு தீக்கதி திறந்து கல்லென்று
உயிர்வழங்கு பெருநெறி ஒருதிறம் பட்டது ;
தண்பனி விழுங்கிய செங்கதிர் மண்டிலம்
உண்டென வுணர்த லல்லது யாவதும்
கண்டினிது விளங்காக் காட்சி போன்றது ;
சலாகை நுழைந்த மணித்துளை யகவையின்,
உலாரீர்ப் பெருங்கடல் ஓடா தாயினும்,
ஆங்கத் துளைவழி உகுநீர் போல
ஈங்கு நல்லறம் எய்தலும் உண்டெனச்
சொல்லலும் உண்டுயான் ; சொல்லுதல் தேற்றார்
மல்லல் மாஞாலத்து மக்களே”

(12: 57-71)

என்றும், புத்தர்பிரான் தோன்றுங் காலத்தில்,

“பெருங்குள மருங்கில் சுருங்கைச் சிறுவழி
இரும்பெரு நீத்தம் புகுவது போல,
அளவாச் சிறுசெவி அளப்பரு நல்லறம்
உளமவி யுவகையோடு உயிர்கொளப் புகூஉம்”

(12: 79-81)

என்றும் கூறுதலால் அறியலாம். மேலும், இவர் புத்தரது திருவடி பரவுதலே உட்கோளாக வுடையரென்பது,

“போதி மூலம் பொருந்திய சிறப்பின்
நாதன் பாதம் நவைகெட ஏத்துதல்
பிறவி தோறும் மறவேன்”

(12: 101-103)

என்பதனால் விளங்குகிறது.

இவர் மணிமேகலை, மாதவி, சுதமதி முதலாயினார்க்கு
எதிர்வில் நிக்கு இருப்பனவற்றையும் தெரிந்துரைக்கும்
அறிவுநலம் சான்றவர். அவ்விருவரையும் கூறுமிடத்து முற்
பிறவியில் துச்சயனுடன் பாதபங்கய மலையைக் கண்டு
பரவிய காரணத்தால்,

“ஈங்கிவர் இருவரும் இளங்கொடி நின்றோடு
ஓங்குயர் போதி உரவோன் திருந்தடி

தொழுது வலங்கொண்டு தொடர்வினை நீங்கிப்

பழுதில் நன்னெறிப் படர்குவர் காணாய்” (12:110-113)

என்று உரைக்கின்றார். தீவதிலகையும் மணிமேகலா தெய்
வமும் கூறியவாறே, இவ்வறவண வடிகள் மணிமேகலையின்
எதிர்காலத்தை யுரைத்து, ஆபுத்திரன் வரலாற்றையும் விரி
யக் கூறுகின்றார். கூறுபவர், ஆபுத்திரன் மணிபல்லவத்தில்
உண்ண நோன்பிருந்து உயிர்விடுங்கால் தான் சென்றிருந்த
தாகவும், அப்போது அவனை, இவர் “என்னுற்றனையோ?”
என்று கேட்க, அவன், “தன் உற்றன பல தான் எடுத்துரைத்
தனன்” (14: 67-8) என்றும் கூறுகின்றார். ஆபுத்திரன்
புண்ணியராசனாய் ஆ வயிற்றில் தோன்றியவன்று நிகழ்ந்த
நிகழ்ச்சிகளைக் கண்டு, சக்கரவாளக் கோட்டத் தேவர் பலரும்
கந்திற்பாவையை வினவ, அது,

“மணிபல்ல வத்திடை மன்னுயிர் நீத்தோன்

தணியா உயிருயச் சாவகத் துதித்தனன்,

ஆங்கவன் தன் திறம் அறவணன் அறியும் என்று

ஈங்கென் நாவை வருத்தியது”

(15:36-39)

என்று உரைக்கின்றார். இவ்வாறு உரைத்தவர் முடிவில்
மணிமேகலையை நோக்கி, “இக் காவிரி நாட்டில் வறமுண்டாகி

விட்டது; நீ விரைந்து சென்று இவ்வமுத சுரபியால் பசித்
தோர்க்கு உணவளிப்பாயாக” என்பார்,

“வெண்திரை தந்த அமுதை வாடோர்
உண்டொழி மிச்சிலை யொழித்து வைத்தாங்கு
வறனோடு உலகின் வான்துயர் கெடுக்கும்
அறனோடு ஒழித்தல், ஆயிழை, தகாது” (15: 51-4)

என்று சொல்லி விடுக்கின்றார். இதனால், உயிர்கட்கு உண
வளிக்கும் நல்லறத்தில் மிக்க ஊக்கமுடையர் இவர் என்பது
விளங்குகிறது.

மணிமேகலையைச் சிறைமீட்டற் பொருட்டு, இவ்வடி
கள் மாதவி சுதமதி என்ற இருவருடன் இராசமாதேவிபால்
வர, அவள் இவரை வணங்கி வழிபட்டது கண்டு, அவட்கு
அறங்கூறத் தொடங்கி, முதற்கண், மகன் இறந்தது
குறித்து,

“தேவி கேளாய், செய்தவ யாக்கையின்
மேவினே னாயினும் வீழ்கதிர் போன்றேன் ;
பிறந்தார், மூத்தார், பிணினோ யுற்றார்,
இறந்தார் என்கை இயல்பே; இதுகேள்” (24 : 101-4)

என்று கூறிப் பின் பேதைமை முதல், வினைப்பயன் ஈறாக
வுள்ள பன்னிருவகை நிதானங்களையும் விளக்கி, மணிமேக
லையை நோக்கி, இவற்றின் பகுதிகளைத் தான் பிற்கூறுவதாக
கச் சொல்லி விடுக்கின்றார்.

கச்சிரகர்க்கண் மணிமேகலை இருந்து அறஞ் செய்தலைக்
கேள்வியுற்று இவ்வடிகள் ஏனை மாதவியும் சுதமதியுமாகிய
இருவருடன் அவள்பால் சென்று அவள் இட்ட உணவுண்டு
காவிரிப்பூம்பட்டினம் கடல் கொள்ளப்பட்டதற்குரிய கார
ணத்தைக் கூறுகின்றார். அது கேட்கும் அவள் இவ்வாறே
தனக்குத் தீவதிலகை செப்பியதாக வுரைத்துத் தனக்கு
அறங்கூற வேண்டுமென வேண்ட அவற்றைத் தவத்திறம்

பூண்டு தரும் கேட்ட காதை, பவத்திறம் அறுகெனப் பாவை
நோற்ற காதை என்ற இரண்டாலும் விரித்துரைக்கின்றார்.

ஃ. காஞ்சனன் : இவன் காயசண்டிகை யென்னும்
விஞ்சை மகடகுக் கணவன். அதனோடு, உதயகுமரனைக்
கொன்றதனால், இக் காப்பியத்தில் ஒரு தொடர்பு பெறுபவன்.
இன்றேல், சுதமதியைக் கெடுத்தொழிந்த மாருதவேகன்
என்னும் விஞ்சையன் போலப் பெயர் மறைந்து போயிருப்
பன். “ அக்கரை தீர்ந்தபின் அக்கை மகள் சக்கை ” என்று
கருதும் மாருதவேகன் போலாது, இக் காஞ்சனன் தன்
மனைவி காயசண்டிகைபால் கழியாக் காதல் கொண்டிருப்ப
வன். காயசண்டிகை தன் செருக்கினால் முனிவன் சாபத்
துக்கு இலக்காயது கண்டும், சிறிதும் வேறுது, அவள்பாற்
சென்ற காதலால், இக் காஞ்சனனும் மிக இரங்கி,

“ ஆரணங் காகிய அருந்தவன் தன்னால்
காரண மின்றியும் கடுநோ யுழந்தனை ” (17:53-4)

என்று கூறுகின்றான். அவள் வானூடேகும் மந்திரம் மற்
றதும், யானைத் தீயால் வருந்துவதும் கண்டு வருந்தி, கனி
யும் கிழங்கும் நல்லன கொணர்ந்து தருகின்றான். அவனே,
அவள் பசி வருத்தம் கண்டு ஆற்றாது,

“ சம்புத் தீவினுள் தமிழக மருங்கில்
கம்ப மில்லாக் கழிபெருஞ் செல்வர்,
ஆற்றா மாக்கட்கு ஆற்றுந் துணையாகி
நோற்றார் உறைவதோர் நோனகர் உண்டால் ;
பலநா ளாயினும் நிலனோடு போகி
அப்பதிப் புகுத ” (17:62-67)

என்று அருளுடன் கூறுகின்றான். இவ்வாறே ஆண்டு
தோறும் காவிரிப்பூம்பட்டினத்தில் இந்திரவிழா நிகழுந்
தோறும் வந்து அவள் பசித்துன்பம் கண்டு வருந்திவிட்டுச்
செல்கின்றான்.

இத்துணைக் காதலுடைய இவன் மணிமேகலை காயசண்டிகை வடிவிலிருப்பக் கண்டு, அவளைக் காயசண்டிகையே எனக் கருதிவிடுகின்றான். உதயகுமரன் போலக் கூர்த்த அறிவில்லாமையின், அவளது புறத்தோற்றத்தையே கண்டு மயங்கி விடுகின்றான் இக் காஞ்சனன். உதயகுமரன் தொடக்கத்தே காயசண்டிகையே என்று மயங்கினும் அவள் சொல்லும் செயலும் நோக்கி உண்மை யறிந்தது போல இவ் விஞ்சையன் நோக்கவில்லை. மணிமேகலை உதயகுமரனைக் கண்டதும் அவன்பாற் செல்லவே, இவன் மனம் பொறுமையால் மூடப்படுகிறது. வெகுளி யெழுகின்றது. உண்மை யறிவு கலங்கி விடுகிறது. அவன் தனக்குள்ளே,

“தற்பா ராட்டும் என் சொற்பயன் கொள்ளாள்,
பிறன் பின் செல்லும் ; பிறன்போல் நோக்கும் ;
மதுக்கமழ் அலங்கல் மன்னவன் மகற்கு
முதுக்குறை முதுமொழி எடுத்துக் காட்டிப்
பவளக் கடிகையின் தவளவாள் நகையும்
குவளைச் செங்கணும் குறிப்பொடு வழாஅள் ;
ஈங்கிவன் காதல னாதலின், ஏந்திழை
ஈங்கொழிந்தனள் ” (20: 71-78)

என்று சொல்லி, மனம் சினத் தீயால் வெதுப்பப் படுகின்றான். மணிமேகலையான காயசண்டிகையை முதற்கட் கண்டதும், அவள் அமுத சுரபி கொண்டு உணவளித்தலை வியந்து,

“இன்றுநின் கையின் ஏந்திய பாத்திரம்
ஒன்றே யாயினும் உண்போர் பலரால் ;
ஆணைத் தீநோய் அரும்பசி களைய,
வாள் வாழ்க்கையர் அருளினர்கொல் ? ” (20: 33-36)

என்று கூறுவதால் அவன் காதல்களில் குன்றாமை பெறப்படுகின்றது.

இப்பெற்றியோனுக்கு உதயகுமரன்பால் செற்றமுண்டாதலும், அவனை மறைவிருந்து கொலை செய்தலும் இக்கா

லத்தும் நிகழும் நிகழ்ச்சி போல்வனவே யாகின்றன. ஆயினும், ஒருபிரை அது நின்ற உடலினின்று நீக்குதலாகிய கொலைவினையை அரசரன்றிப் பிறர் செய்தற்கு உரியரன்மையின், இதனையுணர்ந்த அரசனான மாவண்கிள்ளி, இக் காஞ்சனனைப்பற்றிக் கூறுமிடத்து, “யான் செயற்குரிய கொலையை அவ்விஞ்சையன் செய்தமையின், அவன் தகவிலன்” என்று இகழ்ந்துரைக்கின்றான்.

6. மணிமேகலை: மணிமேகலை மாதவிக்கும் கோவலனுக்கும் பிறந்த மகளாயினும் கண்ணகிபால் சிறந்த அன்பும் தொடர்பும் கொண்டு வளர்ந்திருக்கின்றாள். இதனை மாதவி, இவளைப்பற்றிக் கூறும்போது, “காவலன் பேரூர் (மதுரை) கனையெரி யூட்டிய, மாபெரும் பத்தினி மகள் மணிமேகலை” (2: 54-5) என்று கூறுதலால் அறியலாம். ஆனால், மணிமேகலை வஞ்சிமாநகர் சென்று கோயில் கொண்டிருந்த கண்கிளையைக் கண்டபோது, அக்கண்ணகிக் கடவுள், கோவலற்குற்ற துன்பத்தை “எம்மிறைக் குற்ற இடுக்கண்” (26:11) என்று சொல்லக் காண்கின்றோமேயன்றி, மணிமேகலையை, என்மகளே என்றோ, எம்மிறை மகளே என்றோ சொல்லக் காண்கிலோம்.

மணிமேகலை பேரழகு படைத்தவள். இதனைச் சுதமதி, “மணிமேகலையின் கண்ணிற் சொரியும் நீர்த்துளியைக் காணின் காமன் தன் படையை எறிந்துவிட்டு உடல் நடுங்குவன்; ‘ஆடவர் கண்டால் அகறலு முண்டோ, பேடியரன்றோ பெற்றியின் நின்றிடில்’” (3: 20-5) என்று கூறுவதாலும், மலர்வனம் சென்றபோது மணிமேகலையின் தவ வடிவு கண்டோர், ‘அணியமை தோற்றத் தருந்தவப் படுக்கிய தாயோ கொடியள் தகவிலன்’ (3: 149-50) என்றும் கூறுவதாலும், ஆபுத்திரன் நாடடைந்தபோது அவளைக் கண்ட அவன், “பெண்ணினை யில்லாப் பெருவனப் புற்றாள்” (25: 7) என்றவினாலும் பிறவற்றாலும் அறியலாம்.

உதயகுமரன் தன்பால் காதல் கொண்டுள்ளான் என் பதை வயந்தமாலே மாதவிக்குரைப்பக் கேட்டு, அவன்பால் மணிமேகலை யுள்ளத்தே காதல் பிறக்கின்றது. அதனை யுணர்ந்து, அவன் தேரொலி கேட்டு அவன்பால் தன்னுள் ளம் சென்று ஒடுங்குதலையறிந்து “என் செய்வேன்” என்ற லும் (4: 79-84); அவன் பளிக்கறைக்கு வந்தபோது அவ னைக் கண்டதும் அவள் மனத்தில் காதல் எழுதலும், அதனை அவன் செய்த இகழ்ச்சிக் குறிப்பு நினைந்து கெடுக்க முயன் றும், “இகழ்ந்தனனாகி நயந்தோனென்னுது புதுவோன் பின் றைப் போயதென் நெஞ்சம், இதுவோ அன்றாய் காமத் தியற்கை” (5: 88-90) என்றலும்; “இதுவோ வாயின் கெடுக தன்திறம்” என்றலும் பிறவும் அவள் தான்பெற்ற கல்வியறிவு, சமய நூலறிவு என்ற இரண்டாலும் தன்னையும் தன் மனத்தையும் வேறு வைத்து எண்ணி மனத்தை அறி வால் அடக்கும் திறல் பெற்றிருப்பதைக் காட்டுகின்றன.

கோவலனுற்ற கொடுத்துயர் கேட்டு இவள் கண்ணீர் சொரிந்து புலம்புதலும், மணிபல்லவத்தே தனித்தபோது, தனிமையாற்றாது சுதமதியை நினைந்து, “சுதமதி யொளித் தாய், துயரம் செய்தனை,” “மனம் நடுக்குறாடம்; மாற்றம் தாராய்; வல்விருள் கழிந்தது; மாதவி நடுங்கும்; எல்வனோ வாராய், விட்டகன்றனையோ?” எனத் தன் இளமைப் பண்பு தோன்ற அழுவவள்,

“விஞ்சையில் தோன்றிய விளங்கிழை மடவாள்
வஞ்சம் செய்தனள் கொல்லோ அறியேன்” (8: 25-26)
என்று கூறலும் பிறவும் அவளுடைய மெல்லியற் பொறையை விளக்குகின்றன.

புத்த பீடிகையைக் கண்டு தன் பிறப்புணர்ந்த மணி மேகலை, உடனே, “காதலன் பிறப்பும் காட்டாயோ?” (10: 66) என்று விழைதல் அவள் உள்ளத்தே காதற்குறிப்பு

அறுது நிலவுதலும், அம்பலத்தே உணவு நல்கும் அறம் செய்யும்போது, உதயகுமரன் போந்து “நல்லாய் என்கொல் நற்றவம் புரிந்தது?” என்று வினவ, இவள்,

“என்னமர் காதலன் இராகுலன் ஈங்கிவன்
தன்னடி தொழுதலும் தகவென வணங்கி”

(கஅ : கஉஅ-க)

அதனோடு நின்றொழியாது, காதல் வெள்ளத்தால் ஈர்ப்புண்டு,

“அறைபோய் நெஞ்சம் அவன்பா லணுகினும்
இறைவனை முன்கை ஈங்கிவன் பற்றினும்
தொன்று காதலன் சொல்லெதிர் மறுத்தல்
நன்றி யன்றுஎன நடுங்கினள் மயங்கி” (கஅ : கக௦-கக)

அவனுடன் பேசலுற்றனள் என ஆசிரியர் கூறலும், பின்பு அவ்வுதயகுமரன் விஞ்சையனால் கொலையுண்டது கண்டதும் ஆறாத் துயருற்று, காயசண்டிகை வடிவு நீங்கித் தன் உண்மை வடிவுடன் தோன்றி, அவனைக் காண்டலால் எழும் காதல் தன் கருத்து முழுதும் கவர்ந்து கொள்ளவே, பழம் பிறப்பில் அவன்பால் தான் கொண்டிருந்த ஆராக் காதலால் தீயில் விழுந்து உயிர் விட்டது சொல்லி,

“பிறந்தோர் இறத்தலும் இறந்தோர் பிறத்தலும்
அறந்தரு சால்பும் மறந்தரு துன்பமும்
யான்நினைக்கு உரைத்துநின் இடர்வினை யொழிக்கக்
காயசண் டிகைவடி வானேன், காதல் !
வாய்வாள் விஞ்சையன் மயக்குறு வெருவியின்
வெவ்வினை யுருப்ப விளிந்தனையோ” (உக : கக-உச)

என்று அரற்றிப் புலம்பி அவனைத் தழீஇக் கொள்ள நெருங்குதலும், கந்திற்பாவை “செல்லல் செல்லல் சேயரி நெடுங்கண்” என்று கூறித் தடுத்தலும் நோக்கின், பழம் பிறப்புணர்ந்தும் உயிரோடு தொடர்ந்து நின்ற காதல், அவள் உள்ளத்தே இருந்து, பிறகு ஒரிடத்தும் எழாமையின் பெரி

தும் கெட்டமை தெரிகிறது. சிறிது நின்ற அத் தொடர்பும் இராசமாதேவி மணிமேகலையின் அடிவீழ்ந்து வணங்கிய போது, தானும் அவள் அடிவணங்கி, “தகுதி செய்திலை; காகலம் பயந்தோய்” (23: 145-7) என்று கூறுமிடத்துத் தோன்றிக் கெடுகின்றது.

இக் காதற் குறிப்பு உள்ளத்தே நிலவினமையின் உதய குமரனைக் காணுந்தோறும் அவன் தன்னை விடாது நயத்தற்கு ஏற்ற குறிப்புக்கள் இவள்பால் நிகழ்ந்தன; இன்றேல் அவன் இவளை இடையிருள் யாமத்திற் போந்து எடுத்தேக நினைத்தற்கு ஏதுவே இல்லாது போயிருக்கும். இக் குற்றம், சோழவேந்தன் “கணிகை மகளையும் காவல் செய்க” என்றற்கு அமைதி செய்கின்றது.

அமுத சுரபியின் இயல்பு கேட்டதும், இவட்குத் தானும் பசித்த மாக்கட்கு உணவு நல்கும் நல்லறம் புரியவேண்டும் என்ற வேட்கை மிக்கு எழுகின்றது; வறியோரின் வறுமை நிலை அவள் மனக்கண்ணில் இனிது தோன்றுகிறது; இவற்றை ஒளியாது உரைக்கலுற்று,

“துய்ப்போர் தம்மனைத் துணிச்சித ருடுத்து,
வயிறுகாய் பெரும்பசி யலைத்தற் கிரங்கி
வெயிலென முனியாது புயலென மடியாது
புறங்கடை நின்று புன்கண் கூர்ந்துமுன்
அறங்கடை நில்லாது அயர்வோர் பலரால்”

(கக: ௧௦௬-௧௧௩)

என்று மொழிகின்றாள்.

மணிமேகலையின் பழம் பிறப்புணர்வும், எதிர்கால நிகழ்ச்சி யுணர்வும் அவட்கு வாராதிருப்பின் அவள் வாழ்க்கையே வேறு வகையில் திரும்பி யிருக்கும். இவட்கு மணிமேகலா தெய்வமும் தீவதிலகையும் அறவண வடிகளும், கந்திற் பாவையும், கண்ணகி கடவுளும் மாசாத்துவானும் பெருங் காவல் செய்வதுபோல இவ் வுணர்வுகளைக் கொளுத்தி

னமையின், இவள் தன் வாழ்வைத் தூய்மையாக நடத்தி அறப்பயனைப் பெற நேர்ந்தது. இவளுடைய இயற்கையறிவு யாண்டும் தனித்து நின்று ஒரு நிகழ்ச்சியையும் நிகழ்த்தவில்லை. இதனை, மணிபல்லவத்துத் தனித்துப் புலம்பலும், உதயகுமரனைக் கண்டு உள்ளம் குழைதலும் பிறவும் இனிது விளக்கிவிடுகின்றன.

வஞ்சிநகரத்தே கண்ணகியைக் கண்டு, அழுது நின்று,

“ அற்புக்கடன் நில்லாது நற்றவம் படராது
கற்புக்கடன் பூண்டு நும்கடன் முடித்தது
அருளல் வேண்டும் ”

(உசு : எ-க)

என்று வினவலும், சமயக்கணக்கர்தம் திறம் அறியப் போந்தவள், நிகண்ட வாதியை நோக்கி, ஆராய்ச்சித் திறம் பட,

“நீயுரை : நின்னால்
புகழுந் தலைவன்யார் ? நூற்பொருள் யாவை ?
அப்பொருள் நிகழ்வும் கட்டும் வீடும்
மெய்ப்பட விளம்பு ”

(உஎ : கசுஎ-எ0)

என்று வினவலும், காட்சி, அனுமானம் என்ற இருவகை அளவைகளையும் உடன்படாத பூதவாதியைத் தெருட்டு முகத்தால்,

“நின்
தந்தை தாயரை அனுமானத்தால் அலது
இந்த ஞாலத்து எவ்வகை யறிவாய் ”

(உஎ : உஅக-அடு)

எனக் கூறலும் பிறவுமாகியவற்றிற்கு அவள் மேலே கூறிய வாறு கொண்ட உணர்வும் நல்லோர் துணையுமே காரணமாதல் துணியப்படும்.

மணிமேகலையின் சிறப்பனைத்திற்கும் தோற்றவாயாக மாதவி இவளை இளமையிலேயே நாடக மகளிர்க்குரிய துறையில் செலுத்தாது விலக்கிய செயல் நினைக்குந்தோறும் இறம்பூது பயக்கின்றது. கச்சிநகர்க்கண் இவள் பாத

பிழிகையையும், தீவதிலகை, மணிமேகலா தெய்வம் என்ற இவர்கட்குக் கோயிலையும் அரசனைக் கொண்டு அமைத்துச் சிறப்புச் செய்தது அவரார் பெற்ற அறிவுக்கு நன்றி செலுத்தியதாகும்.

7. மாதவி: இவள் காவிரிப்பூம்பட்டினத்துக் கணிகையருள் சித்திராபதி யென்பாட்கு மகள். இவள் ஆடல், பாடல், அழகு என்ற மூன்றினும் தலைசிறந்து விளங்கி, கோவலன் நட்புப் பெற்று மணிமேகலையைப் பயந்தவள். கோவலன் மதுரையிற் கொலையுண்டிருந்தது கேட்டு வருந்தி, துறவு பூண்டு, புத்த சங்கத்தைச் சேர்ந்து அறவணவடிகள் பால் அறங்கேட்டு ஒழுகி வருகின்றாள். தன்னைப்போலவே தன் மகள் மணிமேகலையும் நல்ல கல்வியறிவும் அழகும் பெற்றிருப்பினும் இளமையிலே அறத் துறையில் ஒழுகுமாறு விடுகின்றாள். இவள் இதனால் அறச்செயலும் அருளுள்ளமும் உடையளாதல் பெறப்படும்.

இவள் உள்ளத்தை மாற்றி நாடகக் கணிகையர்க்குரிய செயலில் ஈடுபடுத்தற்கு முயன்ற சித்திராபதி, மாதவியின் தோழியான வயந்தமாலையை அம் மாதவிபால் விடுப்ப, அவள் போந்து கூறியவற்றைக் கேட்டு மாதவி, சிறிதும் மனம் மாற்றம் எய்தாது,

“காதல னுற்ற கடுந்துயர் கேட்டுப்
போதல் செய்யா உயிரோடு நின்றே
பொற்கொடி மூதூர்ப் பொருளுரை யிழந்து
நற்றொடி நங்காய் நாணுத் துறந்தேன்” (உ: ௬௮-௯௧)

என்றும், மணிமேகலையைத் தவறெறிப் படுத்தலே தக்கது என்றும், தான் புத்த சங்கத்தை யடைந்து அறவணவடிகளைச் சரண்புக, அவர்,

“பிறந்தோர் உறுவது பெருகிய துன்பம்;
பிறவார் உறுவது பெரும்பே ரின்பம்;

பற்றின் வருவது முன்னது; பின்னது
அற்றோர் உறுவது; அறிக, என் றருளி,
ஐவகைச் சீலத் தமைதியும் காட்டி,
உய்வகை இவை; கொள் ”

(உ : ௧௪-௧௧)

என்று உரைத்ததையும் கூறுதலால், அவள் உள்ளம் அற
நெறிக்கண் உறைத்து நின்றலை அறிகின்றோம்.

தன் மகளாகிய மணிமேகலைபால் மாதவிக்கிருக்கும்
அன்பு தாயன்பாயினும் மிகச் சிறந்ததாகும். மாதவி மணி
மேகலையைப் பயந்து பெயரிடும் நாளிலே மணிமேகலா தெய்
வத்தால், தன் மகள் மணிமேகலை, “காமன் கையறக் கடு
நவை யறுக்கும் பெருந்தவக்கொடி” (௮ : ௩௬-௮) என்று
பாராட்டப் பெற்றதைக் கனவால் அறிந்திருப்பது, அவட்
குத் தன் மகள்பால் பேரன்பு கொள்ளற்குத் தக்க ஏதுவா
கிறது. இதனால், மணிமேகலை மணிபல்லவத்துக்குக் கொண்
டேகப்பட்டது சுதமதியால் அறிந்து, “நன்மணி யிழந்த
நாகம் போன்று அவள், தன்மகள் வாராத் தனித்துயருழப்ப,
இன்னுயிர் இழந்த யாக்கையின் இருந்தனள்” (௮ : ௧௩௧-௩௩)
என்று ஆசிரியர் குறிக்கின்றார். மேலும், அவள், மணி
மேகலை மணிபல்லவம் சென்ற ஏழாம் நாள் வந்தும் இனியும்
வாராமை கண்டு வருந்துவதனை,

“வழுவறு தெய்வம் வாய்மையின் உரைத்த
எழுநாள் வந்தது; என்மகள் வாராள்;
வழுவாய் உண்டு ”

(௧௧ : ௧௨௮-௩௦)

என்று மயங்குகின்றாள்.

தன்பால் வந்த மணிமேகலை, “தாயே” என்று சொல்
கித் தன்னைத் தழீஇக் கொள்ளாது, பழம் பிறப்பைச் சுட்டி,

“இரவி வன்மன் ஒருபெரு மகளே,
துரகத் தானைத் துச்சயன் தேவி,
அமுத பதி வயிற்று அரிதின்தோன்றித்
தவவைய ராகிய தாரையும் வீரையும்

அவ்வைய ராயினிர் ; நும்மடி தொழுதேன் ;

வாய்வ தாக மானிட யாக்கையின்

திவினை யறுக்கும் செய்தவம் நுமக்கு ஈங்கு

அறவண வடிகள் தம்பால் பெறுமின் ” (கக : ககக-ச௦)

என்று கூறலும் மாதவி அற்புதமுற்று அயர்ந்து போகின்றாள். அதற்குப் பின் அவள்பால் மிகுதியும் சொல்லாடலோ சிறப்புச் செய்கையோ உண்டாகவே இல்லை. அவள் அறவணன் கூறியதுபோல, முற்பிறப்பில் பாதபங்கய மலையைப் பரசிய பயனால், போதி மாதவன் திருந்தடி வணங்கி, அவன் கூறிய அறநெறிக்கண் நிற்கின்றாள்.

இந்நெறி நிற்கும் மாதவி அவ்வப்போது மணிமேகலை செயலை அறிந்து வருகையில், மணிமேகலை வேந்தனால் சிறை செய்யப்பட்டுப் பின் அரசமாதேவியுடன் இருப்பதை அறிகின்றாள். அவள் மனம் படாதபாடு படுகிறது. அதனைச் சீத்தலைச் சாத்தனார்,

“ மணிமே கலைதிறம் மாதவி கேட்டுத்

துணிகயம் துகள்படத் துளங்கிய வதுபோல்

தெளியாச் சிந்தையள் சுதமதிக் குரைத்து

வளியெறி கொம்பின் வருந்திமெய்ந் நடுங்கி ”

(உச : அக-சு)

துன்புற்று,—(வயிறு வருந்தச் சுமந்துபெற்றவளன்றோ !)
அறவணரை வணங்கி அவரை யழைத்துக் கொண்டு அரசமாதேவிபால் வந்து சேர்கின்றாள்.

மணிமேகலை நீங்கிய பின், அறவணரோடே யிருந்து முடிவில் கச்சிமாநகர் போந்து, ஆங்கே மணிமேகலை அமைத்திருந்த அறச்சாலையில் அவள் அளித்த அமுதுண்டு இனி திருந்து அறம்புரிந்து வருகின்றாள்.

8. சுதமதி : இவள் சண்பை நகரத்துக் கொளசிகன் எனும் பார்ப்பனனுக்கு மகள் ; இளமையிலேயே தாயை யிழந்தவள். தந்தையால் வளர்க்கப்பட்டு ஒருநாள் பூஞ்சோலையில்

தனித்துப் பூக்கொய்திருக்கையில், மாருதவேக னென்னும் விஞ்சையனால் கவரப்பட்டுக் கற்பிழந்து காவிரிப்பூம்பட்டி-
னத்தே அவனால் கைவிடப்பட்டவள்; இவளைத் தேடித்
திரிந்து போந்த கௌசிகன் பிச்சையுண்டு வாழ்கையில்,
அவனைப் பசுவொன்று முட்டி வயிற்றைக் கிழித்துக் குட-
ரைச் சரிவிக்க, அவனை யேற்று ஆதரிக்கச் சமணர் கூட்டம்
மறுத்து வருத்தவே, இவளும் அவனுடன் பெருந்தய-
ருழப்ப, பின்பு, சங்கதருமன் என்னும் புத்த முனிவனால்
அவன் ஆதரிக்கப்பெற்று உடல் நலம் பெற்றுப் புத்தனோதிய
நல்லறம் கேட்ப, தந்தையுடன் புத்த சங்கத்தை யடைந்து
தானும் அறங்கேட்டு மாதவியுடன் மணிமேகலைக்குச் செவிவி-
போல் இருந்து வருபவளாகும்.

இவள் நல்ல சொல்வன்மையும் இடமறிந்து நலமுரைக்-
கும் தன்மையு முடையவள். இவள், மாதவி, மணிமேகலையை
மலர்வனம் செல்ல விடுத்தபோது, அவள் தனித்தேகல்
கூடாதென்றற்கு, அம் மணிமேகலையை “ஆடவர் கண்டால்
அகறலுமுண்டோ, பேடியரன்றோ பெற்றியின் நின்றிடில்”
(3 : 24-5) என்றலும், தன் வரலாறு கூறலும், இலவந்திகை,
உய்யானம், சம்பாதிவனம், கவேரவனம் முதலியவற்றின்
இயல்பு கூறி விலக்கலும், செல்லுதற்குரிய உவவனத்தை,

“அருளும் அன்பும் ஆருயி ரோம்பும்
ஒருபெரும் பூட்கையும் ஒழியா நோன்பின்
பகவன தாணையிற் பன்மரம் பூக்கும்
உவவனம் என்பதொன் றுண்டு” (ந : ௫௧-௬௨)

என்று உரைத்து, அதன் இயல்பும், அஃது ஏற்பட்டதற்-
குரிய காரணமும் கூறும் வகையும் பிறவும் மிக்க நயமுடை-
யனவாகும்.

உவவனத்தின் காட்சியை இச் சுதமதி மணிமேகலைக்குக்
காட்டலுற்று,

“குழலிசைத் தும்பி கொளுத்திக் காட்ட
மழலை வண்டினம் நல்லியாழ் செய்ய
வெயில் நுழைபு அறியாக் குயில் நுழை பொதும்பர்,
மயிலா டரங்கின் மந்திகாண் பன காண் ;
மாசறத் தெளிந்த மணிரீர் இலஞ்சிப்
பாசடைப் பரப்பில் பன்மலர் இடைநின்று
ஒருதனி யோங்கிய விரைமலர்த் தாமரை
அரச வன்னம் ஆங்கினி திருப்பக்
கரைநின் றுலும் ஒருமயில் தனக்குக்
கம்புட் சேவல் கணைகுரல் முழுவாக்
கொம்பர் இருங்குயில் விளிப்பது காணாய்” (சு : ௩-௧௩)

என்பன முதலாகக் கூறிச் செல்வது இயற்கைக் காட்சியில்
அவட்கிருக்கும் ஈடுபாட்டினை எடுத்துக் காட்டுகிறது.

மணிமேகலையைத் தேடிப் பளிக்கறைக்கண் உதய
குமரன் வரக் கண்டு உளம் நடுங்கிநிற்கும் இவள், அவன்
மணிமேகலையைப் பற்றி வினவ, அவற்குத் தவமகளாதனின்
அத் தகுதி தோன்ற, உடலின் இயற்கையைக் கூறத்
தொடங்கிவிடுகிறாள் ; இதற்குத் தோற்றுவாயாக அவள்
கூறுவது அவளது நாநலத்தைப் புலப்படுத்துகிறது.

“இளமை நாணி முதுமை யெய்தி
உரைமுடிவு காட்டிய உரவோன் மருகற்கு
அறிவும் சால்பும் அரசியல் வழக்கும்
செறிவனை மகளிர் செப்பலு முண்டோ ?
அணைய தாயினும் யானென்று கிளப்பல்” (சு : ௧௦௭-௧௧௧)

என்பது அது. “மணிமேகலை எத் திறத்தினள்” என்று
கேட்கும் அவ்வுதயகுமரனை அச்சுறுத்தி வெருட்டவும்,
அவன் மனம் வருந்தா வகையில் அவன் நலத்தைப் புகழவும்
கருதி, முதற்கண் அவன் நலத்தை வியந்தாள் போன்று,

“குருகுபெயர்க் குன்றம் கொன்றோன் அன்னநின்
முருகச் செவ்வி” (ரு : ௧௩-௧௪)

என்று புகழ்ந்துரைத்து, மணிமேகலையின் தவநிலையை
யோதுவாளாய்,

“ நின், முருகச்செவ்வி முகந்து தன்கண்ணால்
பருகாள் ; *ஆயின், பைந்தொடி நங்கை
ஊழ்தரு தவத்தன் ; சாப சரத்தி
காமற் கடந்த வாய்மையள் ” (டு : கச-கள)

என்று சொல்லுகின்றாள். அதற்குமேல் அவன் சுதமதி வர
லாற்றைக் கேட்கின்றான். அவனுக்குத் தன் வரலாற்றைக்
கூறுமுன், தன் வரலாற்றிந்தால் அவன்பால் தோன்றும்
காமக் கிளர்ச்சி கண்டு, தனக்கு ஏதேனும் தீங்கு நினைப்
பதோ என்று அஞ்சி, முன்னதாகவே,

“ வார்கழல் வேந்தே வாழ்க நின்கண்ணி,
தினெறிப் படரா நெஞ்சினை யாகுமதி ” (டு : உஅ-க)

என்றுரைப்பதும், தன் நிலைமையைத் தெரிவிப்பாளாய்,

“ தனக்கென வாழாப் பிறர்க்குரி யாளன்
இன்பச் செவ்வி மன்பதை எய்த
அருளறம் பூண்ட ஒருபெரும் பூட்கையின்
அறக்கதி ராழி நிறப்பட உருடிக்
காமற் கடந்த வாமன் பாதம்
தகைபா ராட்டுத லல்லது யாவதும்
மிகைநா இல்லேன் ; வேந்தே வாழ்க ” (டு : எக-எக)

என்றுரைப்பதும் அவளது அறிவு துட்பத்துக்கு அமைந்த
சான்றுகளாகும்.

9. காய சண்டிகை : இவள் காஞ்சனன் என்னும்
விஞ்சையனுக்கு மனைவி, அவனோடு வருங்கால் பொதியிலின்
அருகே ஒரு காட்டாற்றில், விருச்சிகனென்னும் முனிவன்
உண்டற்கு வைத்திருந்த நாவற்கனியைத் தன் செருக்கினால்
காலாற் சிதைத்து, அவன் இட்ட சாபத்தால் வானாடு செல்
லும் மந்திரம் மறந்து, யானைத்தீ யென்னும் நோயுற்று
வருந்துபவள் ; தன் பசித்தீ யவித்தற்குக் காவிரிப்பூம்

பட்டினத்தே தங்கி யிருந்தவள் ; கற்புடைய மகளிரின் இயல் பறிந்தவள்.

இவள்தான், மணிமேகலை அமுதசுரபி பெற்றுக் காவீ ரிப்பூம்பட்டினம் வந்த பின், அவளே, முதற்கண் ஆதிரை யென்பாளின் மனைக்கண் ஐயமேற்கச் சொல்லுகின்றாள் ; ஆதிரையின் வரலாற்றை உரைப்பவளும் அவளே. மணி மேகலையை உலக வறவிக்குச் செல்க என்று சொல்லுமிவள், அதன் இருப்பை,

துக்கம் துடைக்கும் துகளறு மாதவர்
சக்கரவாளக் கோட்டமுண்டு ; ஆங்கு அதில்
பலர்புகத் திறந்த பகுவாய் வாயில்
உலக வறவி யொன்றுண்டு ; அதனிடை
ஊரூர் ஆங்கண் உறுபசி யுழந்தோர்,
ஆரு மின்மையின் அரும்பிணி யுற்றோர்
இடுவோர்த் தேர்ந்தாங்கு இருப்போரா பலரால் ;
வடுவாழ் கூந்தல், அதன்பாற் போக ” (கன: எடு-அஉ)

என்று உரைப்பது இனிதாக இருக்கிறது. இவள் தான் வருந்திய யானைத் தீயின் கொடுமையை,

“ நெடியோன் மயங்கி நிலமிசைத் தோன்றி,
அடலரு முந்ரீ ரடைத்த ஞான்று
குரங்குகொணர்ந் தெறிந்த நெடுமலை யெல்லாம
அணங்குடை யளக்கர் வயிறுபுக் காங்கு
இட்டது ஆற்றாக் கட்டழற் கடும்பசிப்
பட்டேன் என்றன் பழவினைப் பயததால் ” (கன: கூ-கச)

என்று விளக்குந்திறம் நன்றாக இருக்கிறது.

இவள் செல்லும்போது விர்தாகடிகை யென்பாளது வயிற்றிற் பட்டு இறந்துபோகின்றாள்.

இவளது வடிவு கொண்டு, மணிமேகலை அறம் செய்த தலை்தான், காஞ்சனன் உதயகுமரன்பால் பொருமையும் செற்றமும் கொண்டு கொலை புரிகின்றான். இதனை அவன் வரவு கண்டதும் மணிமேகலை நினைக்கவில்லை ; உதயகுமரன்

இறந்த பின்பே, உணர்ந்து அவ் வடிவினை அவள் உதறி நீங்குகின்றாள்.

10. ஆதிரை: இவள் வரலாறு இம் மணிமேகலைக் காப்பியத்தில் நெருங்கிய தொடர்புடையதன்று; மணிமேகலைக்கு முதற்கண் பிச்சையிடும் பேறு ஒன்றுதான் இவட்கு இந் நூலில் கிடைக்கின்றது. இவள் கற்பிற் சிறந்தவள்; கணவன் சாதுவன் என்பவனோ “வட்டினும் சூதினும் வான் பொருள் வழங்கி” கணிகை மாதரின் கூட்டத்தால் கெட்டழிந்தவன். கெட்ட பொருளை யீட்டற்குச் சென்றிருந்த போது, ஏறிச் சென்ற கலம் கெடவே, தப்பி வந்தோர் அவன் இறந்தான் என ஆதிரைக்குச் சொல்ல, அவள் தீப்புக விரும்பி, தீமூட்டி அதில் விழுகின்றாள்; தீ அவளைக் கொல்லவில்லை. தீயில்,

“விரைமலர்த் தாமரை யொருதனி யிருந்த
தருவின் செய்யோள் போன்று இனிதிரும்ப”

அவளோ வருங்கி,

“தீயும் கொல்லாத் தீவினை யாட்டியேன்,
யாது செய்கேன்!”

(கக: ௩௬-௬)

என்று ஏங்குகின்றாள். அசரீரி தோன்றி, “சாதுவன் இறக்கவில்லை; நாகர் தீவில் இருக்கின்றான்; வந்து சேர் வான்” என்கின்றது. அவள் வீடு போந்து,

“கண்மணி யனையான் கடிதிங் குறுக” எனத் தன் கணவன் பொல்லா வெழுக்க முடையனாகிய தறிந்தும் வெறுது அவனையே நினைந்து,

“புண்ணியம் முட்டாள் பொழிமழை தருஉம்
அரும்பெறல் மரபிற் பத்தினிப் பெண்டிரும்
விரும்பினர் தொழுஉம்”

(கக: ௪௮-௫௧)

பெருமையுடன் வாழ்கின்றாள். சாதுவனும் நாகர்க்கு நல்

அறம் கூறித் தெருட்டி வந்து ஆதிரையுடன், “ தன்மனை நன் பல தானம் ” செய்கின்றான்.

11. இராசமா தேவி: இவள் சோழன் மாவண் கிள்ளியின் மனைவி; உதயகுமரனைப் பெற்ற தாய்; சீர்த்தி யென்பது இயற்பெயர். இவள் மாவலியின் குலத்து வந்தவள் என்பார், நம் சாத்தனார்,

“ நெடியோன் குறஞ்ரு வாகி நிமிர்ந்துதன்
அடியில் படியை அடக்கிய அந்நாள்
நீரிற் பெய்த மூரி வார்சிலை
மாவலி மருமான் சீர்கெழு திருமகள்
சீர்த்தி யென்னும் திருத்தகு தேவி ” (கக: ௫௧-௫)

என்று கூறுகின்றார். இவ் வரசியை முதற்கண் நமக்குக் காட்டலுற்ற சாத்தனார், சோழர் பெருமான் கண்டு உளம் சிறக்கும் விரைப்பும் பந்தரும் பிற இனிய காட்சிகளும் அமைந்த வேனிற் பூம்பொழிற்கண் கொணர்ந்து நிறுத்து கின்றார். அப் பொழிற் சிறப்பை,

“ கொம்பர்த் தும்பி குழலிசை காட்ட,
பொங்கர் வண்டினம் நல்லியாழ் செய்ய,
வரிக்குயில் பாட, மாமயில் ஆடும்
விரைப் பூம் பந்தர் ” (கக: ௫௭-௬0)

முதலியவற்றை விரித்துரைக்கின்றார்.

உதயகுமரன் இறந்தது கேட்டு வருந்தும் இவட்குத் தேறுதல் கூறற்கு வந்த வாசந்தவை யென்பாள், அவன் சாக்காட்டினை இகழ்ந்து,

“ தன்மண் காத்தன்று, பிறர்மண் கொண்டன்று
என்னெனப் படுமோ நின்மகன் மடிந்தது !
மன்பதை காக்கும் மன்னவன் தன்முன்
துன்பம் கொள்ளேல் ” (உக: ௬௭-௭0)

என்று சொல்லிவிட்டுப் போகின்றாள். மகன் இறந்த துயரமும் வாசந்தவை சொன்ன இகழ்ச்சி யுரையும் அரசியின்

உள்ளத்தைச் சிதைக்கின்றன. மணிமேகலைபால் அவட்கு ஆறுச் சின முண்டாகிறது. மணிமேகலையின் நிலைமையைக் கெடுக்க வேண்டுமென்று ஒரு தீய நினைவு உண்டாகிறது. இதனை மறைத்துக் கொண்டு, அரசன்பாற் சென்று, முதற் கண் தன் மகனை இகழ்ந்து,

“பிறர்பின் செல்லாப் பிக்குணிக் கோலத்து
அறிவு திரிந்தோன் அரசியல் தான் இலன்”

என்று கூறி,

“கரும்புடைத் தடக்கைக் காமன் கையற
அரும்பெறல் இளமை பெரும்பிறி தாக்கும்
அறிவு தலைப்பட்ட ஆயிழை தனக்குச்
சிறைதக் கன்று செங்கோல் வேந்து” (உக : ௨௫-௩௦)

என்று செப்புகின்றாள். அரசன் மகிழ்ந்து, சிறை வீடு செய்கின்றான். மணிமேகலையைத் தானே அழைத்துச் சென்று தீங்கு செய்யின் பழியாமென்று கருதி, அவளே தன்னோடு இருக்க வருமாறு,

“என்னோடு இருப்பினும் இருக்க ; இவ் இளங்கொடி
தனோடு எடுப்பினும் தகைக்குநர் இல்” (உக : ௩௫-௩௬)

என்று சொல்வது அவளது சூழ்ச்சித் திறனைக் காட்டுகிறது. தன் மனையிடத்தே மணிமேகலைக்கு அவள், மயக்க மருந்து கொடுக்கின்றாள் ; கல்லா இளைஞன் ஒருவனை யழைத்து அவளைக் கற்பழிக்க முயல்கின்றாள் ;

“மகனேநோய் செய்தாளை வைப்பது என்னென்று
உய்யா நோயின் ஊண ஒழிந்தனளெனப்
பொய்ந்நோய் காட்டிப் புழுக்கறை” (உக : ௫௮-௬௦)

ஒன்றில் அடைக்கின்றாள். இவற்றாலெல்லாம் மணிமேகலை சிறிதும் மேனி வருந்தாது இருப்பக் கண்டு, அஞ்சி நடுங்கி, உண்மை யுரைப்பாளாய்,

“செய்தவத் தாட்டியைச் சிறுமை செய்தேன் !
என்மகற்கு உற்ற இடுக்கண் பொறுது
பொன்னே ரணையாய் ! பொறுக்க ” (உக: சுச-கச)

என்று வணங்குகின்றாள். அவள் வணங்குவது தகாது எனக் கருதி மணிமேகலை தானும் அவள் அடிபணிந்து தன் மாண்பினை நிறுவிக்கொள்கின்றாள். பின்பு சித்திராபதி போந்து மணிமேகலையைத் தன்பால் விடுக்க வேண்டுமென்று வேண்டியபோது, நல்லறிவு பெற்ற இராசமாதேவி,

களளும் பொய்யும் காடும் கொலையும்
உள்ளக்களவு மென்று உரவோர் துறந்தவை
தலைமையாக் கொண்டநின் தலைமையில் வாழ்க்கை
புலைமையென் றஞ்சிப் போந்த பூங்கொடி
நின்னொடு போந்து நின்மனைப் புகுதாள் ;
என்னொடு இருக்கும் ” (உச: எஎ-அஉ)

என்று கூறித் தன் பெருந்தன்மையைப் புலப்படுக்கின்றாள்.

12. சித்திராபதி : இவள் மாதவியின் நற்றாய் ; நாடகக் கணிகையார்க்குள்ள நலமும் தீங்கும் திரண்டு உருக் கொண்டாற் போல்பவள். இவட்கு மாதவியும் மணிமேகலையும் அறம் கேட்டு மாதவர் உறையும் பௌத்த சங்கத்தில் இருப்பதில் சிறிதும் விருப்பம் கிடையாது. காவிரிப்பூம் பட்டினத்தில் இங்கிர விழாவில் மாதவியும் மணிமேகலையும் கலந்து கொள்ளாது புத்த சங்கத்தில் இருப்பதனால் இவள் மிக்க வருத்த மடைகின்றாள்.

“தீவகச் சாந்தி செய்தரு நன்னாள்
மணிமே கலையொடு மாதவி வாராத்
தணியாத் துன்பம் தலைத்தலை மேல்வர.” (உ: க-டு)

இச் சித்திராபதி மிகமிக வருந்துகின்றாள் ; ஊரவர் அலர் கூறுகின்றனரெனக் கூறி வருமாறு வயந்தமாலையைச் சங்கத்துக்கு விடுக்கின்றாள். மணிமேகலையின் நலம் புனைந்து கூறி, உதயகுமரனுக்கு அவள்பால் தீராவேட்கை யுண்டாகச்

செய்தவளும் இவளே என்று மணிமேகலை சுதமதிக்குக் கூறும் கூற்றால் உணர நிற்கிறது. உதயகுமரனும், பளிக் கறையில் சுதமதியிடம், “வஞ்சி நுண்ணிடை மணிமேகலை தனைச், சித்திராபதியால் சேர்தலும் உண்டு” (5: 81-2) என்று உரைக்கின்றான்.

மணிமேகலை அமுத சுரபி யேந்தி அம்பலம் புக்கது கேட்டு இச் சித்திராபதி கொள்ளும் சினத்துக்கு எல்லை யில்லை.

“மாதவி மாதவர் பள்ளியுள் அடைந்தது,
நகுதக் கன்றே; நன்னெடும் பேரூர்
இதுதக் கென்போர்க்கு எள்ளுரையாயது”

(கஅ : அ-க0)

என்று தொடங்கி, நாடகமகளிரின் இயல்பெல்லாம் விடாது வாய்விட்டுரைத்து, சூள் ஒன்றும் செய்து விடுகின்றாள். அஃதாவது, மணிமேகலையை உதயகுமரனால் பற்றுவித்து அவன் பொற்றேர்மேல் அவனைக் கொணரச் செய்வது ஒன்று; இன்றேல்,

“சுடுமண் ஏற்றி அரங்கு சூழ்போகி
வடுவொடு வாழும் மடந்தையர் தம்மோர்
அணையே னாகி அரங்கக் கூத்தியர்
மனையகம் புகா மரபினன்”

(கஅ : கூ-கக)

ஆவேன் என்பது மற்றொன்று. இவ்வாறு சூள் செய்தவள் உதயகுமரனை அடைகின்றாள். அவன் தனக்குச் சுதமதி, மணிமேகலை தெய்வம் முதலியோர் கூறியதைக் கூறுகின்றான். அவனைத் தெளிவிக்குமுகத்தால் பல கூறி முடிவில், அவன் தடையின்றி முற்படுமாறு, மிக்க விரகுடன்,

“நாடவர் காண நல்லரங் கேறி
ஆடலும் பாடலும் அழகும் காட்டிச்
சுருப்புநாண் கருப்புவில் அருப்புக்கணை தூவச்
செருக்கயல் நெடுங்கண் சுருக்குவலைப் படுத்துக்

கண்டோர் நெஞ்சம் கொண்டகம் புக்குப்
 பண்தேர் மொழியிற் பயன்பல வாங்கி
 வண்டின் துறக்கும் கொண்டி மகளிரைப்
 பான்மையிற் பிணித்துப் படிற்றுரை யடக்குதல்
 கோன்முறை யன்றோ குமரறகு” (கஅ : ௧௦௩-௧௧)

என்கின்றாள். அவனது பேதையுள்ளம் அவள் நினைத்த
 வாறே பிறழ்ந்துவிடுகிறது.

உதயகுமரன் இறந்ததும், மணிமேகலை சிறைசெய்யப்
 பட்டதும் இவள் கேள்வியுற்று, அச்சமும் நடுக்கமும் கொள்
 கின்றாள். இப்பொழுதேனும் மணிமேகலையைத் தான் தன்
 னோடு அழைத்துச் சென்றுவிட வேண்டுமென்று ஒரு
 சூழ்ச்சி செய்கின்றாள். மாதவியால் தன் குடிக்குக் குறை
 வும் மணிமேகலையால் பட்டினத்துக்குத் தீங்கு முண்டாகு
 மென்று அரசமாதேவிக்குச் சொல்லி, அவள் மனத்தை
 மாற்றித் தன் கருத்தை முற்றுவிக்கக் கருதுகின்றாள் ; அத
 னால் அவள் தேவிபால் வந்து முதலில் தனக்குண்டான
 குறையை,

“யானாறு துன்பம் யாவரும் பட்டிலர் ;
 பூவிலை யீத்தவன் பொன்றின னென்று
 மாதவி மாதவர் பள்ளியுள் அடைந்ததும்,
 பரந்துபடு மனைதொறும் பாத்திர மேந்தி
 அரங்கக் கூத்திசென்று ஐயங் கொண்டதும்
 நகுத லல்லது நாடகக் கணிகையர்
 தகுதி யென்றார் தன்மை யன்மையின்” (உச : ௧௭-௨௪)

என்று சொல்லி, மணிமேகலையால் நகர்க்குத் தீங்கு முண்
 டாம் என்பதை, முன்நாளில் நெடுமுடிக்கிள்ளி யென்பான்,
 பீலிவளை யென்பாளைத் தேடிச் சென்றபோது சாரணன்
 ஒருவன் தோன்றி, “இந் நகரத்தே இந்திர விழா நிகழா
 தொழியின் கடல்கோள் நிகழும்; மணிமேகலா தெய்வத்
 தால் பிறந்த இந்திர சாபம் இது” என்று கூறியது சொல்லி,
 இப்போது,

“தன்பெயர் மடந்தை துயருறு மாயின்
மன்பெருந் தெய்வம் வருதலு முண்டென
அஞ்சினேன் அரசன் தேவி” (உச : ௭௨-௭௪)

என்று உரைத்துத் தேவியை வணங்கிப் பணிவுடன் இரந்து,

“நன்மனம் பிறந்த நாடகக் கணிகையை
என்மனைத் தருக” (உச : ௭௫-௭௬)

என்று வேண்டுகின்றாள். ஈங்கும் அவள் மனத்தே மணிமேகலை ஒரு தவ மகள் என்று தோன்றவில்லை; நாடகக் கணிகையென்று அவள் நவிலுதல் காண்க. ஆனால், தேவியோ மறுத்துவிடுகின்றாள். சித்திராபதி மனம் உடைந்து போய் விடுகின்றாள்.

V. நூலுட் காணப்படும் சில வரலாற்று வமைகள்:

இந் நூலுள் வைதிக சமயப் புராண வரலாறுகள் பல உவமைகளாகக் காட்டப்படுகின்றன. இவ் வரலாறுகளின் குறிப்புக்களே காணப்படுதலின், இந் நூலாசிரியர் காலத்தே, இவை மக்களிடையே நன்கு பயின்றிருந்தமை புலனாகிறது. முருகன் கிரவுஞ்சகிரியை எறிந்த வரலாறு, “குருகு பெயர்க் குன்றம் கொன்றோனென்ன நின் முருகச்செவ்வி” (5: 13-14) என்றும், திருமால் இராமனாய்த் தோன்றிக் கடலணையிட்ட செய்தி, “நெடியோன் மயங்கி நிலமிசைத் தோன்றி, அடலரு முந்ரீ ரடைத்த ஞான்று, குரங்குகொணர்ந் தெறிந்த நெடுமலை யெல்லாம், அணங்குடையளக்கர் வயிறுபுக்காங்கு” (17:9-12) என்றும், திருமால் வாமனனாய்த் தோன்றி மாவலிபால் நிலம் பெற்றது, “நெடியோன் குறஞரு வாகி நிமிர்ந்து தன், அடியிற் படியை அடக்கிய அந்நாள், ரீரீற் பெய்த மூரிவார் சிலை மாவலி” (19: 51-4) என்றும், அசுரர் மோகித்து விழு மாறு திருமகள் கொல்லிப்பாவை வடிவு கொண்டு கூத்தாடியது, “திருவின் செய்யோள் ஆடிய பாவை” (5: 4) என்றும்,

நெடியோன் கண்ணனாய்த் தோன்றி இடையர் சேரியில் விளையாடிய செய்தி, “மாமணி வண்ணனும் தம்முனும் பிள்ளையும், ஆடிய குரவையிஃதாம்” (19: 65-6) என்றும், இந்திரன் அகலிகைபாற் பெருவேட்கை கொண்ட செய்தி, “மாதவன் மடந்தைக்கு வருந்து துயரெய்தி, ஆயிரஞ்செங்கண் அமரர்கோன் பெற்றது” (18: 90-1) என்றும், இந்திரன் மகன் சயந்தனை அகத்தியன் சபித்ததும், அங்கிக் கடவுள் முனிவர் மகளிர் பால் வேட்கை யுற்றதும், காமன் தன் மகன் பொருட்டு வாணன் நகரில் பேடிக்கூத்தாடியதும், விசுவாமித்திர முனிவன் பசி மிக்கு நாயுன் தின்றதும் பிறவும் எடுத்துக் காட்டப்படுகின்றன.

இவர் காலத்தே உதயணன் கதை நாட்டில் நன்கு பரவியிருந்திருக்கிற தென்பதற்குச் சான்றாக, உதயணனைப் பிரச்சோதனனென்ற அரசன் வஞ்சனையாற் பற்றிக்கொண்ட போது, அவ்வுதயணன் மந்திரியாகிய யூகி, தன் சூழ்ச்சியால் மீட்ட வரலாறு, “கொடிக் கோசாம்பிக் கோமகனாகிய, வடித் தேர்த் தானை வத்தவன்றனை, வஞ்சஞ் செய்துழிவான்றனை விடஇய, உஞ்சையிற் றேன்றிய, யூகி யந்தணன் உருவுக்கு” (15: 61-5) என்று குறிக்கப் பெறுகிறது. திருவள்ளுவர் தம் திருக்குறளில், “தெய்வந் தொழாஅள் கொழுநந் றொழுதெழுவாள், பெய்யெனப் பெய்யு மழை” (கு. 55) என்று கூறியது, “தெய்வந் தொழாஅள் கொழுநந் றொழுதெழுவாள், பெய்யெனப் பெய்யும் பெருமழையென்ற அப், பொய்யில்புலவன் பொருளுரை தேறாய்” (22: 59-61) என்று காட்டப்படுகிறது.

கரிகால் வளவன், முதுமை வடிவு கொண்டு, தன் இளமை குறித்து இகழ்ந்தோர் வியப்ப, நீதி வழங்கிய செய்தி, “இளமை நாணி முதுமை யெய்தி உரை முடிவு காட்டிய உரவோன்” (4: 107-8) என்று குறிக்கப் பெறு

கிறது. இந் நூற்பதிகம் காவிரிப்பூம்பட்டினத்தின் வரலாறு கூறுகிறது. தொடித்தோட் செம்பியன் தூங்கெயிலெறிந்ததும், மனுச்சோழன் மகனை முறை செய்ததும், சேரன் செங்குட்டுவன் ஆரிய வரசரை வென்று கண்ணகிக்குக் கோயிலெடுத்ததும் இந் நூற்கண் குறிக்கப்பெறுகின்றன.

இந்நூலின் இடையிடையே வேறு பல வரலாறுகள் காட்டப்படுகின்றன; அவற்றை எண்டு விரித்தோதின் பெருகுமாதலின் இவ்வளவில் நிறுத்துகின்றும்.

VI. இயற்கை நலம் கூறல்: விழாக் காலங்களில், மக்கட்கு விழாவைத் தெரிவிக்கும் மரபும், விழா நிகழும் நகரை மக்கள் இன்ன வகையில் புனைதல் வேண்டுமெனக் காட்டலும் விழாவறை காதையில் குறிக்கப்படுகின்றன. ஊரலர் உரைத்த காதையில் நாடக மகளிர்க் கென வகுத்த கூத்தும், இசையும், கணிதமும், ஏனைக் கலைகளும், ஓவியமும் சுருங்கக் குறிக்கப்படுகின்றன. விழாக் காலத்தே, தொகுகின்ற மக்களிடையே துறவிகளும், விடரும், தூர்த்தரும், கட்டுடித்தோரும், பித்தரும் பிறரும் வந்து தொகுவது இயல்பன்றோ; அவர்களை மக்கள் கூடி இகழ்ந்துரைத்து மகிழ்வது முண்டே. அவையாவும், மலர் வனம் புக்க காதைக் கண் உரைக்கப்படுகின்றன.

பளிக்கறை புக்க காதையிலும், சிறைக் கோட்டம் அறக் கோட்டமாக்கிய காதையிலும் பிறுண்டும் பூம்பொழில் களின் இயற்கை யழகுகள் எடுத்தோதப்படுகின்றன. கச்சிமா நகர் புக்க காதை அந் நகரின் பல்வேறு தெரு நலங்களும் பிறவும் கூறுகின்றது.

இவையே யன்றி அந்திமாலைச் சிறப்பும், விடியற் சிறப்பும், மிக அழகாகக் கூறப்படுகின்றன. மணிமேகலாதேய்வம் வந்து தோன்றிய காதையில், அந்திமாலைப் போதினை ஒரு பெண்ணாக நிறுத்தி,

குணதிசை மருங்கில் நாள்முதிர் மதியமும்
 குடதிசை மருங்கில் சென்றுவீழ் கதிரும்
 வெள்ளிவெண் தோடு பொற்றோடாக
 எள்ளறு திருமுகம் பொலியப் பெய்தலும்,
 அன்னச் சேவல் அயர்ந்து விளையாடிய
 தன்னுறு பெடையைத் தாமரை யடைக்க,
 பூம்பொதி சிதையக் கிழித்துப் பெடைகொண்டு
 ஓங்கிருந் தெங்கின் உயர்மட லேற,
 அன்றில் பேடை அரிக்குரல் அழைஇச்
 சென்றுவீழ் பொழுது சேவற் கிசைப்ப,
 பவளச் செங்கால் பறவைக் கானத்துக்
 குவளை மேய்ந்த குடக்கண் சேதா
 முலைபொழி தீம்பால் எழுதுகள் அவிப்ப,
 கன்றுரினை குரல மன்றுவழிப் படர,
 அந்தி யந்தணர் செந்தீப் பேண,
 பைந்தொடி மகளிர் பலர்விளக் கெடுப்ப,
 யாழோர் மருதத்து இன்னரம்பு உளரக்
 கோவலர் முல்லைக் குழல்மேற் கொள்ள,
 அமரக மருங்கில் கணவனை இழந்து
 தமரகம் புகூஉம் ஒருமகள் போலக்
 கதிராற்றுப் படுத்த முதிராத் துன்பமொடு
 அந்தி யென்னும் பசலைமெய் யாட்டி
 வந்திறுத் தனளால் மாநகர் மருங்கு” (ஔ : ௧௧௬-௪௧)

என்று பாடி யிருக்கும் இப் பகுதியும், விடியற் காலத்தைச்
 சொல்லணி நயந்துறும்,

“காவ லாளர் கண்துயில் கொள்ளத்
 தாமென் சேக்கைத் துயில்கண் விழிப்ப,
 வலம்புரிச் சங்கம் வறிதெழுந் தார்ப்பப்
 புலம்புரிச் சங்கம் பொருளொடு முழங்க,
 புகர்முக வாரணம் நெடுங்கூ விளிப்பப்
 பொறிமயிர் வாரணம் குறுங்கூ விளிப்ப,
 பணைநிலைப் புரவி பலஎழுந் தாலப்
 பணைநிலைப் புள்ளும் பலவெழுந் தாலப்
 பூம்பொழி லார்கைப் புள்ளொலி சிறப்பப்
 பூங்கொடி யார்கைப் புள்ளொலி சிறப்பக்

கடவுட் பீடிகைப் பூப்பலி கடைகொளக்
கலம்பகர் பீடிகைப் பூப்பலி கடைகொளக்
குயிலுவர் கடைதொறும் பண்ணியம் பரந்தெழக்
கொடுப்போர் கடைதொறும் பண்ணியம் பரந்தெழ
ஊர்துயி லெடுப்ப உரவுநீ ரழுவத்துக்
காரிருள் சீத்துக் கதிரவன் முனைத்தலும்” (எ: கக-உச)

என்று பாடியிருக்கும் இப்பகுதியும் ஒவ்வொருவரும் நன்கு
கவைக்கும் இனிய நலம் பொருந்தி யிருப்பதைக் காணலாம்.

VII. நூலின் பொதுநிலைக் கருத்து: இந் நூலுட்
கூறப்படும் வரலாறும் பிறவமைதிகளும் பொதுவாக வைத்து
நோக்கின், இந் நூலாசிரியர் பெண்மையின் அமைதியும்,
பெண்ணின்பத்தின் சிறுமையும் விளக்கும் கருத்தினராதலைக்
காணலாம். உதயகுமரன் வாயிலாக ஆண்மகனுக்குப் பெண்
ணின்பத்தை நுகர்தற்கு எழும் வேட்கையை விரித்தோது
வார் அதன் இயல்பை,

“சிறையு முண்டோ செழும்புனல் மிக்குழீஇ
நிறையு முண்டோ காமம் காழ்க்கொளின்” (இ: கக-உ௦)

என்றும், பிறுண்டும், “மதியோர் எள்ளினும் மன்னவன்
காயினும், பொதியில் நீங்கிய பொழுதிற் சென்று, பற்றினன்
கொண்டு” (20; 14-6) வருவேன் என்றும் அவனே கூறுத
லால் நாம் உணரச் செய்கின்றார்.

மணிமேகலைக்கும் இவ்வுதயகுமரன்பால் வேட்கை
யெழுந்து அவள் உள்ளத்தை அலைக்கின்றது. அவளே
தனக்கு உண்டாகும் வேட்கையின் இயல்பை,

“கற்புத் தானிலள்; நற்றவ் வுணர்விலள்;
வருணக் காப்பிலள்; பொருள்விலை யாட்டி யென்று
இகழ்ந்தன னாகி நயந்தோன் என்னது,
புதுவோன் பின்றைப் போனதென் நெஞ்சம்;
இதுவோ அன்னாய் காமத் தியற்கை” (இ: அசு-க௦)

என்று கூறுகின்றார். உதயகுமரன் போலாது, அறவோர்

கூட்டுறவும், பழம்பிறப் புணர்வும் பிறவும் பெற்றிருந்தும், மணிமேகலை, உலகவறவிக்கண் காஞ்சனனும் உதயகுமரனும் ஒருங்கிருப்ப, அவ் வுதயகுமரன் பக்கவிலே சென்று நின்று நயமாக உரைக்குமாறு செய்துவிட்டது இவ் வேட்கையெனின் ஆண் பெண் இருபாலாரிடத்தும் எழும் வேட்கை, இருவர் நிறையையும் ஒருங்கழிக்கும் வன்மையுடைய தென்பதை ஆசிரியர் ஓராற்றால் நிறுவிவிடுகின்றார்.

இதன் தோற்றுவாய் பெண்ணுடம்பில் இருக்கிற தென்று காட்டுவார், மணிமேகலை வாயிலாக, நரைமுதாட்டி ஒருத்தியின் வனப்பிழந்த மேனியை வகுத்துக் காட்டி,

“பூவினும் சாந்தினும் புலால்மறைத் தியாத்துத்
தூசினு மணியினும் தொல்லோர் வகுத்த
வஞ்சந் தெரியாய் மன்னவன் மகனே” (உ0: ௬௭-௬)

என்று முடிபு கட்டுகின்றார்.

இதனால் மகளிர் தம்மைக் காத்துக் கொண்டு ஒழுகும் கடப்பாடுடையர் என்பார்போலப் பலவிடங்களில் அவர் கட்டு வேண்டும் ஒழுகலாறுகளை வற்புறுத்துகின்றார்.

“காதலர் இறப்பின், கனையெரி பொத்தி
ஊதுலைக் குருகின் உயிர்த்து அகத் தடங்காது
இன்னுயி ரீவர் ; ஈயா ராயின்,
நன்னீர்ப் பொய்கையின் நளியெரி புகுவர் ;
நளியெரி புகாஅ ராயின் அன்பரோடு
உடனுறை வாழ்க்கைக்கு நோற்றுடம் படுவர்
பத்தினிப் பெண்டிர் பரப்புநீர் ஞாலத்து” (உ: ௬௨-௮)

என்றும்,

“காதலன் வீயக் கடுத்துய ரெய்திப்
போதல் செய்யா உயிரோடு புலந்து
நளியிரும் பொய்கை யாடுநர் போல
முளியெரி புகூஉம் முதுகுடிப் பிறந்த
பத்தினிப் பெண்டிர்” (௧௮: ௧௧-௫)

என்றும்,

“ கன்னிக் காவலும் கடியிற் காவலும்
தன்னுறு கணவன் சாவுறிற் காவலும்
நிறையிற் காத்துப் பிறர்பிறர்க் காணாது
கொண்டோ னல்லது தெய்வமும் பேணுப்
பெண்டிர் ” (கஅ : கஅ-க௦உ)

என்றும்,

“ மண்டிணி ஞாலத்து மழைவளந் தருஉம்
பெண்டி ராயின் பிறர்நெஞ்சு புகார் ” (உஉ : ச௫-க)

என்றும் கூறுவனவற்றாலும் பிறவற்றாலும் நன்மகளிர்க்குரிய
ஒழுகலாறுகளை நன்கு பலமுறை வற்புறுத்துதலைக் காண
லாம்.

உதயகுமரன் வரலாற்றாலும், ககந்தன் மக்கள் வரலாற்
றாலும் ஆண்மகனுடைய வரம்பிகந்த காமமே கொடிதெனக்
காட்டி வற்புறுத்துகின்றார். இதனை,

“ பத்தினி யில்லோர் பலவறம் செய்யினும்
புத்தே ஞலகம் புகாஅ ரென்பது
கேட்டும் அறிதியோ ” (உஉ : ககள-க)

என்று கூறுதலால் அறியலாம். பத்தினியுடன் கூடியுறை
வோர் கோடற்குரிய வேட்கை, மகப்பேறு கருதியதே
யன்றிப் பிறிதில்லை யென்பது ஒரு சாரார் கருத்து. அதனை
மறுத்து, இந் தூலாசிரியர், பத்தினிக்கூட்டம் அறஞ்செய்தற்
பொருட்டேயன்றி மகப்பேற்றின் பொருட்டன்று என்பார்;

“ இளமையும் நில்லா ; யாக்கையும் நில்லா ;
வளவிய வான்பெருஞ் செல்வமும் நில்லா ;
புத்தே ஞலகம் புதல்வருந் தாரார் ;
மிக்க அறமே விழுத்துணை யாவது ” (உஉ : க௬-அ)

என்று ஒதுகின்றார்.

இக் கருத்துக்களோடு வினையுணர்வு ஒன்று இந் தூன்
முழுதும் ஊடுருவிச் சென்று நிலவுகிறது. இதனை முன்பும்
கூறினாம். ஈண்டு ஒன்றே கூறுவோம். இவ்வுடல் “ வினையின்

வந்தது; வினைக்கு வினாவாயது ” (4: 113); “உம்மை வினைவந்து உருத்தல் ஒழியாது” (26: 32) வினைநீக்கமே வீடுபேறு என்பது. இதனை, உதயகுமரன் இறந்த செய்தியை அவன் தந்தை மாவண் கிள்ளிக்குக் கூறவந்த அறவோருள் ஒருவர் கூறுமாற்றால் அறியலாம்:

“மதிமருள் வெண்குடை மன்ன ! நின்மகன்
உதய குமரன் ஒழியா னாக,
ஆங்குஅவள் தன்னை அம்பலத் தேற்றி,
ஓங்கிருள் யாமத்து இவனை ஆங்குய்த்துக்
காய சண்டிகைதன் கணவ னாகிய
வாய்வாள் விஞ்சையன் தன்னையும் கூஉய்
விஞ்சை மகள்பால் இவன் வந்தனனென
வஞ்ச விஞ்சையன் மனத்தையும் கலக்கி,
ஆங்கவன் தன்கை வாளால் அம்பலத்து
ஈங்கிவன் தன்னை எறிந்தது” (வினை) (உஉ: ௧௧௪-௨௦௧)

என்பது அவ்வறவோர் வினைமேல் ஏற்றிக் கூறிய கூற்றாகும். இவ் வண்ணமே, மணிமேகலை அரசமாதேவிக்கு, அவள் மகன் இறந்ததற்குக் காரணம் முன்னை வினையெனப் பழம் பிறப்புக் கூறி,

“மடைக்கலம் சிதைய வீழ்ந்த மடையனை
உடல்துணி செய்தாங்கு உருத்தெழும் வல்வினை,
நஞ்சுவிழி யரவின் நல்லுயிர் வாங்கி
விஞ்சையன் வாளால் வீட்டிய தன்றே” (உ௩: ௮௨-௮)

என்று அறிவுறுத்துகின்றாள்.

VIII. இந் நூலாசிரியர் காட்டிய தருக்க முடிவுபற்றிச் சிறு குறிப்பு:

இந் நூலில் தவத்திறம் பூண்டு தருமம் கேட்ட காதையில் வரும் தருக்க முடிவுகளைப்பற்றி ஆசிரியர் டாக்டர் உ. வே. சாமிநாதையர் பலவாறு முயன்று விளக்கம் பெறுது விட்ட விட்டனர். ஆனால், அவர்க்குப் பின் பலர் இவற்றைத் தம் மால் இயன்றவரை முயன்று ஆராய்ந்திருக்கின்றனர். அவ்

வாராய்ச்சியின் குறிப்பை இங்கே தருவது முறையாதல் பற்றிக் குறிக்கின்றும்.

இத் தருக்க முடிபுகளை யாராய்ந்து கண்ட டாக்டர். திரு. S. கிருஷ்ணசாமி அய்யங்கார் அவர்கள் இவை தின்னகர் காலத்துக்கு முற்பட்டனவாதல் வேண்டும் என்கிறார் ; மகாமகோபாத்தியாய S. குப்புசாமி சாஸ்திரியார் அவர்களும், எச். ஜாக்கோபி (Hermann Jacobi, Professor of Sanskrit, University of Bonn) என்பாரும், இந் நூன் முடிபுகள் வடமொழியிலுள்ள நியாயப் பிரவேசம் என்ற நூன்முடிபை அடிப்படையாகக் கொண்டனவென்றும், ஆகவே இம் மணி மேகலை, தின்னகர் காலத்திற்குப் பிற்பட்டதாகல் வேண்டும் என்கின்றனர். தின்னகர் கி. பி. நான்காம் நூற்றாண்டில் இருந்தவர் என்பது ஆராய்ச்சியாளர் துணிபு ; நியாயப் பிரவேசத்தை இயற்றிய ஆசிரியர் சங்கர சுவாமி என்பாரும் அந்த நான்காம் நூற்றாண்டினரே என்பர்.

திரு. அய்யங்காரவர்கள், “இந் நூல், ‘ஆகி சினேந் திரன் அளவை யிரண்டே, ஏதமில் பிரத்தியம் கருத்தளவு என்ன’ (29: 47-8) என்றது கொண்டு, இந் நூலாசிரியர் காட்சி, அனுமானம் என்ற இரண்டையுமே அளவையாகக் கொண்டனர் ; தின்னகர் நையாயிகர் கூறும் நான்கும் கொண்டு ஆராய்ந்து இறுதி யிரண்டையும் விலக்கி முதலிற் கூறும் இரண்டையுமே கொண்டனர். பக்கம், ஏது, திட்டாந்தம், உபநயம், நிகமனம் என்ன ஐந்துள் ; அவற்றில்.....ஒட்டிய உபநயம் நிகமனம் இரண்டும், திட்டாந்தத்திலே சென்றடங்கும்” (29: 57-8 ; 109-10) என்றது கொண்டு, “இந் நூலாசிரியர், பக்கம், ஏது, திட்டாந்தம் மூன்றுமே கொண்டார் ; தின்னகர் இவ் வைவந்தையுமே கொண்டொழிந்தார். தின்னகர் அனுமானத்தைப் பரார்த்தானுமானம், சுவார்த்தானுமானம் என வகுத்து நெடிது ஆராய்ந்து பரார்த்தம் சுவார்த்தத்தில்

அடங்கும் என்றாக, இந் தூலாசிரியர் அனுமானத்தை அவ் வகையில் ஆராயவேயில்லை” என்று கூறினர் எனக் காட்டி, அக் கூற்றை மறுத்து, இந் தூலிற் கூறப்படும் தருக்க முடிபு கள் நியாயப்பிரவேசம் என்ற வடமொழித் தருக்க தூலையே மேற்கொண்டிருக்கிறதென்று, எங்கள் கல்லூரி வடமொழி விரிவுரையாளரான திரு. ஐயாசாமி சாஸ்திரியவர்கள் காட்டு கின்றார்கள்.*

சாஸ்திரியவர்கள் இந் தூலின் இப்பகுதிக்கு எழுதியிருக் கும் பொருள், தூலில் மூலத்தை வைத்து நோக்கிப் பெரி தும் தூய்மை செய்தற்குரித்தாயினும், இம் மணிமேகலைக்கும் நியாயப்பிரவேசத்துக்கும் உள்ள ஒற்றுமை வேற்றுமை களைக்காட்டி யிருப்பது போற்றத்தக்கது. இப் பகுதியையே சிறிது விரிய ஆராய்ந்து வெளியிடக் கருதுகின்றேனாதலின், தருக்க முடிபு பற்றிய குறிப்பினை இம்மட்டில் நிறுத்திக் கொள்ளுகின்றேன்; இவ்விருவர் கூற்றுக்களின் வன்மை மென்மைகளை ஈண்டுக் காட்டலுறின், இம் முன்னுரை மிக விரியும்.

IX. காப்பிய நிகழ்ச்சி பற்றிய ஆராய்ச்சிக் குறிப்பு :

1. மணிமேகலையின் தாயாகிய மாதவி, இசையும் நாட கமும் நன்குபயின்று அரங்கேறிய காலத்தே புகார் நகரத்தே யிருந்து ஆட்சி புரிந்த வேந்தன் கரிகால் வளவன் என்று சிலப்பதிகாரம் கூறுகின்றது. மணிமேகலை அக் கலையில் வல்லுநளாய் மங்கைப்பருவம் எய்துங் காலத்தே மாவண் கிள்ளி யென்பான் புகார் நகரத்தே ஆட்சி புரிகின்றான். இக் கிள்ளியைக் கரிகால் வளவனுக்கு மகனென்றாதல் பிற தொடர்பு உடையன் என்றதல் இந்நூல் கூறவில்லை. உதய குமரனை மட்டில், “ இளமை நாணி முதுமை யெய்தி, உரை

முடிவு காட்டிய உரவோன் மருகன்” (4: 107-8) என்று கூறுகிறது. மணிமேகலை காலத்தில் காஞ்சியிலிருந்து ஆட்சி புரிந்த கிள்ளியும், மாவண் கிள்ளியின் தம்பி இளங்கோக் கிள்ளியும் தமிழ்ப் பெயரே கொண்டிருப்ப, உதய குமரன் வடமொழிப் பெயர் கொண்டிருப்பது வியப்பும் ஆராய்ச்சிக்கு இடமும் தருகிறது.

2. இமயவரம்பன் நெடுஞ் சேரலாதற்குச் சேரன் செங்குட்டுவன் மகன் என்று சிலப்பதிகாரம் கூறுகின்றது. கண்ணகி கணவனான கோவலன் மதுரையிற் கொலையுண்டது வஞ்சிராட்டில் அக் குட்டுவன் இருந்து ஆட்சி செய்த காலமாகும். இஃதிங்ஙன மிருக்க, மணிமேகலை கச்சிரகருள் அறம் பூண்டிருந்த மாசாத்துவாளைக் கண்டபோது, அவள், கோவலனுக்கு அவன் குடியில் ஒன்பது தலைமுறைக்கு முன்பிருந்த கோவலன் என்பான் அவ் விமயவரம்பன் நெடுஞ் சேரலாதனுக்கு “நீங்காக் காதற் பாங்க”னாயிருந்தான் என்றும், அவ் வேந்தனோடு அவனும் கச்சிரகர்க்குப் போந்து தரும சாரணர் உரைத்த அறம் கேட்டுப் புத்த சைத்தியம் ஒன்று கட்டினான் என்றும் கூறுகின்றார். இதனால், சேரலாதனுக்கும் செங்குட்டுவனுக்கும் இடையே ஒன்பது தலைமுறைக் காலம் கழிந்திருத்தல் தோன்றுவதோடு, சிலப்பதிகாரக் கூற்றுக்கு முற்றும் மாறுபடுவது தெரிகிறது. சிலப்பதிகாரம் கூறுவது போலவே, இந் நூலும் செங்குட்டுவன் வடவாரிய மன்னரை வென்று வந்து கண்ணகிக்குக் கோயிலெடுத்த செய்தியைச் சிறிதும் மாறுபாடின்றிக் கூறுகிறது. ஆகவே இப்பகுதியும் ஆராய்ச்சிக்கு உரியதாகின்றது.

X. முடிப்புரை:

இனி, இவ் வாராய்ச்சி யுரையை முடிப்பதன்முன், இக் காப்பிய அமைப்பும் நடையும் பற்றிய சில குறிப்புக்களைக் கூறுவது நலமென்று தோன்றுகிறது. கோவலனுக்கும்

மாதவிக்கும் உண்டாய தொடர்பின் பயனாக மணிமேகலை பிறக்க, அவட்குப் பெயரிடும் சிறப்பு நாளில், கோவலன் ஒரு பெரிய சிறப்பினைச் செய்தான்; அவன் அளித்த கொடையைப் பெறுதற்கு மக்கள் பெரும் கூட்டமாய் வந்திருந்தனர்; அப்போது அரசனது பட்டத்தியானை மதங்கொண்டு போந்து, அக் கூட்டத்திருந்த வேதியனொருவனைப் பற்றிக் கொள்ளவே, கோவலன் அவன்பால் இரக்கமுற்று, யானையின் நெற்றியிற் பாய்ந்து அதனை யடக்கி, அவ் வேதியனை மீட்குமாற்றால் தன் ஆண்மையினை நிலைநாட்டினுனென்று சிலப்பதிகாரம் கூறுகிறது. பிறந்து பெயர் பெறும் நாளிலே தன் தந்தைக்குப் பெரும் புகழ் விளைத்த மணிமேகலையின் பிறப்பு வரலாற்றை இந் நூல் கூறவேயில்லை; மணிமேகலையின் பிறப்பு மாதவி பிறப்புப் போல்வதன்று. சித்திராபதியின் சொல்லும் செயலும் நோக்கின், மாதவிக்குப் பிறப்பு வரலாறு காண்டல் அரிதாம். அதனாற்றான் இளங்கோவடிகள், கண்ணகி கோவலன் என்ற இருவர் பிறப்புக் கூறியவர், மாதவியின் பிறப்புக் கூறராயினார். மாதவியின் குணம் செயல்கள் கற்புடை நன்னெறியவாதவின், அந்நெறி வழாது பிறந்த மணிமேகலையின் பிறப்புக் கூறுமைக்குக் காரணம் தெரிந்திலது.

மாதவியும் மணிமேகலையும் இந்திரவிழாவிற்கு வந்து தம் ஆடல், பாடல், அழகு என்பனவற்றால் மக்களை இன்புறுத்தாமையால், ஊரவர் அலர்தூற்றுகின்றார் எனச் சித்திராபதியால் குறிக்கும் இந் நூலாசிரியர், விழாவறை காதையில் இவ் விருவரும் போந்து மேற்குறித்த பணியை ஆற்றற் குரியர் என்பதனைக் குறிக்கவேயில்லை. ஒன்றனைச் செய்தற் குரியார் அதனைச் செய்யாதொழியின் அன்றோ அலர் பிறக்கும்? நாடகக் கலையை அக் காலத்திருந்த அரசரும் பிற சான்றோரும் நன்கு ஆதரித்தனர் என்பதற்குச் சான்றுகள்

பல இருக்கின்றனவே. நாடக மகளிர் தத்தம் நாடகக் கலை நுட்பத்தை மக்கட்கு நன்கு காட்டுமின் என்பதனை வெளிப்படக் கூறுது, “வேறு வேறு சிறப்பின் வேறு வேறு செய்வினை, ஆற்றி மரபின் அறிந்தோர் செய்யுமின்” (1: 56-7) என விழாவறை காதை கூறுதலால் எய்துவித்தார் என்று கொள்வதாயின், மேலே காட்டிய குறைக்கு இடமின்றும்.

ஆபுத்திரன் மணிபல்லவத்தில் மணிமேகலைபால் விடை பெற்றுச் சென்றவன் என்னொன் என்பதும், காஞ்சனன் உதயகுமரனை வாளால் எறிந்த தீவினைப் பயனை இன்னவாறு நுகர்ந்தான் என்பதும் குறிக்கப்படவில்லை. கண்ணகி மதுரையை எரித்த தீவினைப் பயனை நல்வினைப் பயனின் இறுதியில் நுகர்ந்து முடிவில் “பிறவி நீத்த பெற்றிய”ளாவள் என்று கூறின இந் நூலாசிரியர், இவர்தம் முடிவு நிலை கூறாமை ஆராய்தற் குரியதாம். இம் முடிவு நிலையே யன்றி, சித்திராபதியின் பிற்கால வாழ்வும் தெரிந்திலது. அறவண வடிகள் மணிமேகலைக்கு அறம் கூறுவதோடு நின்று விடுகிறார்; அவரது முடிவும் தோற்றம்போலத் திடமொன நின்று விடுகிறது. மணிமேகலை, உதயகுமரன் கையிற் சிக்குண்டு தன் தூய்மை கெடாது நீங்கி யிருப்பளேல், இக் காப்பிய அமைதி மிக்க இன்பமாய் இருந்திருக்கும்.

இனி, இந் நூலாசிரியர் பாடியனவாக மேலே காட்டிய சங்க இலக்கியப் பாட்டுக்களையும் இந் நூலிற் காணப்படும் பாட்டுக்களையும் ஒப்பு நோக்கின், இந் நூல் நடைமிக எளிதாக இருப்பது புலனாகும். மேலும், இதன் கண் மிக்க வடசொற்கள் காணப்படுகின்றன. சங்க காலத்தும், அதனையடுத்து வந்த சிலப்பதிகாரக் காலத்தும் காணப்படாத சொல் வழக்குகள் இந் நூலிற் காணப்படுகின்றன. ஏது நிகழ்ச்சி, ஆங்கனம், ஈங்கனம், ஆங்கு, ஈங்கு முதலியன மிகுதியும் பயில்கின்றன. அ, இ என்ற சுட்டிடைச் சொற்கள்,

அந்த, இந்த எனத் திரிந்து வழங்கும் வழக்குக் கம்பர் காலத்துக்குச் சிறிது முன்னர்த்தான் பயிலுவதாயிற்று. இவ் வழக்கு, சங்க நூற்களுள்ளே கிடையாது. இந் நூலில் இஃது நன்கு வழங்குகிறது. “முறைமையின் இந்த மூதூரகத்தே” (26: 63) என்றும், “இந்த ஞாலத்து எவ்வகையறிவாய்” (27: 285) என்றும், “அந்த உதவிக்கு ஆங்கவள் பெயரை” (29: 30) என்றும் வருதல் காண்க.

மேலே கூறியவாறு, இந் நூல் நடை சங்க இலக்கியங்களிற் காணப்படும் செய்யுள் நடையின் வேறுபட்டிருத்தலாலும், சங்கச் செய்யுளிற் காணப்படாத வழக்காறு சில இந் நூலிற் காணப்படுதலாலும், இந்நூலுட் காணப்படும் அரசர் வரலாறுகள் சில வரலாற்று நெறிக்கண் நோக்கிய வழி மயக்கந் தருதலாலும் இந்நூலை ஆக்கிய சீத்தலைச் சாத்தனான வரலாறு ஆராய்தற் குரியதாகின்றது. சிலப்பதிகாரம் இந் நூலாசிரியரை மதுரைக் கூலவாணிகன் சீத்தலைச் சாத்தனார் என்று வழங்காது வறிதே சாத்தன் என்றே கூறுகிறது. இந்நூற் பதிகம் மட்டில் “மதுரைக் கூலவாணிகன் சாத்தன்” என்று கூறுகிறது. தொல்காப்பிய உரைகாரர்களும் இவரைச் சீத்தலைச் சாத்தனார் என்கின்றனரே யன்றி, “மதுரைக் கூலவாணிகன் சீத்தலைச் சாத்தனார்” என்று கூறவில்லை. ஆகவே, இச் செய்தி மிக ஆராயுமா இருந்து ஆராய் தற்குரிய தென்பது விளங்கும்.

இவ்வரிய நூலுக்கு ஆசிரியர் டாக்டர். உ. வே. சாமிநாதையர் அவர்கள் அருஞ்சொற் குறிப்பெழுதி வெளியிட்டிருக்கின்றார்கள். இதற்கு விரிந்ததோர் உரை நாவலர் பண்டித. ந. மு. வேங்கடசாமிநாட்டார் அவர்களைக் கொண்டு எழுதுவித்துப் பாகணீரி தனவைசிய இளைஞர் தமிழ்ச்சங்கத்தின் வெளியீடாகத் தமிழ்ப் புரவலர் திருவாளர் மு. காசிவிசுவநாதன் செட்டியாரவர்கள் பதித்து வருவது மகிழ்தற்குரியதாகும்.

இப் பெரு நூலைச் சுருக்கித் தர வேண்டுமென்று என்னைத் திருநெல்வேலி சைவசித்தாந்த நூற்பதிப்புக் கழகத் தினர் பணித்தனர். அவர்கள் நம் செந்தமிழ்க்குச் செய்து வரும் திருப்பணியினை நன்கு கண்டிருக்கும் என் போன்றார், தம் அறிவிற்கு எட்டாத ஒன்றாயினும், இயன்றவளவு செய் தளிக்கும் கடமைபுடையராவர் என்பதை யுணர்ந்து இதனைச் செய்யலானேன்.

ஒன்றிற்கும் பற்றாத என்னை இத் துறையில் இயக்கும் உமை யொரு பாகன் திருவருட்கும், தென்னிந்திய சைவ சித்தாந்த நூற்பதிப்புக் கழகத்தினர்க்கும் என் பணிவான நன்றியைத் தெரிவித்துக் கொள்ளுகின்றேன்.

“ தென்தமிழ்க்கலை தெரிந்தவர் பொருந்திய தேலூர் அன்பன்சேவடி யடைந்தனம் அல்லலுன் றிலமே.”

திருப்பதி, }
25—10—42.

ஒளவை. சு. துரைசாமி.

மணிமேகலைச் சுருக்கம்

முன்னுரை

வட இமயத்துக்கும் தென்குமரிக்கும் இடைப்பட்ட நிலப்பரப் பாகிய நம் நாட்டுக்குச் சம்புத்தீவு என்பதும் ஒருபெயர். மிகப் பழைய தொருகாலத்தே வடமேருவின் உச்சியில் சம்பு என்பாள் ஒருத்தி தோன்றினாள். அவன் செஞ்ஞாயிறுபோல ஒளிதிகழும் மேனியும், விரிந்த சடையும் கொண்டிருந்தான். அக் காலத்தே இந் நாட்டில் அரசுக்கர் தோன்றி நாட்டுமக்கட்கு நாளும் பெருந்துன்பத்தைச் செய்து வந்தனர். அவர்களது பகைமையைக் கெடுத்து நாட்டில் நல்வாழ்வு நிலவவித்தற்கு அவன் தென்னாடு நோக்கி வந்தான்.

தென்னாட்டிற்கு வந்த சம்பு, அக் காலத்தே கீழ்க் கடற்கரையில், சம்பாபதி என்றொரு பேரூர் இருப்பது கண்டான். அதன் பெயர் தன் பெயரோடு ஒற்றுமைப்பட்டிருப்பது கண்டு, அதன் கண்ணே தங்கினான். அந் நாளில் அப் பேரூரையும் அதனைச் சூழ்விருந்த நாட்டையும் ஞாயிற்றின் வழித்தோன்றல்களான சோழ வேந்தர் ஆட்சி புரிந்து வந்தனர்.

சோழ மன்னருள் காந்தன் என்பவன் ஆண்டுவருங்காலத்தில் நீர் அருகி இன்மை மிகுதியாயிற்று. அவன் நீர் வேண்டிப் பெருநோன்பு ஆற்றினான். அக் காலத்தே மேற்கே குடமலையில் *அகத்திய முனி

* இம் முனிவனைத் தென்னாட்டவர் குறுமுனி யென்றே கூறி வந்தனர். இவன் காலத்தே தென்னாடு போந்த முனிவருள் எவர்க்கும் இவன் வடிவில் குறுகியிருந்ததனால், இவனை அவர்கள் இவ்வாறு கருதிக் கூறுவாராயினர். இவன் தமிழறிவும் குறைந்தவன் என்பது பரஞ்சோதி முனிவர் கூறுதலால் விளங்கும்.

வன் இருந்துவந்தான். இவன் காந்தனது நீர் வேட்கை யறிந்து, தன் கைக்குடத்தில் இருந்த நீரைக் கவிழ்த்து ஓர் யாறாகப் பெருகியோடச் செய்தான். அவ் யாறும் கீழ்க்கடலை நோக்கி ஓடி வருவதாயிற்று. அங்ஙனம் வந்த அவ் யாறு சம்பாபதிக்கு அயலே வந்தது. அதுவே காவிரி என வழங்கப்படுவது. அதன் வரவு கண்ட சம்பு என்பான் மகிழ்ந்து எதிர்கொண்டு, “என் ¹ வேணவா தீர்த்த விளக்கே, வருக” என்றான். அவளை அக் காவிரி வழிபடுவதை முனிவன் அகத்தியன் முகமலர்ந்து நோக்கி, “அன்னாய், இவ் வருந்தவ முதியோள் நின்னாள் வணங்குந் தன்மையன் ; நீ வணங்கு” என்று சொன்னான். அதனைக் கேட்டதும்,

- 2 பாடல்சால் சிறப்பின் ³ பரதத்து ஓங்கிய
- 4 கோடாச் செங்கோல் சோழர்தம் குலக்கொடி,
- 5 கோள்நிலை திரிந்து கோடை நீடினும்,
- தான்நிலை திரியாத் தண்டமிழ்ப் பாவை

ஆகிய அக் காவிரி தொழுது நிற்க, சம்பு மிக்க உவகை பூத்து, “உலகுயிர்களைப் படைத்த செம்மலர்க் கடவுள், படைப்புக்காலத்தே இவ்விடத்துக்குச் சம்பாபதி என என் பெயரை வைத்தான் ; இனி, இதற்கு நிற்பெயரை இட்டுக் காவிரிப்பூம்பட்டினம் என்கின்றேன். இன்றுமுதல் இதற்கு இப் பெயரே நிலவுக” என்றான். அவ்வண்ணமே காவிரியின் பெயராகிய காவிரிப்பூம்பட்டினம் என்ற பெயர் நின்று நிலவுவதாயிற்று.

1. வேணவா - வேட்கை மிகுதியால் உண்டாகும் அவா.
2. பாடல்சால் சிறப்பு - புலவரால் பாடப்பெறும் சிறப்பு.
3. பரதம் - பரதகண்டம்.
4. கோடா - வனையாத, முறை பிழையாத.
5. கோள் - செவ்வாய், புதன், வியாழம். வெள்ளி முதலிய கோள்கள்.

சோழர் குலக்கொடியும், தண்டமிழ்ப் பாவையும் ஆகிய காவிரி என்க. யாறுகளைப் பெண்களாகக் கூறிப் புகழ்தல் பாவலர் மரபு. அதனால் காவிரியை ஈண்டுச் சோழர்தம் குலக்கொடி யென்றார் ; பாண்டி நாட்டு வையையாற்றையும் “வையை யென்னும் பொய்யாக் குலக்கொடி” என்பர்.

1. விழாவறை காதை

சோழ நாட்டைச் சூங்கெயில் எறிந்த தொடித்தோட் செம்பியன் என்பவன் ஆட்சி புரிந்துவரும் நாளில், அகத்தியன் ஒருநாள் அவனிடம் வந்து, “ இக் காவிரிப்பூம்பட்டினம் மிக்க சீரும் சிறப்பும் எய்துவது வேண்டி, வானவர் நிலைவனுக்கு விழா அயர்க ” என்று தெரிவித்தான். அதற்கிசைந்த சோழன், இந்திரனை வணங்கி, “ யான் அயரவிருக்கும் இந்திர விழா இருபத்தெட்டு நாள் நிகழும்; அக்கால முழுவதும் நீ வானவர் குழு என் நகர்க்கண் வந்திருத்தல் வேண்டும் ” என வேண்டினன். இந்திரனும் அவ்வண்ணமே வந்திருந்தான். அது முதல் ஆண்டுதோறும் அவ்விழாக் காவிரிப்பூம்பட்டினத்தே நடந்து வந்தது.

தமிழ் நாட்டின் முப்பகுதிகளுள் சேர நாட்டைச் செங்குட்டுவனும், பாண்டிய நாட்டை வெற்றிவேற் செழியனும் ஆட்சி புரிந்துவர, இச் சோழ நாட்டை நெடுமுடிக்கிள்ளி என்பான் ஆண்டு வந்தான். இவன் சேரன் செங்குட்டுவனுக்கு மைத்துனன். அதனால், இவனை அவன் “ மைத்துனவளவன் கிள்ளி ” என்று கருதினான்.

இக் காலத்தே, கோவலன் மதுரையில் கொலையுண்ட நிகழ்ச்சிக்குப் பின், காவிரிப்பூம்பட்டினத்தில் வாழ்ந்த ¹சமயக்கணக்கரும், ²அமயக்கணக்கரும், பல் வேறு மொழி வழங்கும் வணிகர்களும், ³ஐம்பெருங் குழுவும், ⁴எண்பேராயமும் ஒருங்கு கூடி, “இவ் யாண்டில், நாம் இந்திரவிழா செய்யாவிடின், முசுருந்தன் என்னும் சோழ மன்னனுக்குத் துணைசெய்த பூதம் நமக்கு இடும்பை செய்யும்; சதுக்கப் பூதமும் நகரை விட்டு நீங்கிவிடும்; ஆதலால், இந்திரவிழா கால் கொள்ளல்வேண்டும் ” என முடிபுசெய்து, முரசறையும் குடியிற் பிறந்த வள்ளுவன் ஒருவனை அழைத்து, “ நகர மக்கட்கு இந்திரவிழா நடக்கும் தினத்தைத் தெரிவிக்க ” என்றனர்.

1. சமயக்கணக்கர் - சமயநூற புலவர்.

2. அமயக்கணக்கர் - காலநிலை யுரைக்கும் சோதிடர்.

3. ஐம்பெருங் குழு - அமைச்சர், புரோகிதர், சேனாபதியர், தூதுவர், சாரணர்.

4. எண்பேராயம் - கரணத்தார், கருமகாரர், கனகச்சுற்றம், கடைகாப்பாளர், நகரமாந்தருட் சிறந்தார், படைத்தலைவர், யானைப்படைத் தலைவர், குதிரைப்படைத் தலைவர்.

அதுகேட்ட வள்ளுவன் வச்சிரக்கோட்டம் சென்று, அங்கே இருந்த முரசத்தை யானையின் கழுத்தில் ஏற்றி, “ திருவிழையும் இப் பெருமூதார் வாழ்க; நாட்டில் பசியும் பணியும் பகையும் இல்லை யாகுக; ¹வசியும் வளமும் சுரக்க ” என்று வாழ்த்தி, பின்பு,

“வானம் மும்மாரி பொழிக; மன்னவன்

கோள்நிலை ² திரியாக் கோலோன் ஆகுக;

3 தீவகச் சாந்தி செய்தரும் நல்நாள்,

ஆயிரங் கண்ணோன் தன்னோடு, ஆங்குள

4 நால்வேறு தேவரும், நலத்தகு சிறப்பின்

5 பால்வேறு தேவரும் இப்பதிப் படர்ந்து,

மன்னுன் கரிகால் வளவன் நீங்கியநாள்,

இந்நகர் போல்வதோர் இயல்பின தாகிப்

6 பொன்னகர் வறிதாப் போதுவர் என்பது,

7 தொல்நிலை யுணர்ந்தோர் துணிபொருள்; ஆதலின்

8 தோரண வீதியும், ⁹தோமறு கோட்டியும்,

பூரண கும்பமும், பொலம் பாலிகைகளும்,

பாவை விளக்கும் பலவுடன் பரப்பியின்;

காய்க்குலைக் ¹⁰கமுகும், வாழையும் வஞ்சியும்,

பூக்கொடி வல்லியும், கரும்பும் நடுமின்;

பத்தி ¹¹வேதிகைப் பசும்பொன் தூணத்து,

முத்துத் ¹²தாமம் முறையொடு நாற்றுமின்;

1. வலி - மழை.

2. திரியா - திரியாமைக கேதுவாகிய.

3. தீவகச் சாந்தி - இத் தீவகத்தின் நலத்துக்காகச் செய்யப்படும் விழா; என்றது, இந்திரவிழா.

4. நால்வேறு தேவர் - வசுகுகன், நிவாகுரா, உருத்திரா, மருத்துவர்.

5. பால்வேறு தேவர் - பதினெண் வகைப்பட்ட கணங்கள்.

6. பொன்னகர் - இந்திரனது தலைநகராகிய அமராவதி.

7. தொல்நிலை யுணர்ந்தோர் - இவ் விழாவின் பண்டைய நிலைமையை உணர்ந்த அறிஞர்.

8. தோரண வீதி - பெருவாயில் வீதி.

9. தோமறு கோட்டி - குற்றமற்ற கோயில் வாயில்.

10. கமுகு - பாக்குமரம்.

11. வேதிகை - திண்ணை.

12. தாமம் - மாலை.

- விழவுமலி மூதூர் வீதியும், மன்றமும்,
பழமணல் மாற்றுமின்; புதுமணல் பரப்புமின்;
1 கதலிகைக் கொடியும், காழூன்று ²விலோதமும்,
3 மதலை மாடமும், வாயிலும் சேர்த்துமின்;
நுதல்விழி நாட்டத்து இறையோன் முதலாப்
4 பதிவாழ் சதுக்கத்துத் தெய்வம் நராக,
வேறுவேறு சிறப்பின் வேறுவேறு செய்வினை,
5 ஆற்றி மரபின் அறிந்தோர் செய்யுமின்;
தண்மணல் பந்தரும், ⁶ தாழ்தரு பொதியிலும்,
7 புண்ணிய நல்லுரை அறிவீர் பொருந்துமின்;
8 ஒட்டிய சமயத் துறுபொருள் வாதிகள்
9 பட்டி மண்டபத்துப் பாங்கறிந்து ஏறுமின்;
10 பற்றா மாக்கள் தம்முட னாயினும்;
செற்றமும், கலாமும் செய்யா தகலுமின்”

என்று சொல்லி முரசறைந்தான். மேலும், “இவ்வண்ணம், விழா நடைபெறும் நாலேழ் நாளும் நடத்தல் வேண்டும்; ஏனெனில்,

வெண்மணல் குன்றமும், விரிபூஞ் சோலையும்,
தண்மணல் ¹¹துருத்தியும், தாழ்பூர் துறைகளும்,
தேவரும் மக்களும் தம்முள் ஒத்துத் திரிவர்” என்று முரசு அறைந்து,
நால்வகைப்படையும் சூழ வந்த வள்ளுவன் இந்திர விழாவின் இயல் நலங்களை எடுத்து இயம்பினான்.

1. கதலிகைக் கொடி, காழூன்று விலோதம்-துகிறகொடி விசேடங்கள்.
2. பலவகை வண்ணம் திட்டிய துகிறகொடி விலோதம் என்றும், பல வகையாகக் கததிரிகைப்பெற்ற துகிறகொடி கதலிகைக் கொடி என்றும் கூறுவர்.
3. மதலை மாடம் - கொடுங்கை மாடம்.
4. பதிவாழ் சதுக்கத்துத் தெய்வம்-நகரின் கன உள்ள சதுக்கப்பூதம். சதுக்கம் - நான்கு தெருக்கள் கூடும் இடம்.
5. ஆறு அறி மரபு - வேறு வேறு செய்வினைகளைச் செய்தற்குரிய நெறியறிந்து செய்யும் முறைமை.
6. தாழ்தரு பொதியில் - தண்ணிய நிறல தாழந்த ஊரம்பலம்.
7. புண்ணிய நல்லுரை - தரும் உபதேசம்.
8. ஒட்டிய சமயத்து உறுபொருள் - தாம் மேற்கொண்டொழுகும் சமயத்தின் துணிபொருள்.
9. பட்டி மண்டபம் - கல்விக்கழகம்.
10. பற்றாமாக்கள் - அன்பில்லாதவர்.
11. துருத்தி - ஆற்றிடை யமைந்த தீவு.

2. ஊர் அலர் உரைத்த காதை

இவ்வாறு இந்திரலிழா நடந்துவருநாளில், நாடகமகளிர் தமது நாடகப் புலமை நலத்தைப் பிறர் கண்டு இன்புறக் கண்டு தாமும் இன்புறுவது இயற்கை. இவ்வாறு விழாவிற்கு வந்த சிறப்பித்த நாடகமகளிர் நான் மாதலியும் அவள் மகள் மணிமேகலையும் காணப்படவில்லை. அதனைக் கண்டறிந்த மாதலியின் தாயாகிய சித்திராபதி என்பவன், மாதலியின் தோழியாகிய வயந்தமாலையை நோக்கி, “நீ மாதலிபாற் சென்று, நீயும் மணிமேகலையும் விழாவிற்ரு வாரா நிருப்பது அறிந்து இவ் ஆரவார் அலர் கூறுகின்றனர் என் உரைத்து வருக ” எனச் சொல்லி மாதலி பால் விடுத்தாள்.

வந்த வயந்தமாலே, மாதலி துறவு புண்டு, அதற்குரிய கோலமும் கொண்டு இருப்பதைக் கண்டு, உள்ளம் புழுங்கி, “நாடக மகளிர்க்கு இன்றியமையாது வேண்டப்படும் கூத்து, பாட்டு, யாழ் முதலிய அனைத்தும் கரிசறக்கற்று, ஒவிய தூலின் ஒண்பொருளும் தெளிந்து துறைபோகிய நீ, நற்றவம் மேற்கொண்டது நாணுடைத்து என்று பலர் கூடி யுரைக்கும் அலர் நலந்தருவதாக இல்லை, காண் ” என்றாள். அவட்கு, மாதலி :

- 1 “காதலன் உற்ற கடுந்துயர் கேட்டுப்
போதல் செய்யா உயிரொடு நின்றே,
2 பொற்கொடி மூதூர்ப் பொருளுரை இழந்து
நற்றொடி நங்காய்! நாணுத் துறந்தேன்;
காதலர் இறப்பின் 3 களைஎரி பொத்தி
4 ஊதுலைக் குருகின் உயிர்த்து அகத்து அடங்காது
இன்னுயிர் ஈவர்; ஈயா ராயின்,
நன்னீர்ப் 5 பொய்கையின் நளிஎரி புகுவர்;

-
1. காதலன் - கோவலன்.
 2. பொற்கொடி மூதூர் - அழகிய கொடிகள் தூக்கிய காவிரிப்பூம்பட்டினம். பொருளுரை - புகழரை.
 3. களைஎரி - மிகக் நெருப்பு. பொத்தி - மூட்டி.
 4. ஊதுலைக் குருகு - கொல்லன் உடைகளைத்துக் காற்றை யூதும் துருத்தி மூக்கு.
 5. பொய்கையின் நளிஎரி புகுவர் - பொய்கைக்கண் இறங்கி மூழ்குவது போல பெரிய நெருப்பில் வீழ்வர்.

நளியெரி புகாஅராயின், அன்பரோடு

- ¹ உடனுறை வாழ்க்கைக்கு நோற்றுடம்படுவர்
பத்தினிப் பெண்டிர்; ² பரப்புரீர் ஞாலத்து
அத்திறத்தாளும் அல்லன்.

அன்றியும், கணவனுக்குற்ற துயர் பொறுது மதுரை மூதூர்க்கண்
அலமந்து தன் மார்பைத் திருகி யெறிந்து, அவ்வூரைத் தீயுண்ணச்
செய்த மாபெரும் பத்தினியாகிய கண்ணகிக்கு இம் மணிமேகலை மக
ளாவாள். அதனால், அவள், அரிய தவநெறிப்படுவதல்லது, நாடக
மகளிர்க்குள்ள அவநெறிக்கண் செல்லாள். மேலும், இங்கே, மாதவர்
உறையும் இவ்விடத்திற்குப் போந்து, இங்கே எழுந்தருளியிருக்கும்
அறவண அடிகளின் திருமுன் சென்று அவர் திருவடியில் வணங்கி,
மனம் கலங்கி, என் காதலன் உற்ற கடுந்துயரைக் கூறினேன். அவர்,
திருவுளம் கொண்டு,

- ‘பிறந்தோர் உறுவது பெருகிய துன்பம்,
பிறவார் உறுவது பெரும் பேரின்பம்;
பற்றின் வருவது முன்னது; ³ பின்னது
அற்றோர் உறுவது, அறிக’ என் றருளி,
⁴ ஐவகைச் சீலத்து அமைதியும் காட்டி,
‘உய்வகை, இவை, கொள்’ என்று

அருளினர்; இதனை என்னைப் பெற்ற சித்திராபதிக்கும், ஏனை மக
ளிர்க்கும் சென்று தெரிவித்திடுக” என்று உரைத்தாள்.

- ஆங்கு அவள் உரைகேட்டு அரும்பெறல் மாமணி,
ஓங்குதிரைப் பெருங்கடல் வீழ்த்தோர் போன்று,
⁵ மையல் நெஞ்சமொடு வயந்த மாலையும்
⁶ கையற்றுப் ⁷ பெயர்ந்தனள்.

1. உடனுறை வாழ்க்கை - பிரியாது கூடியிருக்கும் வாழ்க்கை.

2. பரப்புரீர் ஞாலம் - பரந்த கடல்குமுந்த நிலவுகம்.

3. பின்னது...உறுவது - பின்னே கூறிய பேரின்பம் பற்றற்றோர் எய்
துவதாகும்.

4. ஐவகைச் சீலத்து அமைதி - காமம், கொலை, கள், பொய், களவு என்
னும் இவ்வைந்து குற்றங்களையும் முற்றவும் கெடுத்தலால் ஆகும் நலம்.

5. மையல் நெஞ்சம் - மயக்கத்தையுடைய நெஞ்சம்.

6. கையற்று - செயலற்று; செய்வது தெரியாது மயங்கி.

7. பெயர்ந்தான் - நீங்கினான்.

3. மலர்வனம் புக்க காதை

மாதவி தன் தோழி வயந்தமாலேக்குத் தன் கணவன் கோவலன் உற்ற துன்பமும், அது வழியாகக் கண்ணகிக் குற்ற கடுந்துயரமும், அவள் பின்னர்ச் செய்தனவும் பிறவும் கூறும்போது ஆங்கிருந்த மணிமேகலை அவற்றைக் கேட்டுப் பெரிதும் வருந்திக் கண்ணீர் வடிக்க லானாள். அதுபோது, மணிமேகலை பூத்தொடுத்திருந்தாளாயினும், அதனை மறந்து அவள் சொரிந்த கண்ணீர் பூமாலையை நனைத்தது. வயந்தமாலே சென்றதும், மணிமேகலை கண்ணீர் சொரிவதைக் கண்ட மாதவி, அவளது கண்ணீரைத் துடைத்து, “நின் கண்ணீரால் நீ தொடுத்த ¹தூநீர்மாலே ²தூத்தகை இழந்தது; இனி, நீயே சென்று தூயமலர்களைக் கொணர்க” என்றாள். அங்கே, அம் மணிமேகலையுடன் சுதமதி என்னும் ஒருத்தி மாலே தொடுத்துக்கொண்டிருந்தாள். அவள், மாதவி கூறியதைக் கேட்டு, அஞ்சி, “மாதவி, மணிமேகலை தனித்துச் செல்வது தகுதியன்று. இவளைத் தெருவில் ஆடவர் கண்டால், அகலார்; பேடிகளே, இவளைக் கண்டால் விருப்பமின்றி யொழிவார். மகளிர் தனித்துச் செல்வதால் உண்டாகும் தீங்கு நீ அறியாய்போலும்; யானே அதற்குப் போதிய சான்று, கேள்” எனத் தொடங்கினாள்:

“யான் சண்பை நகரத்தில் வாழ்ந்த கௌசிகன் என்னும் வேதியனுக்கு ஒரே மகள். ஒருநாள் யான் தனியே மலர் வனம் சென்று பூக்கொய்துகொண்டிருந்தேன். அப்போது, மாருதவேகன் என்ற ஒரு விஞ்சையன் இந்தக் காவிரிப்பூம்பட்டினத்தில் நிகழும் இந்திர விழாவைக் காண்டற்கு வந்தான். வந்தவன், வழியில் மலர்வனத்தில் தனியே இருந்த என்னை வானவழியாகத் தூக்கிக்கொண்டு வந்தான். அப்போது யானும் அவன் பான்மையேன் ஆயினேன். பின்பு, அவன் என்னை இந் நகர்க்கண் கைவிட்டுக் கண்ணோட்டமின்றி தன் நாட்டிற்குப் போய்விட்டான். அதுமுதல் யான் இங்கே இருப்பேனாயினேன். ஆதலால், மணிமேகலை தனித்தேகுதல் கூடாது.”

1. தூநீர் மாலே - தூய தன்மையினையுடைய பூமாலே.

2. தூத்தகை - தூயதாகிய தன் அழகு.

இனி, அச் சுதமதி மேலும் கூறலுற்று, “மலர் கொய்யப் போவதாயின், இலவந்திகை, உய்யானம், சம்பாதிவனம், கவேரவனம் என்ற இம் மலர்வனங்கட்குப் போதல் கூடாது” என, அக் கூடாமைக்குரிய ஏதுக்களையும் எடுத்தோதி முடிவில், “உவவனம் போவதே தக்கது” என்று மொழிந்து, அதன் இயல்பைக் கூறத் தொடங்கி,

“அருளும், அன்பும், ¹ஆருயிர் ஓம்பும்
ஒருபெரும் பூட்கையும் ஒழியா நோன்பின்,
பகவனது ஆணையின் பல்மரம் பூக்கும்
உவவனம் என்ப தொன்றுண்டு ; அதன் ²உள்ளது,
விளிப்பறை போகாது ³மெய்புறத் திடுஉம்
பளிக்கறை மண்டபம் உண்டு ; அதன் உள்ளது
தூநிற மாமணிச் சுடரொளி விரிந்த
⁴தாமரைப் பீடிகைதான் உண்டு ; ஆங்கு இடிந்,
அரும்பு அவிழ்செய்யும் ; அவர்ந்தன வாடா ;
சுரும்பினம் மூசா ⁵தொல்யாண்டு கழியினும்”

என்று சொல்லி, “இதன் திறத்தை உரைக்க மறந்தேன்; இதுகேள்,” என மேலும் தொடங்கி, “யாதானுமொரு தெய்வத்தைக் கருத்துட் கொண்டு, ஒரு பூவை அதன்பால் இடிந், அப் பூ அத் தெய்வத்தின் அடியைச் சேர்ந்துவிடும் ; ஏதனையும் நினையாது இடிந், அது நீங்காது அங்கேயே கிடக்கும். இனி, இத்தகைய பீடிகை இங்கே நிறுவப் பெற்றதற்குக் காரணம் வினவின், கூறுவல் :

1. ஆருயிர் ஓம்பும் ஒருபெரும் பூட்கை - நிறைந்த உயிர்களைப் பாதுகாக்கும் ஒப்பற்ற பெரிய மேற்கோள் (துணிவு). ஒழியா - நீங்காத.

2. உள்ளது - உள்ளே இருப்பது. விளிப்பு அறை போகாது - ஓசை வெளியே செல்லாது.

3. மெய்புறத்து இடுஉம் - உள்ளிருப்பவர் உடலுருவத்தை வெளியே காட்டும்.

4. தாமரைப் பீடிகை - தாமரைப்பூ வடிவாகச் செய்தமைத்த இருக்கை (பீடம்).

5. தொல்யாண்டு கழியினும் அரும்பு அவிழும் (மலரும்); அவர்ந்தன வாடா; சுரும்பினம் மூசவது இல்லை.

சிந்தை யின்றியும் செய்வினை யுறும் எனும்

1 வெந்திறல் நோன்பிகள் விழுமம் கொள்ளவும்.

செய்வினை சிந்தை இன்றெனின், யாவதும்

எய்தாது என்போர்க்கு ஏது வாகவும்.

2 பயம் கெழு மாமலர் இட்டுக் காட்ட

மயன் பண்டு இழைந்த மரபினது அதுதான் ;

அவ்வனம் அல்லது அணியிழை நின்மகள்

3 செவ்வனம் செல்லும் செம்மைதான் இலள் :

ஆதலால், மலர் கொய்வதற்கு மணிமேகலையுடன் யானும் போவேன் ” என்று இயம்பினான். அதனை மாநலி உடன்பட்டு மணிமேகலையை விடுப்ப, இருவரும் உவவனம் நோக்கிச் செல்வாராயினர்.

இருவரும் தேர் செல்லும் தெருவில் செல்லும்போது, உண்ண நோன்பி ஒருவனைச் சூழ்ந்துகொண்டு, கள்ளுண்ணுமாறு இரந்து கேட்கும் களிமகன் ஒருவனைக் கண்டனர் ; அவன் பின்னர் பலர் நின்றுகொண் டிருந்தனர். பிறிதொருசார், பித்தனொருவன், அழுவதும் விழுவதும் அரற்றுவதும் கூவுவதும் எழுவதும் தொழுவதும் பிறவும் செய்வது கண்டு மிகப் பலர் கூடி நின்றனர். ஒருபுடை காமன் வாணன் நகரத்தே பேடிக்கோலங்கொண்டு ஆடிய கூத்துப் போல, சிலர் பேடிக்கோலங்கொண்டு ஆடுவதைப் பலர் பார்த்துக்கொண்டு நின்றனர் ; பிறிதொரு மருங்கில்,

4 சுடுமண் ஓங்கிய நெடுநிலை மனை தொறும்

5 மையறு படிவத்து வானவர் முதலா

1. வெந்திறல் நோன்பிகள் - சிந்தையின்றியும் செய்வினை உறும் எனும் வெந்திறல் நோன்பிகள் - தம்மையறியாமலே தாம் செய்யும் வினையிடத்தும் அறம் பாவங்கள் பிறக்கும் என்ற கருத்துடைய வெவவிய திறல் வாய்ந்த வீரதிகள் ; எனவே, தாம் அறிவு அறியாதே செய்யும் வினையால் பிறக்கும் அறம் பாவம் தம்மைச் சேரா என்று கருதுபவர் உண்டு என்பதும் 'செய்வினை...ஏது வாகவும்' என்பதனால் கூறப்பட்டதாம்.

2. பயம் - பயன் (தேன்).

3. செவ்வனம் செல்லும் - செவ்வையாக (நேராக)ச் செல்லக்கூடிய (வேறே செல்லக்கூடிய).

4. சுடுமண் ஓங்கிய நெடுநிலை மனை - செங்கற்களால் எடுக்கப்பட்ட உயர்ந்த நிலைகளையுடைய வீடுகள்.

5. மையறு படிவம் - குற்றமற்ற தெய்வ வருவம்.

எவ்வகை உயிர்களும் உவமம் காட்டி

1 வெண்சுதை விளக்கத்து வித்தகர் இயற்றிய

கண்கவர் ஓவியம் கண்டு

பலர் வியந்து நின்றனர். வேறிடத்தே, மகளிர் பலர் தம் இளஞ்சிறார் களை யானைமீதேற்றி, 2 “ஆலமர் செல்வன் மகன் விழாக் கால்கோள் காண்மினோ” எனக் கண்டு நின்றனர்.

இக் கூட்டத்தின் இடையே மணிமேகலையும் சுதமதியும் சென்றனர். மணிமேகலையின் துறவுக்கோலத்தைக் கண்டோருள், பலர் அவளைச் சூழ நின்றனாண்டு, “அழகமைந்த உருவினையுடைய இவளை அருந்தவப்படுத்திய தாயோ கொடியவள்; தகவிலன்; இவன் மலர்வனம் புகின், ஆங்கு வாழும் அன்னமும், மயிலும், கிளியும் முறையே இவன் நடைக்கும், சாயலுக்கும், சொல்லுக்கும் தோற்றோடிப் போகும்” என்றெல்லாம் பரிந்து கூறினர். இவற்றைப் பொருள் செய்யாமல்,

குரவமும் மரவமும் குருந்தும் கொன்றையும்

3 திலகமும் 4 வகுளமும் செங்கால் வெட்சியும்

5 நரந்தமும் 6 நாகமும் பரந்தலர் புன்னையும்

பிடவமும் தளவமும் 7 முடமுள் தாழையும்

8 குடசமும் வெதிரமும் கொழுங்கால் அசோகமும்

செருந்தியும் வேங்கையும் பெருஞ்சண்பகமும்

9 எரிமலர் இலவமும் விரிமலர் பரப்பி

1. வெண்சுதை விளக்கத்து வித்தகர் இயற்றிய கண்கவர் ஓவியம் - வெள்ளிய சுண்ணாம்புச் சாந்தினால் விளக்கமுறச் சிற்பிகளால் செய்யப்பட்ட காண்பார் கண்களைக் கவரும் சித்திரம்.

2. ஆலமர் செல்வன் மகன் - ஆவினகீழ் மேவும் சிவனுக்கு மகனான முருகன்.

3. திலகம் - மஞ்சாடி மரம்.

4. வகுளம் - மகிழ் மரம்.

5. நரந்தம் - நாரத்தை.

6. நாகம் - புன்னை.

7. முடமுள்தாழை - வளைந்த முள்ளையுடைய தாழை.

8. குடசம் - வெட்பாலை மரம். வெதிரம் - மூங்கில்.

9. எரிமலர் இலவம் - நெருப்புப்போலச் சிவந்த பூக்களையுடைய இலவமரம்.

வித்தகர் இயற்றிய விளங்கிய கைவினைச்

- 1 சித்திரச் செய்கைப் படாம் போர்த்ததுவே
ஒப்பத் தோன்றிய உவவனம் தன்னைத்
தொழுதனள் காட்டிய சுதமதி தன்னோடு
மலர்கொய்யப் புகுந்தனள் மணிமேகலை.

4. பனிக்கலற புக்க காதை

உவவனம் புக்க சுதமதியும் மணிமேகலையும் காண்பார் கண்களைக்
கவர்த்தக்க இயற்கையழகு திகழ நின்ற பூங்காவைக் கண்டனர்.

- 2 “பரிதியஞ் செல்வன் விரிகதிர்த் தானைக்கு
இருள் வளைப்புண்ட மருள்படு பூம்பொழில்
- 3 குழலிசை தும்பி கொளுத்திக் காட்ட,
மழலை வண்டினம் நல்யாழ் செய்ய,
வெயில் நுழைபு அறியாக் குயில் நுழை பொதும்பர்,
- 4 மயில்ஆடு அரங்கின் மந்தி காண்பன காண் ;
மாசறத் தெளிந்த ⁵மணிரீர் இலஞ்சிப்
- 6 பாசடைப் பரப்பின் பல்மலர் இடைநின்று,
ஒருதனி யோங்கிய விரைமலர்த் தாமரை
அரசஅன்னம் ஆங்கு இனி திருப்பக்
கரைநின்று ஆலும் ஒருமயில் தனக்கு,

1. சித்திரச் செய்கைப்படாம் - சித்திர வேலை செய்யப்பட்ட ஆடை
போர்த்தது ஒப்பத் தோன்றிய உவவனம் எனக்.

தெய்வப் பீடிகையுள்ள வனமாதலால் இதனைச் சுதமதி “தொழுது”
காட்டினாள் என அறிக.

2. பரிதியஞ் செல்வன்...பொழில் - ஞாயிற்றினது கதிர்களாகிய சேனையின்
பொருட்டு, இருட்கூட்டம் வளைந்துகொண்டு தங்கும், ஒளியின்மையால்
மயக்கத்தைத் தரும் பூம்பொழில்.

3. தும்பி குழலிசை கொளுத்திக் காட்ட - தும்பிகள் குழலோசையைச்
செய்து ஒலிக்க.

4. மயிலாடு அரங்கின் - மயில் தோகையை விரித்து நின்று ஆடும்
இடத்தை.

5. மணிரீர் இலஞ்சி - நீல மணி போலும் தெனிலும் நிறமும் ஒளியு
முடைய நீர்நிலை.

6. பாசடைப் பரப்பு - பசிய இலைகள் மூடிய நீர்ப்பரப்பு.

- 1 கம்புட் சேவல் கனைகுரல் 2 முழவாக்
கொம்பர் இருங்குயில் விளிப்பது காணும்;
- 3 இயங்குதேர் வீதி எழுதுகள் சேர்ந்து
வயங்கொளி மழுங்கிய மாதர்நின் முகம்போல்
விரைமலர்த் தாமரை கரைநின்று ஓங்கிய
- 4 கோடுடை தாழைக் கொழுமடல் அவிழ்ந்த
வால்வெண் சுண்ணம் ஆடியது இதுகாண்;
மாதர் நின்கண் போதுஎனச் சேர்ந்து
தாதுண் வண்டினம் மீது⁵ கடி செங்கையின்
அஞ்சிறை விரிய அலர்ந்த தாமரைச்
செங்கயல் பாய்ந்து பிறழ்வன கண்டுஆங்கு
எறிந்தது பெருஅது இரையிழந்து வருந்தி
- 6 மறிந்து நீங்கும் மணிச்சிரல் காண் ” எனச்

சுதமதி மணிமேகலைக்குக் காட்டி மகிழ்வித்தான்.

இவ்வாறு இவ்விருவரும் உவவனத்துப் பொழிலும் பொய்கையும் வழங்கும் காட்சி யின்பத்தை நுகர்ந்துகொண் டிருக்கையில், நகரத்திடத்தே பெருங் கிளர்ச்சி யுண்டாயிற்று. சோழ வேந்தனது பட்டத்து யானையான காலவேகமென்பது மதவெறிகொண்டு நகரவீதியில் திரியலுற்றது; மக்கள் கலக்கமுற்று அலமந்து நாற்புறமும் ஓடலாயினர். இச் செய்தி, சோழவேந்தனான நெடுமுடிக் கிள்ளியின் மகன் உதயகுமரனுக்குத் தெரிந்தது. உடனே, அவன் விரைபரி யொன்றின்மேல் இவர்ந்து, விரைந்து போந்து, அவ் யானையை அடக்கி, பாகர்பால் விடுத்தது, தான் ஒரு நெடுந்தேர் ஏறி நாடக மடந்தையர்

1. கம்புட்சேவல் - சம்பங் கோழி.

2. கனைகுரல் முழவா - கோழிச் சேவலின் கனைப்போசை முழவோசையாக.

3. இயங்கு தேர்வீதி எழுதுகள்-தேர் இயங்கு வீதி எழுதுகள்; தேர் செல்லுதலால் வீதியில் எழுகின்ற தூசு.

4. கோடு உடைத்தாழை - சங்கு உடைந்தாற்போல நிறத்தையுடைய தாழை.

5. வண்டினம் மீது கடி செங்கை-மேலே மொய்க்கின்ற வண்டினத்தை ஓச்சம் செவ்விய கை.

6. மறிந்து நீங்கும் - திரும்பி யேகும்.

வாழும் தெருவழியே சென்றான். தெருவில் நெடுமனை யொன்றின் மேல்மாடியில், தெருப்பக்கத்தே அமைந்திருந்த பள்ளியறைக்கண், நாடக மடந்தை யொருத்தியொடு ¹எட்டி குமரன் ஒருவன் யாழொன்றைத் தழீஇக்கொண்டு கிடந்தான். அவனைத் தேரிலிருந்து கொண்டே பார்த்த உதயகுமரன், அவனை யழைத்து, “நினக்கு உற்ற இடுக்கண் என்னை? இவ்வாறு மயங்கிக் கிடக்கின்றனையே!” என்று வினவினன். அதுகேட்ட அவ்வெட்டி குமரன்,

2 “வகைவரிச் செப்பினுள் வையிய மலர்போல்

3 தகைநலம் வாடி மலர்வனம் புகூஉம்

மாதவி பயந்த மணிமேகலை யொடு

கோவலன் உற்ற கொடுந்துயர் தோன்ற

4 நெஞ்சிறை கொண்ட நீர்மையை நீக்கி,

5 வெம்பகை நரம்பின் என்கைச் செலுத்தியது;

இதுயான் உற்ற ⁶இடும்பை”

என்றான். இதனைக் கேட்டதும் உதயகுமரன், “அவ்வாறாயின் யான் சென்று அவளை என் தேர்மீது ஏற்றி வருவேன்” என்று மொழிந்து உவவனம் நோக்கிச் செல்வானாயினன். அவன் அதனைக் குறுகலும், அவனது தேரிற் கட்டிய மணியொலி உவவனத்தின் உள்ளிருந்த மணிமேகலையின் செவிக்கு எட்டியது. உடனே அவள், சுதமதியை நோக்கி,

“சித்திரா பதியோடு உதயகுமரன் உற்று

7 என்மேல் வைத்த உள்ளத் தான் என

1. எட்டி குமரன் - எட்டி யென்னும் சிறப்புப் பெயர் அரசனாக கொடுக்கப்பட்ட வணிக குமரன்.

2. வகை வரிச் செப்பு - கூறுபாடு பல கொண்டு வரிகளையுடையதாய் செப்பு. செப்பு - பெட்டி.

3. தகை - அழகு.

4. நெஞ்சிறை கொண்ட நீர்மை - நெஞ்சிலே தங்கியிருந்த இசையறிவின் தன்மை.

5. வெம்பகை நரம்பு - நின்ற நரம்பிற்கு மூன்றாவதும் ஆறாவதுமாகிய நரம்பு. கையைச் செலுத்தியது துயரம் என முடிக்க.

6. இடும்பை - துயரம்.

7. என்மேல் வைத்த உள்ளத்தான் - என்மேல் காதல் கொண்டுள்ள.

- வயந்த மாலை மாதவிக்கு ஒருநாள்
 1 கிளந்த மாற்றம் கேட்டேன்; ஆதலின்,
 ஆங்கு அவன் தேரொலிபோலும், ஆயிழை !
 ஈங்குளன் செவிமுதல் ² இசைத்தது ;

என் செய்வேன் ” என்று மொழிந்து அஞ்சினன். அஞ்சாத சுதமதி அவளை அழைத்துச் சென்று அவ்வனத்திடையே இருந்த பளிக்கறைக்குள் விடுத்துத் தாழிட்டு, வெளியே வந்து, அதற்கு ஐந்து விற்கிடை அகன்று நின்றாள். உதயகுமரனும் அங்கு வந்து சேர்ந்து, சுதமதியைக் கண்டு மணிமேகலைபால் தனக்குள்ள காதற்காமம் தோன்றப் பல சொற்களைக் கட்டுரைத்தான்.

அவன் உரைத்தவற்றை அமைதியுடன் கேட்ட சுதமதி, உதய குமரனைத் தெருட்டப் புகுந்து,

- 3 “இளமை நாணி முதுமை எய்தி
 உரைமுடிவு காட்டிய ⁴ உரவோன் மருகற்கு
 அறிவும் சால்பும் அரசியல் வழக்கும்
 செறிவளை மகளிர் செப்பலு முண்டோ ?
 அனைய தாயினும் யான்ஒன்று கிளப்பல் :
 5 வினை விளங்கு தடக்கை விறலோய் ! கேட்டி:
 வினையின் வந்தது; வினைக்கு வினாவாயது;
 புனைவன நீங்கின் புலால்புறத் திடுவது;

1. கிளந்த மாற்றம் - சொல்லிய சொல்.

2. இசைத்தது - செவியிற் கேட்பதாயிற்று.

3. இளமை...உரவோன்: “தம்முள் மறுதலையாயினார் இருவர் தமக்கு முறைமை செய்யவேண்டி வந்து சில சொன்னால், அச் சொல் முடிவு கண்டே ஆராய்ந்து முறை செய்ய அறிவு நிரம்பாத இளமைப் பெருவத்தான் ” என்று இகழ்ந்த நரைமுது மக்கள் உவக்கும் வகை நரைமுடித்து வந்து, முறை வேண்டி வந்த இருதிறத்தாரும் சொல்லிய சொற்கொண்டு ஆராய்ந் தறிந்து முறை செய்தான் கரிகாற் பெருவளத்தான் என்னும் சோழன்.

4. உரவோன் - கரிகாற் பெருவளத்தான்.

5. வினைவிளங்கு தடக்கை விறலோய் - செய்தற்குரிய செய்கைகளைத் தவறாதே செய்தலால் விளக்க மெய்திய பெரிய கையையுடைய விறலுடைய உதயகுமரனே.

- மூப்பு 1விளிவு உடையது; தீப்பிணி இருக்கை;
 பற்றின் பற்றிடம்; குற்றக் கொள்கலம்;
 2 புற்றடங்கு அரவின் செற்றச் சேக்கை;
 3 அவலக் கவலை, கையாறு, அழுங்கல்,
 4 தவலா உள்ளம் தன்பால் உடையது;
 மக்கள் யாக்கை இது என உணர்ந்து,
 மிக்கோய்! இதனைப் 5 புறமறிப் பாராய்”

என்று உரைத்தனர். இச் சொற்கள் அவன் செவியிற் புகுந்து உள்ளத்துச் சென்று சேர்வதன்முன், பளிக்கறைக்குள் எரிருந்த மணிமேகலையின் உருவம் அவன் கண்முன் தோன்றிற்று.

5. மணிமேகலா தெய்வம் வந்து தோன்றிய காதை

பளிக்கறைக்குள் மணிமேகலையின் உருவம் தோன்றக் கண்ட உதயகுமரன் அப் பளிக்கறைக்குட் செல்ல அதன் வாயிலே நாடினன். அது பளிங்கினால் ஆகியதாதலால், அதனைக் காண முடியவில்லை; அவன் அவ்வறையின் புறச்சுவரைக் கையால் தடவிப் பார்த்துச் சுற்றி வந்தான். வரும்போது மணிமேகலையைக் கண்டு, “சுதமதி! நின் தோழியாகிய மணிமேகலை எத்திறத்தாள்?” என்று அவ்வுதயகுமரன் வினவினான். அவனுக்கு அவள்,

1. விளிவு - சாககாடு.

2. புற்று அடங்கு அரவின் செற்றச் சேக்கை - அரவு அடங்கு புற்றின் செற்றச் சேக்கை—நஞ்சுடைய நாகம் அடங்கியிருத்தற்கு இடமாகும் புற்றுப்போலச் செற்றமாகிய திக்குணம் தங்கியிருத்தற்குரிய இடம். செற்றம்-பகைமை நெடிது தங்குதற்கேதுவாகிய சினம்.

3. அவலக்கவலை - வருத்தமும் அதனால் உளதாகும் மனத்தளர்ச்சியும்.

4. தவலா உள்ளம் - நீங்காத உள்ளம்.

5. புறமறிப் பாராய் - புறம் மறியாகப் பார்ப்பாய். அஃதாவது, புறத்தே தோன்றும் தோற்றத்தை மாற்றி அகத்தே தோன்றும் தோற்றத்தைத் திருப்பிப் பார்ப்பாயாக என்பது; தோளின் வெளித் தோற்றத்தை விலக்கி அகத்தோற்றத்தைக் காண்டல், இதனைப் “பைம்மறியாப் பார்த்தல்” என்றும் கூறுவர்

“ குருகு¹பெயர்க் குன்றம் கொன்றோன் அன்னநின்

2 முருகச் செவ்வி முகந்துதன் கண்ணால்

பருகாள். ஆயின், பைந்தொடி நங்கை

3 ஊழ்தரு தவத்தள்; 4 சாபசரத்தின்

காமற் கடந்த வாய்மையள் என்றே

உணர்தல்வேண்டும்” என்று உரைத்தாள். அதனால் அவன் அமைந்
தொழியாது, “5 செவ்வியளாயின் என் செவ்விய ளாகுக” என
உரைத்து, “நீ சமண மகளிரிடையே விஞ்சையன் ஒருவனால் கைவிடப்
பட்டவன் என்று பலராலும் கூறப்படும் அவனல்லையோ?” அவரிடத்
தின் நீங்கி, இங்கே இம் மணிமேகலையுடன் எவ்வாறு வந்தனை?”
எனத் தெரியக் கேட்டான். அவனுக்குச் சதமதி தன் வரலாறு சொல்
லத் தொடங்கி,

“ 6 வார்கழல் வேந்தே, வாழ்கநின் கண்ணி,

7 திரெறிப் படரா நெஞ்சினை யாகுமதி;

ஈங்கு இவள்தன்னோடு எய்திய காரணம்,

8 வீங்குநீர் ஞாலம் ஆள்வோய், கேட்டருள்:

என் தந்தை என்னையும் என் தாயாகிய தன் மனைவியையும் இழந்து,
என்னால் என் குடிக்கு நேர்ந்த குற்றத்தைப் போக்க வெண்ணி, குமரி
யாட வடமொழியாளர் பலரொடு வந்தான். வந்தவன் குமரித்துறையி

1. குருகு பெயர்க் குன்றம் - கிரவுஞ்சம எனனும் மலை. இதனைக்
கொன்றவன் முருகன்.

2. முருகச் செவ்வி - இளமைக் காலத்து அழகு.

3. ஊழ்வினையால தவத்தைமேற் கொள்வாளாயினள்.

4. சாபசரத்தின் - சபித்தலாகிய அம்பினால், சபிக்கும் தனமையை
வில்லாகவும், சொல்லை அம்பாகவும் கொள்க.

5. செவ்வியளாயின் என் செவ்வியளாகுக - காமச் செவ்வியுடையளா
யின், எனக்கு அந்நலத்தைத் தரும் இயல்பினளாகுக.

6. வார்கழல் வேந்தன் - வரிந்து கட்டப்பட்ட வீரகண்டையணிந்த
உதய குமரன்.

7. திரெறிப்படரா நெஞ்சினையாகுமதி - தீய வழியை நினையாத நெஞ்
சுடையனாவாக.

8. வீங்கு நீர்ஞாலம் - பரந்த கடல் சூழ்ந்த நிலவுலகம்.

ஓம் அதன்பின் காவிரித்துறையிலும் நீராடி என்னைத் தேடலாயினன். அவன் ஒருநாள் என்னைக் கண்டு, யான் தனக்கு மகளாதலால், என்னைப் பிரியமாட்டானாய், என்னோடே இருந்து மனைதோறும் இரந்துண்டு வாழ்ந்துவந்தான். ஒருநாள் கன்றின்ற ஆவொன்று அவன் மீது பாயவே குடல் சரிந்துவிட்டது. அதனைக் கையில் தாங்கிய வண்ணம் அவன் சமணரிடம் தஞ்சம்புகுந்தான். அவர்கள், அவனையும் என்னையும் புறத்தே போக்கி, 'நீவிர் இவ்விடத்திற்கு உரியரல்லீர்' எனக் கையுதிர்த்துவிட்டனர். யாங்கள், 'யாவரோனும் அறவோர் அகப்படுவரோ?' என நகரத்தெருக்களில் அலமந்து திரிந்தோம். அப்போது சங்கதருமன் என்பவன், உச்சிப்போதில் மனைதோறும் சென்று பிச்சை எடுத்துவருவான், எங்களைக் கண்டு, கழிபேர் இரக்கம் கொண்டு எம் சா துயர் நீக்கினன். அப் பெரியோன் சங்கதருமன் எனப்படும் புத்த சான்றோனாவன். அவனை, எங்கட்குப் புத்தனது அருளறத்தைப் புகன்று, அப் பெருமான்,

எங்கோன், இயல்குணன் ; ¹ ஏதமில் குணப்பொருள்;

² உலக நோன்பின் பலகதி யுணர்ந்து

தனக்கென வாழாப் பிறர்க்குரியாளன் ;

என்றான். அதுமுதல், யான்,

³ இன்பச் செவ்வி ⁴ மன்பதை எய்த

அருளறம் பூண்ட ⁵ ஒருபெரும் பூட்கையின்

⁶ அறக்கதி ராழி திறப்பட வருட்டி,

காமற் கடந்த வாமன் பாதம்

1. ஏதம் - குற்றம்.

2. உலக நோன்பு - உலகியலில் காணப்படும் வாழ்க்கைத்திறம். இதனைக் கண்டு, துன்பமும், துன்பகாரணமும், துன்பத்தோற்றம், அதனைப் போக்கும் நெறி முதலிய பன்னெறியாகக் கண்டு தெளிந்து, உயிர்கள்மேல் பேரருள் கொள்ளல். இவ்வுலக நோன்பு இந்நூலில் பயில வழங்கும்.

3. இன்பச் செவ்வி - முத்திரிசையாகிய நிருவாணநிலை.

4. மன்பதை - உயிர்கள்.

5. ஒரு பெரும் பூட்கை - ஒப்பற்ற பெரிய மேற்கோள் (துணிவு).

6. அறக்கதிர் ஆழி - அறமாகிய ஒளி பொருந்திய சக்கரம்.

- 1 தகை பாராட்டுதல் அல்லது யாவதும்
- 2 மிகைநா இல்லேன், வேந்தே வாழ்க¹

என்று சொல்லி முடித்தாள். இதனைக் கேட்ட உதயகுமரன், “இனி, யான் இம் மணிமேகலையைச் சித்திராதிபதியால் என்பால் சேர்த்துக் கொள்வேன்,” என்று அப் பொழிலை விட்டு நீங்கினான். அவன் போனதை யுணர்ந்த மணிமேகலை, வெளியே சுதமதியிடம் வந்து,

- கற்புத் தான்இலள், நற்றவ வுணர்விலள்,
- 3 வருணக் காப்பிலள் 4 பொருள்விலை யாட்டிஎன்று
இகழ்ந்தன னாகி 5 நயந்தோன் எனது
- 6 புதுவோன் பின்றைப் போனது என்நெஞ்சம்
இதுவோ, அன்னாய், காமத் தியற்கை
இதுவே யாயின் கெடுக தன் திறம்

எனச் சொல்லி நின்றாள். அவர்கள் எதிரில் அழகிய பெண்ணொருத்தி மிக்க நலம் திகழப் போந்து பளிக்கறைப் பீடிகையை வலம் கொண்டு வந்து நின்றாள். அவளை இவர்கள் ஆர்வத்தோடு பார்த்து நிற்கையில் அவள், தெய்வ வருஷடன் ஒங்கி நின்று,

- புலவன், தீர்த்தன், புண்ணியன் 7 புராணன்,
உலக நோன்பின் உயர்ந்தோய் என்கோ;
குற்றம் கெடுத்தோய், 8 செற்றம் செறுத்தோய்

1. தகை பாராட்டுதல் - நலத்தைப் பாராட்டிப் பரவுதல், யாவதும் - சிறிதும்.

2. மிகைநா இல்லேன் - வேறே எப்பொருளையும் சொல்லுவது இல்லை.

3. வருணக் காப்பு - வருணக் கட்டுப்பாடு.

4. பொருள் விலையாட்டி - பொருளுக்குத் தன் நலத்தை விற்கும் விலைமகள்.

5. நயந்தோன் எனது - விரும்புகின்றான் என்று ஒழியாது.

6. புதுவோன் பின்றை - புதியனாய் வந்த இந்த உதயகுமரன் பின்னே.

7. புராணன் - பழமையானவன்; புராணங்களால் பாராட்டப்படுபவன்.

8. செற்றம் செறுத்தோய் - பகைமைக்கு இடமாகிய சினத்தைக் கெடுத்தவனே.

முற்ற வுணர்ந்த முதல்வா, என்கோ;

1 காமற் கடந்த ஏம மாயோய்

2 தீநெறிக் கடும்பகை கடிந்தோய், என்கோ;

3 ஆயிர ஆரத்து ஆழியந் திருந்தடி

நாஆ யிரமிலேன், ஏத்துவது எவன்?

என்று பரவி நின்றாள். அக் காலையில் பகற்போதும் நீங்கிற்று; அந்தி மாலை அழகு திகழ வந்தது. அதனுடைய அவ் வினிய காட்சிக்கண்,

அன்னச் சேவல் அயர்ந்து விளையாடிய

தன்னுறு பெடையைத் ⁴ தாமரையடக்க,

5 பூம்பொதி சிதையக் கிழித்துப் பெடைகொண்டு

ஓங்கிருந் தெங்கின் உயர்மடல் ஏற,

அன்றிற் பேடை ⁶ அரிக்குரல் அழைஇச்

சென்றுவீழ் பொழுது சேவற் ⁷ கிசைப்பப்

பவளச் செங்காற் பறவைக் கானத்துக்

குவளை மேய்ந்த ⁸ குடக்கண் சேதா

முலைபொழி தீம்பால் எழுதுகள் அவிப்ப,

கன்றுரினை குரல், ⁹ மன்று வழிப்படர,

அந்தி யந்தணர் செந்திப் பேணப்,

பைந்தொடி மகளிர் பலர்விளக் கெடுப்ப

1. காமற் கடந்த ஏமம் ஆயோய் - காமனது செய்கை முற்றும் அறவே நிகழாவாறு காத்தோமபுதலால இடையரு இன்பமுடைய னயினவனே.

2. தீநெறிக் கடும்பகை - தீய வழியிற் செலுத்தும் நினைவாகிய மிக்க பகை.

3. ஆயிர ஆரத்து ஆழியம் திருந்தடி - ஆயிரம் ஆரகளையுடைய சக்கர ரேகை பொருந்திய திருவடி.

4. தாமரை அடக்க - தாமரையின பூவிதழ் கூம்பி மூடிவிட.

5. பூம்பொதி - பூவின கூம்பிய இதழ். கூம்பும் காலத்துத் தன்பால் தங்கிய பெடையை, தாமரைப்பூ கூம்பி மூடிக்கொள்ள, சேவல், அவ்விதழைக் கிழித்துத் தனபெடை பட்ட சிறையை நீக்கி, உடன்கொண்டு சென்றது.

6. அரிக்குரல் - அரித்த ஓசை; மெல்லிய குரல்.

7. இசைப்ப - தெரிவிக்க.

8. குடக்கண் சேதா - வளைந்த கண்களையுடைய செமமையான ஆ.

9. மன்று - ஆநீரைகள் ஊரிடத்தே வந்து சேரும் இடம்.

யாழோர் ¹ மருதத்து இன்நரம்பு உளர,
கோவலர் ² முல்லைக் குழல்மேல் கொள்ள,

³ அமரக மருங்கில் கணவனை இழந்து

⁴ தமரகம் புகூஉம் ஒருமகள் போல

செஞ்ஞாயிறு மறைந்ததனால் தேம்பிய மேனியுடன் அந்திமாலையென்னும் அழகி வந்ததுபோல இருந்தது.

6. சக்கரவாளக் கோட்டம் உரைத்த காதை

இவ்வண்ணம் தோன்றிய மணிமேகலா தெய்வம் சுதமதியையும் மணிமேகலையையும் கண்டது. பின்பு, அத் தெய்வம், சுதமதியைப் பார்த்து, “இங்கே வாடி நிற்கின்ற நீவிர் என்உற்றீர்?” என்று வினவ, சுதமதி உதய குமரன் கூறிய வளைத்தையும் ஒழியாது உரைத்தாள். அப்போது அத் தெய்வம்,

“அரசிளங்குமரன் ஆயிழை தன்மேல்

⁵ தணியா நோக்கம் தவிர்வில னாகி

அறத்தோர் வனம் என்று அகன்றனன் ; ஆயினும்,

⁶ புறத்தோர் வீதியில் பொருந்துதல் ஒழியான் ;

ஆதலால், நீங்கள் பெருந்தெருவிற் செல்வதை விடுத்து, இவ் வவவனத்தைச் சூழ்ந்துள்ள மதிலின் மேற்றிசைச் சிறுவாயில் வழியாகச் சக்கரவாளக் கோட்டத்திற்குச் செல்க. அங்கே இரவுப்போது கழியினும் உங்கட்குச் சிறு தீங்கும் எய்தாது, “என்று சொல்லிற்று, சக்கரவாளக் கோட்டம் என்று தெய்வம் உரைப்பக் கேட்டதும் சுதமதி வியப்புற்று, அதனை நோக்கி, “அக் கோட்டத்தை இங்குள்ளோர் அனைவரும் சுடுகாட்டுக் கோட்டம் என்கின்றனர். என்னை இங்கே

1. மருதத்து இன் நரம்பு உளர - மருதயாழின் இனிய இசையை இசைக்க.

2. முல்லைக் குழல் மேல் கொள்ள - குழல் முல்லைமேற் கொள்ள - குழலிடத்தே முல்லைப்பண்ணைப் பாட.

3. அமரகம் - போர்க்களம்.

4. தமரகம் - தம்மவர்கள் இருக்குமிடம்.

5. தணியா நோக்கம் - நீங்காத காதல்.

6. புறத்தோர் வீதியில் - வெளியே ஏனைமக்கள் செல்லும் தெருவில்.

கொணர்ந்த வஞ்ச விஞ்சையனான மாருதவேகன் இதனைச் சக்கரவாளக் கோட்டம் என்று சொல்லக் கேட்டுளேன்; அதுவேபோல, நீயும் இன்று சொல்லக் கேட்டேன். இதனைச் சுடுகாட்டுக் கோட்டம் என்னாது, நீங்கள் சக்கரவாளக் கோட்டம் என்று சொல்லுவதன் கருத்தென்னை?" என்று வினவினள்.

|மணிமேகலா தெய்வம், அக் கருத்தையுரைக்கப் புகுந்து, “இதனை யாவரும் சுடுகாட்டுக் கோட்டம் என்பது வழுவன்று. இந் நன்காடு, சம்பாபதி என்னும் இந் நகர் தோன்றிய காலத்தே உடன் தோன்றிய முதுகாடே யாகும். இதன்கண்,

- சுடுவோர், இடுவோர், தொடுகுழிப் படுப்போர்,
 1 தாழ்வயின் அடைப்போர், தாழியிற் கவிப்போர்,
 இரவும் பகலும் 2 இளிவுடன் தரியாது
 வருவோர் பெயர்வோர் மாறாச் சும்மையும்,
 எஞ்சியோர் மருங்கின் ஈமம் சாற்றி
 நெஞ்சு நடுக்குறா உம் நெய்த லோசையும்,
 துறவோர் இறந்த 3 தொழுவினிப் பூசலும்,
 பிறவோர் இறந்த அழுவினிப் பூசலும்,
 நீர்முக நரியின் 4 தீவினிக் கூவும்,
 5 சாவோர்ப் பயிரும் கூகையின் குரலும்,
 புலவூண் பொருந்திய 6 குரலின் குரலும்,
 7 ஊண்தலை துற்றிய ஆண்தலைக் குரலும்,
 நல்நீர்ப் 8 புணரி நளி கட லோதையின்
 இன்ன இசையொலி என்றும் நின்றறாது.

-
1. தாழ்வயின் அடைப்போர் - தோண்டிய பள்ளங்களில் புதைப்பவர்.
 2. இளிவுடன் - அருவருப்போடு.
 3. தொழுவினிப்பூசல் - துதி முழக்கம்.
 4. தீவினிக் கூவும் - ஊரையிடும் ஓசையும்.
 5. சாவோர்ப் பயிரும் - இறப்பவரை அழைக்கும். கூகை - பேரார்த்தை.
 6. குரால் - கோட்டான்.
 7. ஊண்தலை துற்றிய ஆண்தலை - தலை மூளையை உணவாக உண்ட ஆண்டலைப் பறவை. ஆண் மகனது தலை போன்ற வடிவமுடையது இப்பறவை; அதனால் இதனை ஆண்டலைப்புள் என்றனர்.
 8. புணரி - அலைகள்.

இன்ன இயல்பிற்றாய் சுடுகாடு இருப்பக் கண்டும், மக்கள் நிலைத் த வாழ்வுடையார்போல் மயங்குகின்றனர்” என்று விரித்துரைக்கத் தொடங்கி, அத் தெய்வம்,

“தவத்துறை மாக்கள், மிகப்பெருஞ் செல்வர்,

1 ஈற்றிளம் பெண்டிர், ஆற்றாப் பாலகர்,
முதியோர் என்னான், இளையோர் என்னான்,
கொடுத்தொழிலாளன் கொன்றான் குவிப்ப, இவ்
அழல்வாய்ச் சுடலை தின்னக் கண்டும்,
கழிபெருஞ் 2 செல்வக் கள்ளாட்டயர்ந்து
மிக்க நல்லறம் விரும்பாது வாழும்
மக்களிற் சிறந்த மடவோ ருண்டோ ?

இது நிற்க, ஒருநாள் இரவு ஒரு பேய்மகன் பெண் பிண மொன் றின் கருந்தலையைக் கையில் ஏந்தி,

புயலோ குழலோ? கயலோ கண்ணோ?
குமிழோ மூக்கோ? இதழோ கவிரோ?
பல்லோ முத்தோ என்னது, இரங்காது,
கண் 3 தொட்டுண்டு 4 கவையடி பெயர்த்துத்
தண்டாக் களிப்பின் ஆடும் கூத்து

ஒன்றை, அவ்வழியே அறியாது சென்ற, சார்ங்கலன் என்னும் பார்ப் பனச் சிறுவன் ஒருவன் கண்டு அஞ்சி நடுநடுங்கி, தன் வீட்டிற்குச் சென்று, தன் தாயிடம் நடந்தது சொல்லி உயிர்விட்டான். அவன் பெற்றோர் மிக்க முதியோராவர். அவருள், அவன் தந்தை கண் ணிழந்தவன். கோதமை யென்னும் அவனது தாய் வயது முதிர்ந்தவள்.

மகன் பிரிவை ஆற்றாத கோதமை, அவன் உடலைச் சுமந்து ஈம்புறங் காட்டின் மதில் வாயிலில் நின்று, சம்பாபதியை நோக்கி

1. ஈற்றிளம் பெண்டிர் - மகவீன்ற இளைய மடந்தையர்.

2. செல்வக் கள்ளாட்டயர்ந்து - செல்வ மிகுதியால் செருக்குற்று மயங்கி வெறுப்பவைகளைச் செய்து.

3. தொட்டு - தோண்டி.

4. கவையடி பெயர்த்து - பிளவுபட்ட அடிகளை இயக்கி. தண்டாக் களிப்பு - குறையாத மகிழ்ச்சி.

முறையிட்டமுதான். அவள் கண்முன் அச் சம்பாபதி தோன்றி, ‘நீ என்னை யழைத்த காரணம் என்னை?’ என்றாள். கோதமை தன் மகன் இறந்து கிடப்பது காட்டி,

‘என் உயிர் கொண்டு இவன் உயிர்தந்தருளில், என்,
கண்ணில் கணவனை இவன் காத்து ஓம்பிடும் ;
இவன் உயிர் தந்து என் உயிர் வாங்கு’

என்று இரந்தாள். அதுகேட்ட சம்பாபதி,

- 1 ‘ஐய முண்டோ, ஆருயிர் போனால்,
செய்வினை மருங்கில் சென்று பிறப்பெய்துதல் ;
ஆங்குது கொணர்ந்துநின் ² ஆர்இடர் நீக்குதல்
ஈங்கு எனக்கு ஆவதொன்றன்று ; நீ இரங்கல்.
கொலை அறமாம் எனும் கொடுந்தொழில் மாக்கள்,
3 அவலப் படிற்றுரை ஆங்குது ; மடவாய் !
உலக மன்னவர்க்கு உயிர்க்கு உயிர் ஈவோர்
இலரோ ; இந்த ஈமப் புறங்காட்டு
அரசர்க்கு அமைந்தன ஆயிரம் கோட்டம்

அதனால், நீ நின் கருத்தை விடுக’ என்றாள். இதனாலும் மனம் தெளியாத கோதமை, ‘தேவர்கள் இத்தகைய வரம் தருவர் என நான்மறை யந்தணர் நவில்வ துண்டு ; அதனால், நீ அருளாவிடின், யான் இப்பொழுதே உயிர்விடுவேன்’ என்று சொல்ல, சம்பாபதி, தெய்வ வகை பலவும் விடாது வரவழைத்து, அவள் முன் நிறுத்தி, ‘நீ கேட்கும் வரத்தை இவர் தரவல்லரோ, காண்’ என்றாள். அத் தெய்வங்கள் அனைத்தும், சம்பாபதி கூறியவாறே, ‘இறந்த உயிரை மீட்டும் தருவித்தல் முடியாது’ என்று சொல்ல, கோதமை தன் மகனைச் சுகொட்டில் இட்டுத் தானும் உயிர் துறந்தாள்.

1. ஆருயிர் போனால் அது செய்த வினைக்கேற்ப வேறே பிறப்பு எய்தும் என்ற பொருளில் ஐயமுண்டோ, என்றது : செத்தநின் மகனது உயிர் வேறு பிறப்பை எய்தியிருக்கும் ; அதனை மீட்டும் தருவிப்பது என்பது முடியாது என்றவாறு.

2. ஆர் இடர் - பொறுப்பதற் கரிதாகிய துன்பம்.

3. அவலப்படிற்றுரை - கேடு விளைவிக்கும் பொய்யம்மொழி.

சம்பாபதி தன் ஆற்றல் தோன்ற
எங்குவாழ் தேவரும் கூடிய இடந்தனில்,
குழ்கடல் வளைஇய ¹ஆழியங் குன்றத்து,
நடுவு நின்ற மேருக் குன்றமும்,
புடையில் நின்ற எழுவகைக் குன்றமும்
²நால்வகை மரபின் மாபெருந் தீவும்,
ஓரீராயிரம் சிற்றிடைத் தீவும்,
பிறவும் ஆங்கதன் இடவகை உரியன,
பெறுமுறை மரபின் அறிவுவரக் காட்டி,
ஆங்குவாழ் உயிர்களும் அவ்வுயிர் இடங்களும்,
பாங்குற ³மண்ணீட்டில் பண்புற வகுத்து
மிக்க மயனால் இழைக்கப்பட்ட
சக்கர வாளக் கோட்டம் ஈங்கு இதுகாண்;
இடுபிணக் கோட்டத்து ⁴எயிற்புற மாதலின்,
சுடுகாட்டுக் கோட்டம் என்றலது உரையார்,

இதுவே இதன் வரலாறு” என அம் மணிமேகலா தெய்வம் கூறி முடித்தது. அதன்பின் சுதமதி உறங்கிவிட்டாள். அத் தெய்வம் மணிமேகலையைத் தன் மந்திரத்தால் மயக்கித் தழுவி யெடுத்துக்கொண்டு வான் வழியாக, தென் திசையில் முப்பது யோசனைத் தொலைவில் கடல் நடுவண் இருந்த மணிபல்லவம் என்னும் ஒரு தீவில் கடற்கரையில் மணற்பரப்பில் அவளைக் கிடத்திவிட்டு நீங்கியது.

7. துயிலெழுப்பிய காதை

மணிமேகலையைக் கைப்பற்ற முடியாது, கையற்றுத் தன் அரண்மனைக்கு மீண்டுவந்த உதயகுமாரன், “இக் கங்குல் கழிந்ததும் அவளை என் கையகப்படுத்துவேன்” என்று எண்ணமிட்டுக் கொண்டு, அன்றிரவு கண்ணுறக்கம் பெறாது, தன் படுக்கையில் புரண்டுகொண்டிருந்தான். அவன் கண்முன்னே மணிமேகலா தெய்வம் தோன்றி, “மன்னவன் மகனே,

1. ஆழியங்குன்றம் - சக்கரவாளகிரி.
2. நால்வகை மாபெருந் தீவுகள், “மஹாதீபம் நான்கு; இவற்றுள் ஒன்று ஜம்புதீபம்” என்பர் புத்த நூலார்.
3. மண்ணீடு - வெண்சுதையால் செய்த வடிவுகள்.
4. எயில் - மதில்.

கோல்நிலை திரிந்திடின, கோள்நிலைதிரியும் ;
கோள்நிலை திரிந்திடின, ¹மாரி வறங்கூரும் ;
மாரிவறங் கூரின், மன்உயிர் இல்லை ;
மன்னுயிர் எல்லாம் மண்ணுள் வேந்தன்
தன்னுயிர் என்னும் தகுதி இன்றாகும்
² தவத்திறம் பூண்டோள் தன்மேல் வைத்த
அவத்திறம் ஒழிக்'

என்று உரைத்துவிட்டு நீங்கி, உவவனம் புகுந்து அங்கே உறங்கிக் கொண்டிருந்த சுதமதியைக் கண்டு அவளது துயிலை நீக்கிற்று. அவள் தெளிந்த காலே, அவள் முன்னே நின்று, “ சுதமதி, அஞ்சேல், யான் மணிமேகலா தெய்வம். இவ்வூரில் நடைபெறும் இந்திரவிழாவைக் காண வந்த யான், என் மந்திரத்தால் மணிமேகலையை மயக்கிக் கொண்டுபோய் மணிபல்லவத்தில் வைத்துள்ளேன். அவள் இன்றைய ஏழாம் நாள், தன் பழம் பிறப்பை அறிந்துகொண்டு இங்கு வருவள். அவளுக்குப் புத்தனது நல்லறத்தைப் பின்பற்றும் நல்லூழ் வந்திருக்கிறது. அவள் இவ்வூரில் தன் உருக்கரந்து உலவியகாலையும் நின் கண்ணுக்குத் தன் உண்மை யுருவை ஒளியாள். இதனை அவள் தாய் மாதவிக்குத் தெரிவிக்க.

திரை ³இரும் பௌவத்துத் தெய்வமொன் றுண்டெனக்
கோவலன் கூறி இக் கொடியிடை தன்னை, என்
⁴நாமம் செய்த நல்நாள் நள்ளிருள்
காமன் ⁵கையறக் ⁶கடுநவை யறுக்கும்
⁷மாபெருந் தவக்கொடி ஈன்றனை என்றே
நனவே போலக் கனவகத்து உரைத்தேன் ;
ஈங்கு இவ்வண்ணம் ஆங்கு அவட்கு உரை ”

1. மாரி வறங்கூரும் - மாரி வறறிவிடும்; மழை இல்லையாய் விடும்.

2. தவத்திறம் பூண்டோள் - தவத்தின் தகுதிகொண்ட மணிமேகலை.

3. இரும்பௌவம் - பெரிய கடல்.

4. நாமம் செய்த நல்நாள் - பெயர் வைத்த நனனாள்.

5. கையற - செயல அற.

6. கடுநவை - பிறவி நோய்.

7. மாபெருந் தவக்கொடி - மிக்க பெரிய தவத்திறம் பூணுதற்குரிய கொடி போலும் மகள்.

என்று சொல்லிவிட்டு மறைந்தேகியது. சுதமதி தான் உறங்கிக் கிடந்த இடத்தினின்றும் எழுந்து சுற்றிமுற்றும் நோக்கினாள். எங்கும் எவ் வயிரும் உறங்கின. இடையிடையே,

1 யாமம் கொள்பவர் ஏத்தொலி யரவமும்,

* * * *

2 நிறையழி யானை நெடுங் கூவிளியும்,

ஊர் காப்பாளர் எறி 3 துடி யோதையும்,

* * * *

புதல்வரைப் பயந்த 4 புனிறுதீர் கயக்கம்

தீர்வினை மகளிர் குளனாடு அரவமும்,

5 வலித்த நெஞ்சின் ஆடவர் இன்றியும்,

6 புலிக்கணத் தன்னோர் பூத சதுக்கத்துக்

கொடித்தேர் வேந்தன் கொற்றம் கொள்களன

இடிக்குரல் முழக்கத்து 7 இடும்பலி யோதையும்

ஈற்றிளம் பெண்டிர், ஆற்றாப் பாலகர்

கடுஞ்சூல் மகளிர் 8 நெடும்புண் உற்றோர்

தம்துயர் கெடுக்கும் மந்திர மாக்கள்

மன்றப் பேய்மகள் வந்து கைக்கொள்க என

நின்றெறி பலியின் நெடுங்குரல் ஓதையும்

பிறவும் எழுந்து இசைத்தன. இவற்றால் உள்ளம் கலங்கி நடுக்கமுற்ற சுதமதி, அவ் வனத்தின் மேற்றிசையில் உள்ள சிறு வழியினாடு, அயல

1. யாமம் கொள்பவர் - நாழிகைக கணக்கெடுப்போர்.

2. நிறையழியானை நெடுங்கூவினி - போகருவரவீன்றிக கட்டுண்டு கிடத்தலால் உணவு கொள்ளாது வருந்தி, பாகர் நிறுத்தும் நிறை கடந்த யானைகள் நெடிதாய இசைக்கும் பிணர்.

3. துடி - பம்பைபோலும் ஒருவகை இசைக்கருவி.

4. புனிறுதீர் மகளிர் - மகவுபெற்று வாலாமை நீங்கும் மகளிர்; கயக் கம் தீர் மகளிர் - மகவுபெற்று வருத்தம் நீங்கும் மகளிர்.

குறிப்பு:—மகவுபெற்ற மகளிர் பத்தாம் நாள் இரவில மகப்பயந்த முதிய மகளிர் புடைகுழச் சென்று மாலையில நீராடல் பண்டையோர் மரபு.

5. வலித்த நெஞ்சின் ஆடவர் - பகைமை யிருத்தலால் அது குறித்த நெஞ்சினையுடைய வீரர்; வலிய பகைவர்கள்.

6. புலிக்கணத்து அன்னோர் - புலிகூட்டம் போன்ற வீரர்கள்.

7. இடும்பலி யோதை - பலியிடும் ஓதை - பலியிடுவோர் செய்யும் பெருமுழக்கம்.

8. நெடும்புண் உற்றோர் - போரில் பெரிய புண்பட்டவர்.

தாகிய சக்கரவாளக் கோட்டத்தை அடைந்தாள். அவ்விடத்தே பலரும்புகுமாறு திறந்தவாயிலையுடைய ¹உலகவறவி இருந்தது. அங்கே சென்ற சுதமதி அதன் ஒருபுடையே இருந்தாள். அவ்விடத்தே நின்ற தூணில் அமைந்திருந்த பாவை யொன்றை உடலாகக்கொண்டு ஒரு தெய்வம், அவளை அழைத்து, “சுதமதி, நீ முன் பிறப்பில் அசோதா நகரத்து அரசனான இரவிவன்மன் மகள். நீ துச்சயன் என்னும் வேந்தற்கு மனைவி. நினக்கு முற்பிறப்பில் வீரை என்பது பெயர். நினக்குத் தமக்கை யொருத்தி யுண்டு. அவள் தாரை எனப்படுவாள். அவள் இறந்தது கேட்டு நீ உயிர்விட்டாய். இப்போது நீ நின் முன் பிறந்தாளாகிய தாரையொடு கூடியிருக்கின்றாய். இன்றைய ஏழாம் நாள் நின் பழம் பிறப்பின் தங்கை இலக்குமி என்பாள் நின் பிறப்பும் தன் பிறப்பும் அறிந்து வருவாள். நீ அஞ்சற்க” என்று சொல்லிற்று. இச் சொற்களால் சுதமதி திகைப்புண்டு அஞ்சி மருண்டிருக்கையில்,

- 2 காவலாளர் கண்துயில் கொள்ள,
தூமென் சேக்கைத் துயில்கண் விழிப்ப,
- 3 வலம்புரிச் சங்கம் வறிது எழுந்தார்ப்ப,
- புலம்புரிச் சங்கம் பொருளொடு முழங்க,
- 4 புகர்முக வாரணம் நெடுங் கூ விளிப்ப,
- பொறிமயிர் வாரணம் குறுங் கூ விளிப்ப,
- 5 பணைநிலப் புரவி பலஎழுந் தாலப்

1. உலக அறவி - எல்லாவகை மக்களும் வந்து தங்குதற்குரிய அறச் சாலை.

2. காவலாளர் கண்துயில்கொள்ள - இரவு முற்றும் காவல்புரிந்த வீரர் விடியலில் கண்ணுறக்கம் கொள்ள.

தூமென்சேக்கைத் துயில்கண் விழிப்ப - தூய மெல்லிய பள்ளியில் துயின்ற ஆடவர் மகளிர் என்ற இருபாலார் கண்களும் விழித்துக்கொள்ள.

3. வலம்புரிச் சங்கம் - வலம்புரி என்னும் சங்கு. வறிது எழுந்து ஆர்ப்ப - வறிதே முழங்க. புலம்புரிச் சங்கம்-புலவர் கூட்டம். பொருளொடு முழங்க - பொருள் நிரம்பிய மொழிகளைச் சொல்லி ஓசை செய்ய.

4. புகர்முக வாரணம் - புள்ளி பொருந்திய பட்டமணிந்த யானை, பொறிமயிர் வாரணம் - பொறிகள் பொருந்திய மயிரிணையுடைய கோழி.

5. பணைநிலப்புரவி - குதிரைப் பந்தியில் நிற்கும் குதிரைகள். ஆல - ஆட.

- 1 பணைநிலைப் புள்ளும் பலளமுந் தால,
- 2 பூம்பொழி லார்கைப் புள்ளொளி சிறப்ப,
பூங்கொடி யார்கைப் புள்ளொளி சிறப்ப,
- 3 கடவுட் பீடிகைப் பூப்பலி கடைகொள,
கலம்பகர் பீடிகைப் பூப்பலி கடைகொள,
- 4 குயிலுவர் கடைதொறும் பண்ணியம் பரந்தெழ
கொடுப்போர் கடைதொறும் பண்ணியம் பரந்தெழ
ஊர்துயில் எடுப்ப, 5 உரவுநீர் அழுவத்துக்
6 கார்இருள் சீத்துக் கதிரவன் முளைத்தலும்,

சுதமதிக்கு அச்சம் நீங்கிற்று. அவன் மயிலென நடந்து மாநகரின் தெருவழியே சென்று மாதவியை யடைந்து நிகழ்ந்தது முற்றும் வழுவின்றிக் கூறினான். மாதவி, அது கேட்டு, மணியிழந்த நாகம்போல் வருத்தம் கொண்டனள்; சுதமதியோ, மணிமேகலையின் பிரிவாற்றாது உயிரிழந்த உடல்போலத் துயர் உழப்பாளாயினள்.

8. மணிபல்லவத்துத் துயருற்ற காதை

மணிமேகலா தெய்வத்தால் தனித்து விடப்பெற்ற மணிமேகலை மணிபல்லவத் தீவின் கடற்கரையில், துயிலெழுந்து சுற்றுமுற்றும் பார்க்கலுற்றாள். தன்னோ டிருந்த சுதமதியையும் அவள் கண்டிலள். அவள் கண்ணெதிரே,

1. பணைநிலைப் புள் - மரக்கிளையில் தங்கும் பறவைகள். ஆல-முழங்க.
2. பூம்பொழில்-பூஞ்சோலைகளில். ஆகை - நிரம்பிய. புள் - பறவைகள். பூங்கொடியார் - பூங்கொடி போலும் மகளிர். கைப்புள் - கையில் அணிந்த வளையங்கள்.
3. கடவுட் பீடிகை - தெய்வங்கட்குரிய பீடங்கள். பூப்பலி - அழகிய படைச்சல்கள். கடைகொள - முற்றுப்பெற.
4. குயிலுவர் கடை - தேற்கருவி வாசிப்போருடைய வீட்டு முற்றம். பண்ணியம் - பண்ணமைந்த இசை.
5. கொடுப்போர்கடை - கொடைவள்ளல வீட்டுமுற்றம். பண்ணியம் - பல பண்டங்கள்.
6. உரவுநீர் அழுவம் - விரிந்த நீர்மிக்க கடல.
7. கார்இருள் சீத்து - மிக்க இருளைக் கெடுத்தது.

- 1 ஞாமல் ஓங்கிய 2 தாழ்கண் அசும்பின்
 ஆம்பலும் குவளையும் தாம்புணர்ந்து மயங்கி,
 வண்டுண மலர்ந்த 3 குண்டுநீர் இலஞ்சி
 4 முடக்கால் புன்னையும் மடற்பூந் தாழையும்
 5 வெயில் வரவு ஒழித்த பயில்பூம் பந்தர்

தோன்றிற்று. அங்கே தோன்றிய அனைத்தும் அவட்குப் புதுமையாகவே தோன்றின. சிறிது காலத்தே விடியலின் வெள்ளிருள் நீங்க, ஞாயிறு கிழக்கே எழுந்தது. மணிமேகலை, அவ்விடத்தை வியந்து நோக்கி,

“ உவவன மருங்கினில் ஓரிடம் கொல்து !
 சுதமதி! ஒளித்தாய்; துயரம் செய்தனை;
 நனவோ, கனவோ என்பதை அறியேன்;
 மனம் 6 நடுக் குறா உம்; மாற்றம் தாராய்,
 வல்துருள் கழிந்தது; மாதவி மயங்கும்;
 7 எவ்வளை வாராய்; விட்டகன் றனையோ ?
 8 விஞ்சையில் தோன்றிய விளங்கிழை மடவாள்,
 வஞ்சம் செய்தனள் கொல்லோ! அறியேன்
 ஒருதனி அஞ்சுவென், திருவே வா ”

எனச் சொல்லிக்கொண்டு, சுதமதியைத் தேடித் திரியலானாள். நீர்த் துறைகள், மணற் குன்றங்கள், பெரும் பொழில்கள் ஆகிய இவ்விடந் தோறும் தேடினாள். எங்கும் அவளைக் காணாமையால், மணிமேகலை பெரிதும் அச்சமும் அவலமும் கொண்டு,

9 குரல்தலைக் கூந்தல் குலைந்து பின்வீழ
 அரற்றினள் கூஉய் அழுதனள் ஏங்கி

1. ஞாமல் - ஒருவகைக் கொன்றை; புலிநகக்கொன்றை.
2. தாழ்கண் அசும்பு - ஆழ்ந்த நீர்நிலைச் சேற்றில.
3. குண்டுநீர் இலஞ்சி - ஆழமான நீரையுடைய பொய்கைக் கரை.
4. முடக்கால் புன்னை - வளைந்த அடிமரத்தையுடைய புன்னை.
5. வெயில் வரவு ஒழித்த-வெயில் நுழையாதபடி நெருங்கத் தழைத்த.
6. நடுக்குறா உம் - நடுக்கம் கொள்ளும்.
7. எவ்வளை - விளங்குகின்ற வளையினையுடையவளே.
8. விஞ்சையில் தோன்றிய - வித்தையால் தோன்றின.
9. குரல்தலைக் கூந்தல் - பூங்கொத்துக்களைச் சூடிய கூந்தல்.

1வீழ்துயர் எய்திய 2விழுமக் கிளவியின்,
தாழ்துயர் உறுவோள் 3தந்தையை உள்ளி
4எம்இதிற்படுத்தும் 4வெவ்வினை உருப்பக்
5கோற்றொடி மாதரொடு வேற்றுநா டடைந்து
வைவாள் 6உழந்த மணிப்பூண் அகலத்து
ஐயாவோ” என்று

அழலாளுள். அவ்வாறு அழுபவன் முன்னர், புத்தனாகிய பெருந்தவ
முனிவன் இருந்து அறம் உரைக்கும் தரும பீடிகையொன்று தோன்
றுவதாயிற்று. இஃது,

அறவோற்கு அமைந்த ஆசனமென்றே
7 நறுமலர் அல்லது பிறமரம் சொரியாது;
பறவையும் முதிர்சிறை பாங்குசென்று அதிராது;
தேவர்கோன் இட்ட மாமணிப் பீடிகை,
8பிறப்பு விளங்கு அவிரொளி அறத்தகை ஆசனம்

ஒரு காலத்தே, நாகவேந்தர் இருவர் இப் பீடிகையைக் கண்டு,
ஒவ்வொருவரும் தமக்கே உரியதெனக் கருதிக்கொண்டு எடுக்கலுற்று
ஆற்றாராயினர். ஆயினும், அதன்பாற் கொண்ட ஆசையால் இருவ
ரும் ஒருவரோடொருவர் பெருந்தானையுடன் நெருங்கிப் போர் செய்
தனர். அதுபோத்து, அவர்முன் புத்தர்பெருமான்தோன்றி, 9“இருஞ்
செரு ஒழிமின்; ஈது எமது,” என்றுசொல்லி, அதன்மீது இருந்து
அறங் கூறினன். இது புத்த பீடிகையின் வரலாறு.

-
1. வீழ்துயர் - மிக்க துயரம்.
 2. விழுமக்கிளவி - துயரத்தைப் புலப்படுக்கும் சொல்.
 3. தந்தை - கோவலன்.
 4. வெவ்வினை உருப்ப - தீவினை வருத்த.
 5. கோற்றொடி மாதர் - திரண்டவளை யணிந்த காதலியாகிய கண்ணகி
 6. உழந்த - வெட்டுண்டு வருந்திய.
 7. நறுமலர் அல்லது மரம் பிறசொரியாது - நறிய பூக்களைத் தவிர,
ஏனை எவற்றையும் மரங்கள் உதிர்ப்பதில்லை.
 8. பிறப்பு விளங்கு அவிரொளி - அறத்தகை ஆசனம்-அறவோர் காண்
பார்க்குப் பழம்பிறப்பு விளங்குதற்கு ஏதுவாகிய ஒளி பொருந்திய வீற்
றிருக்கும் அழகுடைய ஆசனம்.
 9. இருஞ்செரு - மிக்க போர்.

9. பீடிகை கண்டு பிறப்பு உணர்ந்த காதை

இவ்வண்ணம் தோன்றிய புத்த பீடிகையைக் கண்டதும் மணிமேகலை தன்னைமறந்து, அதன் அருகேசென்று, தலைமேற் கைகுவித்து உவகையாற் கண்ணீர் சொரிந்து, வணங்கி அதனை மும்முறை வலம் வந்து வழிபட்டு நின்றாள். அந்நிலையே அவட்கும் பழம் பிறப்பின் செய்திகள் நினைவிற்கு வந்தன. உடனே, அவள்,

1 “தொழுதகை மாதவ, 2 துணிபொருள் உணர்ந்தோய்!

3 காயங் கரையில்நீ உரைத்ததை யெல்லாம்,

4 வாயே ஆகுதல் மயக்கற உணர்ந்தேன்.

காந்தார நாட்டுப் பூருவதேய மன்னனை மத்திபதி என்னும் அரசன் தன்னாட்டிற்கு நிகழவிருந்த பெருந்தீங்கினைப் பிரமதருமன் என்னும் முனிவனால் உணர்ந்து, தன்னாட்டு மக்களுடன் இடவயம் என்னும் தன் நகரின் நீங்கி, அவந்தி நோக்கிச் சென்று கொண்டிருந்தான். ஒருகால் அவன் காயங்கரை என்னும் யாற்றின் கரையில் பாடியமைத்துத் தங்கியிருக்கையில், அம் முனிவன் கூறியவாறே நாடு நிலநடுக்கத்தால் கெட்டழியக் கேட்டறிந்து வருந்தினன். அப்போழ்து அம்முனிவன் மீண்டும் வந்து அவ்வரசனுக்கும், குடிமக்கட்கும் நல்லறம் உரைத்தனன். அந்நாளில்,

அரவக் கடலொலி அசோதரம், ஆளும்

இரவி வன்மன் ஒருபெருந் தேவி,

6 அலத்தகச் சீறடி அமுதபதி வயிற்று

இலக்குமி என்னும் பெயர்பெற்றுப் பிறந்தேன்.”

1. “தொழுதகை மாதவ” — இது முதல் மணிமேகலை முன்னிப் பிறவியில் தன் முன்தோன்றி நல்லவை கூறிய பிரமதருமன் என்னும் முனிவனை அப் பீடிகையில் எதிர்பெய்து கொண்டு கூறுகின்றாள். தொழுதகை மாதவ - யாவரும் தொழத்தக்க பெரிய தவத்தையுடைய பிரமதரும முனிவ.

2. துணிபொருள் - மெய்ப்பொருள்.

3. காயங்கரை - ஒரு யாறு.

4. வாய் - உண்மை.

5. நிலநடுக்கம் - பூகம்பம்.

6. அலத்தகச்சீறடி அமுதபதி - செம்பஞ்சியூட்டிய சிறிய அடிகளையுடைய அமுதபதி என்க.

- அத்திபதியெனும் அரசன் பெருந்தேவி
 சித்திபுரம் ஆளும் சீதரன் திருமகள்,
 நீலபதி யெனும் நேரிழை வயிற்றில்,
 காலை ஞாயிற்றுக் கதிர்போல் தோன்றிய
 இராகுலன் ¹ தனக்குப் புக்கேன் ; அவனெடு
² பராவரு மரபின் நின் பாதம் பணிதலும்
 எட்டிரு நாளில் இவ்விராகுலன் தன்னைத்
³ திட்டிவிடம் உணும் ; செல்உயிர் போனால்,
 தீயழல் அவனெடு சேயிழை மூழ்குவை ;
⁴ ஏது நிகழ்ச்சி ஈங்கின்று ; ஆதலின்,
⁵ கவேர கன்னிப் பெயரொடு விளங்கிய
⁶ தவாக்களி மூதூர்ச் சென்று பிறப்பெய்துதி ;
 அணியிழை, நினக்கு ஓர் ⁷ அருந்துயர் வரும்நாள்,
 மணிமேகலா தெய்வம் வந்து தோன்றி,
 அன்று அப்பதியில் ஆரிருள் எடுத்துத்
 தென்திசை மருங்கில்ஓர் தீவிடை வைத்தலும்,
⁸ வேக வெந்திறல் நாகநாட் டரசர்
⁹ சினமாசு ஒழித்து ¹⁰ மனமாசு தீர்த்து ஆங்கு
¹¹ அறச்செவி திறந்து ¹² மறச்செவி அடைத்துப்

-
1. தனக்குபுக்கேன - தனக்கு மனைவியாயினேன்.
 2. பராவரும் மரபு - வழிபடும் முறைமை.
 3. திட்டிவிடம் - கண்ணிலவிடம் உடையதொரு பாம்பு.
 4. ஏது நிகழ்ச்சி ஈங்கு இன்று - ஞானம்பிறத்தற்குரிய தகுதி இப்பிறப்
 பில் இல்லை.
 5. கவேரகன்னி - காவிரி.
 6. தவாக்களிமூதூர் - கெடாத செல்வக் களிப்பினைமுடைய பழைய
 ஐராகிய காவிரிப்பூம்பட்டினம்.
 7. அருந்துயர் - உதயகுமரனால் மணிமேகலைக் குண்டாவது பேரன்
 றிருக்கும் துன்பம்.
 8. வேகவெந்திறல் - சினமும் மிக்க திறவுமுடைய.
 9. சினமாசு - சினமாகிய சூற்றம்.
 10. மனமாசு - மனவழுக்காகிய காமமும் மயக்கமுங்.
 11. அறச்செவி - அறத்தைக் கேட்டற் குரியகாது.
 12. மறச்செவி - பாவத்தைக் கேட்கும் காது.

1 பிறவிப்பிணி மருத்துவன் இருந்தறம் உரைக்கும்

2 திருந்தொளி யாசனம் சென்று கை தொழுதி ;

அன்றைப் பகலே உன்பிறப் புணர்ந்திங்கு

இன்று யான் உரைத்த உரைதெளிவாய் என

உரைத்தனை; அதுகேட்டு, என் காதலன் பிறப்பும் காட்டாயோ என்று வேண்டினேன். அதுபோது, அத் தீவிடை நினைக்கொண்டு சென்ற தெய்வம் தோன்றி, அவனைக்காட்டி, ‘இவனை நின் கணவன்’ என்று சொல்லுமென்று மொழிந்தனை. அத் தெய்வம் இன்னும் வந்திலதே” என்று உரைத்து நின்று அழுதாள்.

10. மந்திரம் கொடுத்த காதை

மணிமேகலை தன் பழம் பிறப்புணர்ந்து நிற்கையில், அவளை அத் தீவில் விட்டுச்சென்ற மணிமேகலை தெய்வம், அப் புத்த பீடிகையைப் புத்தனாகவே கருதி,

உயிர்க ளெல்லாம் ³ உணர்வு பாழாகிப்

பொருள்வழங்கு ⁴ செவித்துளை தூர்ந்து அறிவிழந்த

⁵ வறந்தலை உலகத்து ⁶ அறம்பாடு சிறக்கச்

⁷ சுடர்வழக்கற்றுத் தடுமாறு காலையோர்

இளவள ஞாயிறு தோன்றியது என்ன,

நீயோ தோன்றினை ; நின்அடி பணிந்தேன் ;

நீயே ஆகி, நிற்கு அமைந்த இவ்வாசனம்

⁸ நாமிசை வைத்தேன் ; தலைமிசைக் கொண்டேன்,

என்று சொல்லி வணங்கி நின்றாள். அவளைக் கண்டதும், மணிமேகலை, அவள் அடியிற் பணிந்து, “நிந்திருவருளால் என் பழம்

1. பிறவிப்பிணி மருத்துவன் - பிறவி நோய்க்கு மருந்தாகிய ஞான மளிக்கும் புத்தன்.

2. திருந்தொளி ஆசனம் - அழகிய ஒளி விளங்கும் பீடிகை.

3. உணர்வு பாழாகி - அறிவு கெட்டு.

4. செவித்துளை - செவியில் நற்பொருளைக் கேட்கும் திறம்.

5. வறந்தலையுலகம் - வறுமையுற்ற உலகில் (அறிவு வறுமை).

6. அறம் பாடுசிறக்க - அறம் தோன்றி விளங்க.

7. சுடர்வழக்கு அற்று தடுமாறுகாலை - வெயிலவன் தோன்றுவதின்றி எப்போதும் இருளேயாகி யாவும் மயங்கும் காலத்து.

8. நாமிசை வைத்தேன் - நாவால் பரவுகின்றேன்.

பிறப்பை உணர்ந்தேன் ; என் பெருங் கணவன் யாங்கு உளன் ?” என்று கேட்டனன். மணிமேகலா தெய்வம், அவட்கு அவளது வரலாறு கூறத்தொடங்கி, “ நீ முற்பிறப்பில் இலக்குமி யென்னும் பெயருடனிருந்தாய். நினக்குக் கணவன் இராகுலன் என்பவன். ஒரு கால் அவன் நின்னொடுகூடி ஒரு பொழிலிடத்தே தங்கியிருக்கையில், அவனோடு நீ ஊடினை. அவன் நின்னைப் புலவி தீர்த்தற்கு அடிவீழ்ந்து வணங்கினன். அப்போழ்தில், சாது சக்கரன் என்னும் முனிவன் வான் வழியாக வந்து நிற்க, அவனைக் கண்டு நீ வணங்கினை ; இராகுலன் உண்மையுணராது நின்னை வெகுண்டான். அவனுக்கு நீ முனிவனதுசிறப்புக் கூறி வணங்குவித்தனை. பின்பு அம் முனிவனை மீட்டும் வணங்கி,

அமர,கேள் : 1 நின் தமர் அலம் ஆயினும்
அந்திந்தண்ணீர் அமுதொடு கொணர்கேள் ;
உண்டி ; யாம் 2 உன் குறிப்பினம்

என்று உரைத்து உணவு கொடுத்து ஒம்பினை ; அன்று நீ செய்த அறவினை நின்னைப் பிரியாது நின் பிறப்பை அறுப்பதற்குத் துணையாயிற்று.

உவவன மருங்கில் உன்பால் தோன்றிய
உதயகுமரன் அவன், உன் இராகுலன் ;
ஆங்கு அவன் அன்றியும் அவன்பால் உள்ள
3 நீங்காத் தன்மை நினக்கும் உண்டாகலின்,
4 கந்த சாலியின் கழிபெரு வித்துவர்
5 வெந்துகு வெண்களர் 6 வீழ்வது போன்ம் என

1. நின் தமர் அலம் - யாம் உனக்குச் சிறந்த அன்புடையவர்களல்லேம்.
2. உன் குறிப்பினம் - உன் குறிப்பின்படியே நினது ஹுகுவேம்.
3. நீங்காத் தன்மை - எப்போதும் நனைத்துக் கொண்டிருக்கும் தன்மை.

4. கந்தசாலி - மிக்க மணமுள்ள ஒருவகை நெல்.
5. வெந்துகு வெண்களர் - வெந்துகரிந்து உதிரும் வெண்மையான களர்நிலம்.

6. வீழ்வதுபோன்ம் - விதைக்கப்படுவது போலும் ; நீ உதயகுமரனைச் சேர்வது, கந்தசாலியின் விதையைக் களர்நிலத்தே விதைப்பது போலப் பயனற்றுப்போம்.

அறத்தின்வித்து ஆங்கு ஆகிய உன்னை ஓர்

¹ திறப்படற்கு ஏதுவாச் சேயிழை ! செய்தேன்;

இன்னும் கேள் : நினக்கு முன் பிறந்த தாரை, வீரை என்ற இரு மடந்தையரும் தத்தம் கணவன்மாருடன் கங்கைப்பேர்யாற்றங் கரையில் விளையாடிக்கொண்டிருக்கையில், அறவணவடிகள் வந்து சேர்ந்தனர். அவரை இம் மடந்தையர் வணங்கி வழிபட்டனர். அவர்கட்கு, அடிகள், “ மங்கைமீர், யான் புத்தன் இருந்து அறம் உரைத்த குன்றின் அருகில் உள்ள பாதபங்கய மலையைத் தொழுது வலம்கொள்ள வந்தேன் ; நீவிரும் சென்று வழிபடுமின் ” என்று உரைத்தேகினர். அவரும் அவ்வாறே செய்து இப் பிறப்பில் மாதலியும் சுதமதியுமாயினர்,” என்று இவ்வாறு கூறிய அத் தெய்வம் மேலும் கூறத்தொடங்கி,

² “ அறிபிறப் புற்றனை, ³ அறம்பா டறிந்தனை ;

⁴ பிறவறம் உரைப்போர் பெற்றியும் கேட்குவை ;
பல்வேறு சமயப் ⁵ படிற்றுரை எல்லாம்

⁶ அல்லியங் கோதை கேட்கும் அந்நாள்,
இனையள், வனையோள் என்று உனக்கு யாவரும்
வினைபொருள் உரையார் ; வேற்றுரு எய்தவும்

⁷ அந்தரம் திரியவும் ஆக்கும் ⁸ இவ்வருந்திறல்
மந்திரம்கொள்க ” என வாய்மையின் ஓத்,

முடிவில், “ புத்தனருளிய திருவறம் எய்துதல் ஒருதலை ” இனி, நீ இப் புத்த பீடிகையை வணங்கி நின் ஊர்க்குச் செல்க ” என்று மொழிந்து அந்தரத்தே செல்லத் தொடங்கிற்று.

அத் தெய்வம் சிறிது தொலைவு சென்று, சட்டெனத் திரும்பி வந்து, “ நினக்கு ஒன்று சொல்ல மறந்தேன், கேள்,” என்று சொல்லி,

1. திறப்படற்கு ஏதுவா - நல்ல நெறியிற் செலவதற்கு ஏதுவாக.

2. அறிபிறப்பு - அறிதற்கு வேண்டியவற்றை அறியும் பிறப்பை.

3. அறம்பாடு - அறத்தின் தோற்றம்.

4. பிறவறம் உரைப்போர் பெற்றி - பிறசமய வாதிகளின் சமய அறங்கள்.

5. படிற்றுரை - பொய்யுரை.

6. அல்லியங்கோதை - மணிமேகலையே.

7. அந்தரம் - வானம்.

8. அருந்திறல் - மிக்க வன்மை.

சிறந்த ¹ கொள்கைச் சேயிழை, கேளாய்:

மக்கள் யாக்கை ² உணவின் பிண்டம் ;

இப்பெரும் மந்திரம் இரும்பசி அறுக்கும்

என்று ஒரு மந்திரத்தை வழங்கி, விசம்பு வழியாக மேற் செல்வதாயிற்று.

11. பாத்திரம் பெற்ற காதை

மணிமேகலா தெய்வம் நீங்கிய பின் மணிமேகலை எழுந்து மணி பல்லவத்துள் செறியத் தோன்றிய வெண்மணற் குன்றுகள், விரிபூஞ்சோலைகள் முதலிய காட்சிக்கு இனிய இடங்களைக் கண்டுவந்தனள். இவ்வாறு ஒரு காவதத் தொலைவு இவள் திரிந்துவருகையில், அவளெதிரே தீவதிலகை என்பவன் தெய்வக் கோலத்துடன் தோன்றினள். தீவதிலகை மணிமேகலையின் தனிமைகண்டு, ³“இலங்கு தொடி நல்லாய், நீ யார்?” என்று வினவினள். அவட்கு மணிமேகலை,

எப்பிறப் பகத்துள் யார் நீ என்றது ?

⁴ பொற்கொடி யன்னாய், பொருந்திக் கேளாய்:

போய பிறவியில் ⁵ பூமியங் கிழவன்

இராகுலன் மனையான்; இலக்குமி ⁶ என்பேன் ;

⁷ ஆய பிறவியில் ஆடலங் கணிகை

மாதவி ஈன்ற மணிமேகலை யான் ;

என் பெயர்த் தெய்வம் ஈங்கு எனைக் கொணர, இம்

⁸ மன்பெரும் பீடிகை என்பிறப் புணர்ந்தேன் ;

ஈங்கு என்வரவு இது ; ஈங்கு எய்திய பயன் இது,

என்று தன் வரலாறுகூறி, அத் தீவதிலகையின் வரலாற்றை வினவினள். அதுகேட்ட தீவதிலகை, “இத்தீவிற்கு அயலே இரத்தினத்

1. கொள்கை - ஒழுக்கம்; வீரதழுமாம்.

2. உணவின் பிண்டம் - உணவிலாகிய தசைப்பிண்டம்.

3. இலங்கு தொடி - விளங்குகின்ற வளையினையணிந்த.

4. பொற்கொடி - காமவல்லிக்கொடி.

5. பூமியங்கிழவன் - அரசன்.

6. என்பேன் - என்று பெயர் கூறப்படுவேன்.

7. ஆய பிறவியில் - இப்போது ஆகிய இப் பிறப்பில்.

8. மன்பெரும் பீடிகை - மிக்க பெருமையான பாத பீடிகையால்.

தீவு என்பதொன்றுண்டு, அதன்கண் சமந்தம் என்னும் மலையொன்று
யுளது. அதன் உச்சியில் புத்தர் பெருமானது திருவடி அமைந்திருக்கி
றது. அதனைத் தொழுது வலங்கொண்டு வந்த யான், இங்குள்ள
புத்த பீடிகைக்கு வந்தேன். என்னை இந்திரன் இங்கே இருந்தி இத்
னைக் காவல்புரிந்து வருமாறு கட்டளையிட்டான். யானும் அது முதல்
இங்கே இதனைக் காத்துவருகின்றேன் ; என் பெயர் தீவதிலகை என்
பது ” என்றான்.

தீவதிலகையின் வரலாறுகேட்ட மணிமேகலை மனம் மகிழ்
கையில், அத் தீவதிலகை மேலும் கூறலுற்றுப், “ புத்தர் பெருமான
உரைத்த நல்லறத்தை யணர்ந்து, அவன் வழங்கிய நோன்பினை மேற்
கொண்டவர் இப் பீடிகையைக் கண்டு தொழுது தம் பண்டைப்
பிறப்பை அறிந்து கொள்வர்,” என்று உரைத்தான். அதன் பின், இப்
பீடிகையின் முன்னே கோமுகியென்னும் நீர்நிலை யொன்று உளது.
அதன்கண், ஆண்டுதோறும் வைகாசித் திங்கள் பதினான்காம் நாளா
கிய விசாகத்தன்று, அமுதசுரபி என்னும் உண்கலமொன்று தோன்
றுவதுண்டு. இந்நாள் அந்நாளாகும். நீ செல்வாயாயின், அக் கலம்
நின்கையிடத்தேவந்து பொருந்தும், அது முன்னொளில் ஆபத்திரன்
கையில் இருந்தது.

ஆங்கு அதிற் பெய்த ¹ஆருயிர் மருந்து
வாங்குநர் கையகம் வருத்துத லல்லது,
தான் ²தொலைவில்லாத் தகைமையதாகும் ;
நறுமலர்க் கோதை ! நின் ³ஊராங்கண்
அறவணன் தன்பால் கேட்குவை இதன்திறம்

என்று மொழிந்தான். மணிமேகலையும் உடனே எழுந்துசென்று
பாத பீடிகையைத்தொழுது வலங்கொண்டு, கோமுகியையும் அவ்
வாறே வணங்கித்தொழுது நின்றான். சிறிது போழ்தில், தீவதிலகை
மொழிந்த வண்ணமே, அமுத சுரபியென்னும் உண்கலம் தோன்றி,
அவன் கையகத்தேவந்து பொருந்திற்று.

1. ஆருயிர் மருந்து - சோறு. 2. தொலைவு - குறைதல்.

3. ஊர் ஆங்கண் - ஊரிடத்தே.

பாத்திரம் பெற்ற பைந்தொடி மடவாள்

- 1 மாத்திரை யின்றி மனமகிழ் வெய்தி,
- 2 மாரணை வெல்லும் வீர, நின்னடி,
- 3 தீநெறிக் கடும்பகை கடிந்தோய், நின்னடி,
பிறர்க்கு அறம் முயலும் பெரியோய், நின்னடி,
- 4 துறக்கம் வேண்டாத் தொல்லோய், நின்னடி,
- 5 எண் பிறக்கொழிய இறந்தோய், நின்னடி,
- 6 கண் பிறர்க்கு அளிக்கும் கண்ணோய், நின்னடி,
தீமொழிக் கடைத்த செவியோய், நின்னடி,
- 7 வாய்மொழி சிறந்த நாவோய், நின்னடி.
- 8 நரகர் துயர்கெட நடப்போய், நின்னடி
- 9 உரகர் துயரம் ஒழிப்போய், நின்னடி
வணங்குத லல்லது வாழ்த்தல், என் நாவிற்கு
அடங்காது

என்று இவ்வாறு மணிமேகலை பரவினாள். தீவதிலகையும் அப் பாத
பீடிகையைப் பணிந்து போற்றி, மணிமேகலைக்கு அவ்வுண்கலத்தின்
உயர்வு சொல்லத் தொடங்கி,

1. மாத்திரை - அளவு.
2. மாரன் - அறத்திற்குமாறான ஆசைகளை மனத்தில எழுப்பும் ஒரு
தேவன். இவன் மன்மதன் அல்லன்.
3. தீநெறிக் கடும்பகை - பாவ வழிகளாகிய மிகக் பகை. பாவநெறி
ஒருவனைப் பகைவனா போலத் துன்பத்துக்குள்ளாக்குதலின் " கடும்பகை "
யென்றார்.
4. அழிவில்லாத நிருவாணத்தை விரும்புதலால், அழியும் இயல்பின
தான துறக்கம் வேண்டப்படாதாயிற்று.
5. எண்பிறககு ஒழிய இறந்தோய் - மாநதா எண்ணமுடியாத உயர்
நிலை யடைந்தோய். பிறககு ஒழிய - பிற்பட.
6. கண் - ஞானக்கண். கண்ணோய் - ஞானியே. இந்திரனுக்குக் கண்
ணிரண்டும் கொடுத்த வரலாறு உண்மையின், கண்ணைக் கொடுத்தோய்
என்றமாம்.
7. வாய்மொழி - மெய்ம்மை.
8. நரகர் துயர் - நரகர் என்பவர்க்குற்ற துன்பம்.
9. உரகர் - நாகர். இவர் பண்டையில் பாம்பு வணக்கம்புரிந்த ஆரியர்
கூட்டத்து ஒரு பிரிவினர் என்றும் கூறுப.

“ குடிப்பிறப் பழிக்கும், ¹விழுப்பம் கொல்லும்,
பிடித்த கல்விப் பெரும்புணை ²விடுஉம்,
நாண் அணி களையும், ஆண்எழில் சிதைக்கும்,
பூண்முலை மாதரொடு ³புறங்கடை நிறுத்தும்
பசிப்பிணி என்னும் பாவி ; அது தீர்த்தோர்,
⁴ இசைச் சொல் அளவைக்கு என்னா நிமிராத ”

என்று சொன்னான். பின்பு, ஒருகாலத்தே பெரு வறம் உலகில் தோன்றி, வருத்த, எவ்வுயிரும் பசிப்பிணியால் பெருந்துயர் உழப்ப, கோசிக முனிவன், பசிமிகுதியால் நாயூனைத் தின்ன முயன்று, அதனைப்பெற்று, முறைமைப்படி தொடக்கத்தே இந்திரனுக்குப் படைத்துப் பின் தான் உண்ணலுற்றான். உடனே இந்திரன் தோன்றி மழைவளம் சுரந்தான். அதன் பின்பே உலகில் வசியும் வளமும் பெருகின. அத் தேவனும் நல்ல சிறப்பைப் பெற்றான்.

⁵ ஆற்றுநர்க்கு அளிப்போர், ⁶ அறவிலை பகர்வோர்,
⁷ ஆற்றா மாக்கள் அரும்பசி களைவோர்,
மேற்றே உலகில் ⁸ மெய்ந்நெறி வாழ்க்கை;
⁹ மண்திணி ஞாலத்து வாழ்வோர்க் கெல்லாம்,
உண்டி கொடுத்தோர் உயிர்கொடுத்தோரே,

இவ்வாறு தீவதிலகை பசித்தோர்க்கு உணவு நல்கும் அறத்துறை வின் பாங்கினை உரைக்க, மணிமேகலை, “ முற்பிறப்பில், யான் சாது சக்கர முனிவனுக்கு உணவூட்டிய அறப்பயனால் இப் பிறப்பில் இச் சாரியினையடைவேனெயினேன். நிற்க, இந் நாவலந்தீவில் வெயிலென முனியாது புயலென மடியாது பசி நோயால் வருந்தி, பிறர் பிறர்

1. விழுப்பம் - பெருமை.
2. விடுஉம் - நீக்கும்.
3. புறங்கடை - வாயிற்புறத்தே.
4. இசை - புகழ்.
5. ஆற்றுநர்க்கு அளிப்போர் - பிறர் செய்யும் மிகையினைப் பொறுக்கும் வன்மையாகிய செல்வர்க்கு உதவி செய்பவர.
6. அறவிலை பகர்வோர் - பயன் நோக்கி உதவி செய்பவராவர்.
7. ஆற்றா மாக்கள் - மிக்க வறியர்.
8. மெய்ந்நெறி வாழ்க்கை - மெய்யாகிய அறநெறிக்கட் செலுத்தப்படும் வாழ்க்கை.
9. மண்திணி ஞாலத்து - அணுக்கள் செறிந்த நிலவுலகத்தில்.

இல்லந்தோறும் சென்று இரப்போர் பலர் உளர். அவர்க்கு உணவு தந்து அவர் முகம் குளிர்வதைக் காண வேட்கின்றேன்” என்று உரைத் தாள். அவட்கு அத் தீவதிலகையும், “ அன்னாய், இச் சுரபிதானும், அருள் மிகவுடைப சிறந்தோர்க்கல்லது, செவ்வனம் உணவு சுரவாது; இஃது அதன் இயல்பு; இதனை முன்பே சொல்லமறந்தேன்” என்றாள்.

சிறிது இவ்வாறு பேசியிருந்தபின் மணிமேகலை தீவதிலகைபால் விடை பெற்றுக்கொண்டு, புத்த பீடிகையை வலம் வந்து வணங்கி, காவிரிப்பூம் பட்டினத்திற்கு வான்வழியாக வந்து சேர்ந்தனள். இவள் வருதற்குள், நாட்கள் ஏழு சென்றன. “ மணிமேகலை தெய்வம் உரைத்தவாறு இன்னும் மணிமேகலை வந்திலனே ” என்று மாதவியும் சுதமதியும் மனம் மயங்கியிருந்தனர். சடேரென மணிமேகலை அவர் முன்னே வந்து தோன்றி நின்றனள். அவ்விருவரும் அவளைத் தழுவி மகிழ்ச்சி மிக்கனர். அவர்கட்கு மணிமேகலை, நிகழ்ந்தது முற்றும் கூறி, அவர்தம் பழம் பிறப்பையும் எடுத்தோதலுற்று,

இரவி வன்மன் ஒரு பெருமகளே,

- 1 துரகத் தாணைத் துச்சயன் தேவி,
அமுதபதி வயிற்று ²அரிதின் தோன்றித்
- 3 தவ்வைய ராகிய தாரையும் வீரையும்
- 4 அவ்வைய ராயினீர் நும்மடி தொழுதேன்;
வாய்வதாக மானிட யாக்கையின்
தீவினை யறுக்கும் செய்தவம் நுமக்கு ஈங்கு
அறவண வடிகள் தம்பால் ⁵பெறுமின்
செறிதொடி நல்லீர் உம்பிறப்பு ஈங்கில்து

என்று சொல்லிவிட்டு, “ இஃதோ, என் கையிலுள்ள அமுத சுரபி பண்டு ஆபுத்திரன் கையகத்திருந்ததாகும்; இதனை நீவிரும் தொழுமின் ” என்று மொழிந்தாள். அவர்களும் அவ்வண்ணமே செய்தனர். பிறகு மூவரும் அறவணவடிகளைக் கண்டு வணங்கற்குச் சென்றனர்.

1. துரகததாணை - குதிரைப்படை.
2. அரிதின் தோன்றி - அருமையாகப் பிறந்து.
3. தவ்வையர் - தமக்கையர்.
4. அவ்வையர் - தாய்மார்.
5. பெறுமின் - அறிந்துகொண்மின்.

12. அறவணர்த் தொழுத காதை

மணிபல்லவத்திலிருந்து திரும்பிவந்து காவிரிப்பூம்பட்டினத்தை யடைந்த மணிமேகலை, “அறவணவடிகள் எங்கே உளர்?” என்று வினவிச்சென்று அவரை அடைந்தனர். அவர் நரைத்து முதிர்ந்த யாக்கையுடையர்; 1 நடுங்காத நாலினையுடையர். அறம் உரைக்கும் அவ்வடிகளாரைக் கண்ட மணிமேகலை அவரை வலம்வந்து வணங்கித் தொழுது நின்று, தான் சுதமதியுடன் மலர்வனம் புகுந்தது, உதய குமரன் தன்னை நோக்கி வந்தது என்பன முதலாக, மணிபல்லவத்திற் புத்த பீடிகையைக் கண்டு பழம் பிறப்புணர்ந்தது, அமுத சுரப்பெற்றது ஈறாக நிகழ்ந்தவை அனைத்தையும் ஒன்றும் விடாது உரைத்தான்.

இவற்றைக் கேட்டதும் அறவணவடிகள் மிக்க மகிழ்ச்சிகொண்டு “பொற்றொடி மாதராய், 2 நற்றிறம் சிறக்க” என வாழ்த்தி, மணிமேகலைக்குப் பழம் பிறப்பின் வரலாற்றைப் பற்றித் தானும் சில சொல்லல் தொடங்கினர். “யான் ஆதி முதல்வன் அடியினையைப் பரவுதற்குப் பாதபங்கய மலைக்குச் சென்றேன். வழியில் ஒரு பொழிலில் கச்சய நாட்டரசன் துச்சயனைக் கண்டு, “மன்ன, நின்னோடு நின் தேவியர்க்குத் தீதின்றோ?” என நலம் உசாவினான். அவன் மனம் அழுங்கி, கண்கலுழ்ந்து, ‘களிமயக்கத்தால் வீரை யானேமுன் வீழ்ந்து இறந்தனன். அத்துயர் பொறுத தாரை, அரமிய முற்றத்தின்மேல் ஏறி, ஆங்கு நின்றும் வீழ்ந்து உயிர் துறந்தான்,’ என்றனன். அது கேட்டு, யான், அரசே, இது பழவினப்பயன்; நீ 3 பரியல் என்றேன். இன்று ஆடும் கூத்தியர்போல மாதவியும் சுதமதியும் மணிமேகலையுமாக நீவிர் வேற்றுருக்கொண்டு நிற்பதைக் காண்கின்றேன்” என்று கூறி, மேலும் கூறத்தொடங்கி,

“பிறவியும் 4 அறவியும் பெற்றியின் உணர்ந்த
நறுமலர்க் கோதாய்! நல்கினை கேளாய்:

1. நடுங்காத - பிழைபடாத.

2. நற்றிறம் - நல்ல கூறுபாடுகள்.

3. பரியல் - வருநாதே.

4. அறவி - அறத்தொடு கூடிய வழி. பெற்றியின் - முறைப்படி. நல்கினை - உவந்து.

- 1 தரும தலைவன் தலைமையின் உரைத்த
பெருமைசால் நல்லறம் பெருகாதாகி
இறுதியில் நற்கறி செல்லும் பெருவழி [தாங்குச்
அறுகையும் நெறிஞ்சியும் அடர்ந்து ²கண்ணடைத்
- 3 செயிர் வழங்கு தீக்கதி திறந்து கல்லென்று
உயிர்வழங்கு பெருநெறி ஒருதிறம்பட்டது :
- 4 தண்பனி விழுங்கிய செங்கதிர் மண்டிலம்
உண்டென வுணர்த லல்லது யாவதும்
கண்டு இனிது விளங்காக் காட்சிபோன்றது.

“இதனால் மக்கள் அறவணர்வின்றி மெலிந்து தீமைகன்றிச்
செய்து உழலுவாராயினர். இதனைக் கண்ட சக்கரவாளக் கோட்டத்
துத் தேவரெல்லாம், துடிதலோகம் சென்று, ஆங்கு உறையும் பிரபா
பாலன் என்னும் பெரியோன் திருவடியில் வீழ்ந்து குறையிரந்து நின்ற
னர். அவர் வேண்டுகோட்டு இசைந்து,

- “இருள்பரந்து கிடந்த ⁵மலர்தலை யுலகத்து
- ⁶விரிகதிர்ச் செல்வன் தோன்றினன் என்ன,
- ⁷ஈரெண்ணூற்றோடு ஈரெட்டாண்டில்
பேரறிவாளன் தோன்றும் ;

“அதன்பின் அவனால், இவ்வுலகில்,

- “பெருங்குளமருங்கில் ⁸சுருங்கைச் சிறுவழி
இரும்பெரு நீத்தம் புகுவது போல

1. தரும தலைவன் - புத்தன்.
2. கண் அடைத்தாங்கு - இடமெல்லாம் நிரப்பி அடைத்துவிட்டாற்
போல.
3. செயிர் வழங்கு தீக்கதி - குற்றம் நிலவும் துன்பக்கதி. உயிர்
வழங்கு பெருநெறி - உயிர்களெல்லாம் செல்லும் வழி.
4. தண்பனி...மண்டிலம் - குளிரந்த பனியைப்போக்கிய சிவந்த கதிர்
களையுடைய ஞாயிறு.
5. மலர்தலை யுலகம் - இடம் விரிந்த உலகம்.
6. விரி...செல்வன் - ஞாயிறு.
7. ஆயிரத்து அறுநூற்றுப் பதினாறும் யாண்டு. பேரறிவாளன் -
புத்தன்.
8. சுருங்கைச் சிறுவழி - சுருங்கையாகிய சிறியவழி, சுருங்கை - மதகு..

1 அளவாச் சிறுசெவி அளப்பரு நல்லறம்

உளமலி யுவகையோடு உயிர்கொளப் புகூஉம்.

“மேலும், அறம் உரைக்கும் திறலோனாகிய அந்தப் பெரியோன், இவ்வுலகில் தோன்றுங்கால்,

“திங்களும் ஞாயிறும் 2 தீங்குறு விளங்கத்
தங்கா நாண்மீன் தகைமையின் நடக்கும் ;
வானம் பொய்யாது ; மாநிலம் வளம்படும் ;
ஊனுடை யுயிர்கள் உறுதுயர் காணு ;

3 வளிவலம் கொட்கும் மாதிரம் வளம்படும் ;

4 நளியிரு முந்நீர் நலம்பல தருஉம் ;

5 கறவை கன்றூர்த்திக் கலநிறை பொழியும் ;
பறவை 6 பயன்துய்த்து உறைபதி நீங்கா ;
விலங்குமக்களும் 7 வெருஉப் பகைநீங்கும்

“அக்காலத்தே, அவன் உரைக்கும் அருளறத்தைக் கேட்டு ஒழுகுவோர் பிறவித்துன்பம் நீங்குவர். அப்பெருமானது அடியினை களைப் பிறவிதோறும் யான் மறவாது ஏத்திவருகின்றேன்.

“இனி, நின்னல் இவ்வூரின்கண் ஏது நிகழ்ச்சிகள் பல நிகழ்விருக்கின்றன. அவை நிகழ்ந்தபின், நீ நல்லறம் பல பெறுவாய். மாதவியும் சுதமதியும், முன் பிறலியில் பாதபங்கய மலையைப் பரசியவ ராதலால், இனி அவர்கள் அப்புத்தனது திருவடி தொழுது வினைநீங்கி நன்னெறிப் படர்வர். நீ ஆருயிர் மருந்தாகிய அமுதசுரபி பெற்றுளாய். அதுகொண்டு பசிப்பிணி தீர்க்கும் பேரறத்தைப் பண்ணுவாயாக” என்று இவ்வாறு அறவணவடிகள் மணிமேகலைக்கு அறம் உரைத்தார். இதனை மனம்கொள்ளக் கேட்ட மணிமேகலை, பசிப்பிணி தீர்க்கும் பெரும்பணியை மேற்கொண்டு ஆற்ற எழுந்தனள்.

1. அளவா-போதிய அளவிறருகாத. நல்லறம் புகூஉம் என இயைக்க.

2. தீங்குறு - மாறுபாடினறி.

3. வளி...கொட்கும் - காற்று வலமாகச் சுழலும்.

4. நளியிருமுந்நீர் - நீர்செறிந்த பெரிய கடல.

5. கன்று ஆர்த்தி - கன்றை உண்பித்து. கலநிறை பொழியும் - கறவைக்கலம் நிறைந்து வழியும்படிப் பொழியும்.

6. பயன - பழம். “பழநதேர் வாழ்க்கைப் பறவை” என்றார் பிறரும். உறைபதி - வாழ்மிடம்.

7. வெருஉப்பகை - அஞ்சுதற்குக் காரணமான பகை.

13. ஆபுத்திரன் திறம் அறிவித்த காதை

வட நாட்டில் உள்ள காசி நகரத்துக்கு வாரணாசி என்றும் பெயருண்டு. அதன்கண் அபஞ்சிகன் என்னும் ஓர் பார்ப்பான் வாழ்ந்து வந்தான். அவன் மறை யோதுவிக்கும் தொழிலினன். அவனுடைய மனைவி சாலியென்னும் பெயருடையவள். அவன் ஒருகால் தன் கற்பு நிலை யிழந்து கருப்பமுற்றான். கணவனை யஞ்சித்த இக் குற்றத்துக்குக் கழுவாய் நாடி, தென்குமரியில் நீராடக் கருதித் தென்னாடு நோக்கி வந்து கொண்டிருந்தான். பாண்டிநாட்டுக் கொற்கை நகருக்குத் தெற்கே ஒருகாவதத் தொலைவில் கோவலர் வாழும் ஒரு சிற்றூரில், ஒரு சோலையில் வயாவும் வருந்தமுமுற்று ஆண் குழந்தை யொன்றைக் கருவயிர்ந்தான்.

பிறந்த குழந்தையைக் கண்டும், அப் பார்ப்பனி மனம் சிறிதும் தெளியாது, அதன்பால் அன்போ அருளோ இறையும் கொள்ளாது, அச் சோலையிலே தனிக்கலிட்டுச் சென்றொழிந்தான். அங்கே தனித்துக்கிடந்த குழுவியைப் பசுவொன்று கண்டு, அதன்பால் இரக்கமுற்றுத் தன் நாவால் நக்கித் தன் மடிசுரந்து பாலை ஊட்டி எழுநான் வரையில் காத்து ஒம்பிவந்தது. கற்புச் சிறப்பில்லா அவ்வன்னெஞ்சப் பார்ப்பனியின் செயல் ஒருபுறமிருக்க, ஆவின் அருட்செயல் வேறொரு புறத்தே சிறக்க, அவ்வழியே வந்த இளம்பூதி என்னும் அந்தணன் கண்டு, அக் குழவிபால் அன்புமிகக்கொண்டு, வயனங்கோடு என்னும் தன் ஊருக்கு எடுத்துச்சென்று, தன் மனைவியுடன் தான் பெற்ற மகனாகவே கொண்டு வளர்த்து வரலானான். அம் மகனும் பார்ப்பார்க்குரிய நெறிமைப்படியே வளர்ந்து கலைபல வுணர்ந்து அறிவுமிகப் படைத்த நல்லாண் மகனாகச் சிறப்புற்றான்.

இஃது இங்ஙனமாக, ஒருகால் மறையோதும் பார்ப்பனர் பலர் கூடிப் பசுவேள்வியொன்று செய்யலுற்றனர். அவ் வேள்வியிற் கொலை செய்வதற்காகக் கன்றீன்ற கறவையொன்றைக் கொணர்ந்திருந்தனர். அக் கயவரது செயலை எவ்வாறோ உணர்ந்துகொண்ட அக் கறவை கதறிக் கத்திக் கண்ணீருகுத்து நின்றது. அதனைக் கண்ட இளம்பூதியின் வளர்ப்புச் சிறுவன், அக் கறவையின்பால் கழிபேரூள் கொண்டு,

நள்ளிருட் போதில் அக் கறவையை வேறெங்கேனும் கைக்கொண்டு போகக் கருத்தில் எண்ணினான்.

‘அச் சிறுவன், தான் எண்ணிய வண்ணமே, அந்நாள் இரவில், கறவையைக் களவினால் பற்றிக்கொண்டு ஒரு காட்டு வழியே போவானாயின். பொழுது விடிந்ததும், பார்ப்பனர் தம் வேள்விக்குரிய கறவை காணாது போனமைகண்டு, அதனைத் தேடி நாற்புறமும் திரிய லுற்றனர். அவருள் ஒரு சிலர் இச் சிறுவன் செல்வதைக் கண்டறிந்து கொள்ளவே, அனைவரும் இக் காட்டிடத்துக்கு வந்து, இச்சிறுவனையும் கறவையையும் வளைந்து பற்றிக்கொண்டனர். இச்சிறுவனைப் பல வாறு வைதனர்; வளைந்து பற்றிக் கோல் கொண்டு அவனை நையப் புடைத்து வருத்தினர். அந் நிலையில், அக் கறவை வெகுண்டு, அப் பார்ப்பனருள் முன்னணியில் நின்ற வேள்வி யாசானைத் தாக்கித் தன் கொம்பினற் குத்திக் குடர்சரிந்து வீழச் செய்துவிட்டு ஓடிவிட்டது.

பார்ப்பனர் தன்னை மிகவும் அடித்து வருத்திய வழியும், அச் சிறுவன், மனச்சோர்வு கொள்ளாது, அவர்களை நோக்கி, பார்ப்பனர் களே,

நோவன செய்யன்மின் ; ¹நொடிவன கேண்மின் ;

² விடுநில மருங்கில் படுபுல் ஆர்ந்து,

நெடுநில மருங்கில் மக்கட் கெல்லாம்

பிறந்தநாள் தொட்டும் சிறந்ததன் தீம்பால்

அறந்தரு நெஞ்சோடு அருள்சுரந் தூட்டும்

இதனெடுவந்த செற்றம் என்னை ?

என்று வினவினன்; அதற்கு அவ் வேதியர்கள், நேரிய காரணம் உரைக்கும் நீர்மை இல்லாமையால்,

‘பொன்னணி ³நேமி வலங்கொள் சக்கரக்கை
மன்னுயிர் முதல்வன் மகன் எமக்கு அருளிய,

1. நொடிவன - சொல்லுவனவற்றை.

2. விடுநிலம் - மெய்ச்சலுக்காக அரசனால் விடப்பட்ட புல்வெளி. படுபுல் - தானே முனைத்துச் செழித்த புல். செற்றம் - பகைமை.

3. நேமி - வட்டம். நேமியையுடைய சக்கரம் என்க. முதல்வன் - திருமால். மகன் - பிரமன்.

அருமறை நன்னூல் அறியாது இகழ்ந்தனை ;

1 தெருமரல் உள்ளத்துச் சிறியை ; நீ அவ்

ஆமகன் ஆதற்கு ஒத்தனை ; அறியா

நீ மகனல்லாய்''

என இகழ்ந்து பேசத் தொடங்கினர்.

“இவன் மக்களினத்து மகனல்லன் ; விலங்கினத்து ஆனின் மகன்” என்று அப் பார்ப்பனர் இகழ்ந்து பேச, “அது குற்றமன்று” என்றற்கு அச் சிறுவன்,

2 “ஆன்மகன் அசலன் ; மான்மகன் சிருங்கி ;

புலிமகன் விரிஞ்சி ; 3 புரையோர் போற்றும்

நரிமகன் அல்லனோ கேசகம்பளன் ;

ஈங்கிவர் நும்குலத்து இருடிகணங்கள் என்று

4 ஓங்குயர் பெருஞ்சிறப்பு உரைத்தலும் உணடால்,”

என அவர் கூற்றை மறுத்து, “ஆவொடுவந்த அழிகுலமுண்டோ?” என்று அவர்கள் வாய் அடைப்புண்ணக் கடாவினன். யாவரும் பேசும் திறமின்றிப் பேதுறுகின்றபோது, வேறொரு பார்ப்பனன், பேசதற்கு வேறு விரகு தெரியாது, இச் சிறுவன் பிறப்பைப் பழிக்கத் தொடங்கி, “இவன்தன் பிறப்பு வரலாற்றினை யான் அறிகுவேன் ; கேள்மின்” எனக் கூறலுற்றான் :

5 “நடவை வருத்தமொடு நல்கூர் மேனியள் :

வடமொழி யாட்டி ; மறைமுறை எய்திக்

குமரிபாதம் கொள்கையின் வணங்கி,

1. தெருமரல் உள்ளத்து - தடுமாறுகின்ற நெஞ்சத்தையுடைய. விலங்கு மகன் என இகழ்வார், “ஆன்மகனாதற்கு ஒத்தனை” என்றனர். மகனல்லாய் - ஆற்றிவுடைய மகன் அல்லே.

2. ஆன்மகன் - ஆனுக்குமகன். மான்மகன் - மானுக்குமகன். அசலன், சிருங்கி, விரிஞ்சி முதலிய அந்தணர் முறையே ஆனுக்கும், மானுக்கும், புலிக்கும் பிறந்தவர் என்க.

3. புரையோர் - உயர்ந்தோர். கேசகம்பளன் என்பான் ஒரு முனிவன்.

4. ஓங்குயர் - மிகவுயர்ந்த.

5. நடவை - நடந்து செல்லும் வழி.

- 1 தமரில் தீர்ந்த சாலியென் போள்தனை
'யாது நின்னூர்? ஈங்கு என்வரவு' என,
மாமறை யாட்டி வருதிறம் உரைக்கும்;
'வாரணாசி யோர் மாமறை முதல்வன்,
ஆரண வுவாத்தி அரும்பெறல் மனைவியான்;
பார்ப்பார்க்கு ஒவ்வாப் பண்பின் ஒழுகிக்
- 2 காப்புக் கடைகழிந்து கணவனை இழந்தேன்;
- 3 எறிபயம் உடைமையின் இரியல் மாக்களொடு
தெற்கட்குமரி ஆடிய வருவேன்
பொந்தேர்ச் செழியன் கொற்கையம் பேரூர்க்
காவதம் கடந்து கோவலர் இருக்கையின்
ஈன்ற குழவிக்கு இரங்கேனாகி
- 4 தோன்றாத் துடவையின் இட்டனென் போந்தேன்;
செல்கதி யுண்டோ தீவினையேற்கு என்று
- 5 அல்லலுற் றமுத அவள்மகன் ஈங்கு இவன்;
- 6 சொல்லுதல் தேற்றேன் சொற்பயம் இன்மையின்
புல்லல் ஓம்பன்மின், புலைமகன் இவன்

என்று மொழிந்தான். இது கேட்ட அச் சிறுவன், அப் பார்ப்பனரை
இகழ்ந்து நோக்கி நகைத்து, “பார்ப்பனமாக்களே, உங்கள் குலமுறை
கூறுவேன்; கேண்மின் :

1. தமர் இவ தீர்ந்த - தனக்கு உரியவா இலலத்தினின்றும் ஒழுக்கக்
கேட்டால் நீங்கின.

2. காப்புக்கடை கழிந்து - கொண்ட கணவனது காவலை கடந்து
(வியபிசாரம் செய்து).

3. எறிபயம் உடைமையின் - கண்டோர் வருத்துவர் என்னும் அச்சத்
தால். இரியல் மாக்கள் - நீங்கிச் செலலும் மாந்தருடன். ஆடிய - ஆடுவ
தற்கு. செழியன் - பாண்டியன்.

4. தோன்று போந்தேன் - பிறர் கண்ணுக்குத் தோன்றாதபடி வந்து
விட்டேன். துடவை - தோட்டம். இட்டனென் - வைத்துவிட்டு.

5. அல்லல் உற்று - துயர் மிகுந்து.

6. சொல்லுதல் தேற்றேன் - சொல்லிற்றிலேன். சொற்பயம் இன்மை
யின் - சொல்வதால் ஒரு பயனும் இல்லாமையால். புல்லல் ஓம்பன்மின் -
தீண்டன்மின்.

முதுமறை ¹முதல்வன் முன்னர்த் தோன்றிய

² கடவுட் கணிகை காதலஞ் சிறுவர்,

அருமறை முதல்வர் அந்தணர் இருவரும் ;

³ புரிநூல் மார்பீர் ! பொய்யுரை யாமோ ?”

என்று சொல்லித் “தேவ வேசிமக்களான வசிட்டன், அகத்தியன் என்ற இருவரையும் மேற்கொண்டு அவர் வழியே வரும் பார்ப்பன மாக்களாகிய உங்கள் முறைமையே நோக்கின், என்னைப் பயந்த, சாலிக்கு ஒரு குற்றமும் இல்லையாமன்றோ?” என அப் பார்ப்பனர் முகம் சுளித்துத் தலை குனியுமாறு பேசி நகையாடி எள்ளினன். இது கண்ட இளம்பூதி, இச்சிறுவனைத் தன் மனையினின்றும் நீக்கவிட்டான். அவன்பின், அவ்வூரிடத்து ஒடேந்திச் சோறு இரந்துண்பானாயினன். அவ்வூரில் வாழ்ந்த கன்மனப் பார்ப்பனர், அவன் சோறு இரக்கும் ஒட்டில், சோறு இடாது கல்லையும் மண்ணையும் எறியலுற்றனர்.

அவன், பின்பு அவ்வூரின் நீங்கி, தென்மதுரை யடைந்தான். அங்கே சிந்தாதேவி கோயிலிலுள்ள பீடிகையில் தங்கி, சோறு இரந்துண்டு வந்தனன். அவனைந்திய ஒட்டில் பெற்ற உணவை அவன் அவ்வூரிடத்தே இருந்து பசியால் வாடிய,

⁴ காணார், கேளார், கால்முடப் பட்டோர்,

⁵ பேணுநர் இல்லோர், பிணிநடுக் குற்றோர்,

யாவரும் வருக என்று ⁶ இசைத்து உடனூட்டி.

அவருண்டொழிந்த மிச்சிலைத் தான் உண்டு, அதனையே தலைக்கு அணையாகவும் கொண்டு உறங்கியுறைவானாயினன்.

குறிப்பு :—இச்சிறுவனே, ஈங்குப் பார்ப்பனரால் ஆமகன் என இழித்துக் கூறப்பட்டானாயினும், மறுபிறப்பில், சாவகநாட்டில் ஒரு பசு வயிற்றிற் பிறந்து சிறக்கின்றாளுதலின், நம் கதை இனிது செல்வது வேண்டி, இவனை இனி ஆபுத்திரன் என்றே வழங்குகின்றோம்.

1. முதல்வன் - பிரமன்.

2. கடவுட்கணிகை - திலோத்தமை. சிறுவர் இருவரும் என்க. இருவர் - வசிட்டனும் அகத்தியனும்.

3. புரிநூல் - பூநூல்.

4. காணார் - குருடர்.

5. பேணுநர் இல்லோர் - அகதிகள்.

6. இசைத்து - அழைத்து. உடனூட்டி - ஒருங்கே யிருந்து உண்ணச் செய்து.

14. பாத்திரமரபு கூறிய காதை

இதுகாறும் தான் கூறிவந்ததை மிக்க ஆர்வத்தோடு கேட்ட மணிமேகலையை நோக்கி, அறவணவடிகள் அச்சிறுவனான ஆபுத்திரனது வரலாற்றை மேலும் கூறுகின்றார்.

மதுரை நகரிலுள்ள, சிந்தாதேவி திருக்கோயிற் பீடிகையில் தங்கியிருந்த ஆபுத்திரன், மழைக்காலத்தில் ஒருநாள் நள்ளிரவில் இனிது உறங்கிக் கொண்டிருக்கையில், நெடுந்தொலைவு நடந்து பசியால் மெலிந்து சிலர் வந்து அவனை எழுப்பி, “ஐயனே, வயிறு காய் பெரும் பசியால் மிகவும் வருந்துகின்றேம்” என்று வணங்கி மொழிந்தனர். அவனோ ஏற்றுணர் அல்லது வேற்றுணர் இல்லாதவன்; அதனால், அவன் அவர் பசி களையும் வகையறியாது திகைத்தான். அப்போழ்தில், சிந்தாதேவி தோன்றி, அவனை விளித்து,

ஏடா ! ¹ அழியல் ; எழுந்து இது கொள்ளாய் ;
நாடு ² வறங்கூரினும் இவ்வோடு வறங்கூராது ;
வாங்குநர் கையகம் வருந்துதல் அல்லது
தான் ³ தொலைவில்லாத் தகைமையது

என்று மொழிந்து தன் கையிடத் திருந்த தொரு உணவுக்கலத்தை அவன் கையில் அன்போடு அளித்தது.

அதனைப் பெற்றதனால் பேருவகைக் கடல்மழ்கிய ஆபுத்திரன், அத்தேவியைப் பரவி,

4 சிந்தா தேவி ! செழுங்கலை ⁵ நியமத்து
6 நந்தா விளக்கே ! ⁷ நாமிசைப் பாவாய் !
வானோர் தலைவி ! மண்ணோர் முதல்வி !
ஏனோர் உற்ற இடர்களைவாய்

-
1. அழியல் - வருந்தாதே. கொள்ளாய் - கொள்வாயாக.
 2. வறம் கூரினும் - வறிதாய் விடினும். வறம் கூரா - வறுமையுருது.
 3. தொலைவு - குறைதல்.
 4. சிந்தா தேவி - சிந்தா விளக்காகிய தேவி
 5. நியமம் - கோயில்.
 6. நந்தா - அவியாத. கல்வெட்டுக்கள் “ நுந்தா விளக்கு ” என்பதும் இதுவே.
 7. நாமிசைப்பாவாய் - நாவிடத்தே யிருந்து நல்ல சொற்களைச் சொல்விக்கும் தேவி.

எனச் சொல்லித் தொழுது, தன்பால் பசித்துவந்தவரது பசிப்பிணி போக்கினன். அன்றுமுதல், அந்நகரினும் அதனைச் சூழவிருந்த நாட்டிலும் பசிப்பிணி இலதாயிற்று. ஆபுத்திரனது அறப்பயனும் சிறந்து மிகுவதாயிற்று. அதனால் விண்ணுலக வேந்தனான இந்திரனது பாண்டுகம்பளம் துளங்கத் தொடங்கியது. இதனை யறிந்த அவ் விர்திரன், திரைத்து நரைத்து மூத்துத் தளர்ந்த மறையோறொருவனைப் போல ஆபுத்திரன் முன்தோன்றி, “ யான் இந்திரன் ; நின் அறத்தின் சிறப்பை அறிந்தேன் ; நீ வேண்டும் வரம் யாது ? கேள், தருவேன் ” என்றான். அவனை எள்ளி நகைப்பான் போல ஆபுத்திரன் விலாவறச் சிரித்து,

- 1 “ ஈண்டுச் செய்வினை 2 ஆண்டு நுகர்ந் திருத்தல்
- 3 காண்டகு சிறப்பின் நும் கடவுள ரல்லது
அறஞ்செய் மாக்கள் 4 புறங்காத்து ஓம்புநர்,
நற்றவம் செய்வோர் 5 பற்றற முயல்வோர்
- 6 யாவரும் இல்லாத் தேவர் நன்னாட்டுக்கு
இறைவ னாகிய பெருந்திறல் வேந்தே !
வருந்தி வந்தோர் அரும்பசி களைந்து அவர்
- 7 திருந்துமுகம் காட்டும் எந்தெய்வக் 8 கடினஞ்

எனக்கு ஈது ஒன்றே அமையும் ; நின்னால் தரப்படக்கூடிய உண்டியும் உடையும் பெண்டிரும் பிறவும் எனக்கு வேண்டா ” என்று விளம்பினன்.

இச்சொற்களைக் கேட்டலும் இந்திரனுக்குச் சினம் தோன்றியது. “ ஈத்துவக்கும் இன்ப மிகுதியால் இவன் இவ்வாறு மொழிகின்றான் ; இனி, இந்நாட்டில் இவன்பால் உணவு ஏற்பார் இலராமாறு

1. ஈண்டுச் செய்வினை - இவ்வுலகத்தே செய்யும் அறத்தின் பயனை.
2. ஆண்டு நுகர்ந்திருத்தல் - தேவருலகத்தே நுகர்ந்துகொண்டிருத்தல்.
3. காண்டகு சிறப்பின் - கண்டுகொண்டிருக்கும் சிறப்பிணையுடைய.
4. புறங்காத்து ஓம்புநர் - பிறரைப் பாதுகாப்பவர்.
5. பற்றற முயல்வோர் - இருவகைப்பற்றும் கெட முயல்பவர்.
6. யாவரும் - ஈவோரும் கொள்வோருமாகிய எவரும்.
7. திருந்து முகம் - உவகையால் மலர்ந்த முகம்.
8. கடினஞ் - பிச்சைக்கலம்.

மழையும் விளைநலனும் மிகவுண்டாக்குவேன் ” என்று நினைத்து, நினைத்த வண்ணமே செய்தனன். ஆபுத்திரனும் தன்பால் பசித்துப் போந்து உணவு கொள்வோர் இலரானமை கண்டு ஊர்தோறும் உணவின்றி வருந்துவோர் உளரோ எனத் தேடித் திரியலானான். பண்ணி ரண்டாண்டுகளாக மழையின்மையால் பெருவறம் கூர்ந்திருந்த பாண்டி நாட்டில், இப்போது பெருவளம் சுரந்து பேரின்பம் செய்ததனால்,

1 “விடரும் தூர்த்தரும் ²விட்டேற் றுளரும்

3 நடவை மாக்களும் நகையொடு வைகி

4 வட்டும் சூதும் வம்பக் கோட்டியும்

5 முட்டா வாழ்க்கையும் முறைமைய தாக,

பசித்தோரைத் தேடித் திரியும் ஆபுத்திரனை, “யார் இவன் என்றே யாவரும் இகழ்ந்தனர்.” அதனால், அவன்,

6 திருவின் செல்வம் பெருங்கடல் கொள்ள

7 ஒருதனி வருஉம் பெருமகன் போலத்

தானே தமியன் வருவோன் தன்முன்

8 மாரீர் வங்கம் வந்தோர்

சிலர் வந்து வணங்கி, “சாவக நாட்டில் பெயலின்மையால் உயிர்கள் பெரிதும் வருந்துகின்றன ” என்றனர். அது கேட்டதும், ஆபுத்திரன்,

அமரர்கோன் ஆணையின் ⁹அருந்துவோர்ப் பெருது

10 குமரி மூத்த என்பாத் திரமேந்தி

1. விடர் - தியொழுககமுடைய காழுகர்.

2. விட்டேற்றாளர் - பிறரை இகழ்ந்து கடுஞ்சொல் சொல்லும் தீயவர்.

3. நடவைமரக்கள் - வழிச்செல்லும் தீயவா. நகை - அற்பர்.

4. வட்டு - உருண்டை யுருட்டியாடல். வம்பக்கோட்டி - பயனில் சொல் கூறித் திரிவோர் கூட்டம்.

5. முட்டா வாழ்க்கை - குறைவிலலாத வாழ்வு.

6. திருவின் செல்வம் - கண்டோர் மதிக்கத்தக்க பெருஞ்செல்வம்.

7. ஒருதனி - தன்னந்தனியாக. பெருமகன் - அரசன், இந்திரனுமாம். இந்திரன் செல்வம் முனிவன் சாபத்தால் கடல் கொள்ளப்பட்டதென்றொரு கதையுண்டு.

8. மாரீர் வங்கம் - கடலிற் செல்லும் கலம்.

9. அருந்துவோர் - உணவு ஏற்று உண்போர்.

10. குமரி மூத்த பாத் திரம் - வறிதே நெடுநாள் கிடந்த கலம்.

அங்கந் நாட்டுப் புகுவதென் கருத்துஎன

- 1 வங்க மாக்களொடு மகிழ்வுட னேறி
- 2 கால்விசை கடுகக் கடல்கலக் குறுதலின்
- 3 மால்இதை மணிபல்லவத்திடை வீழ்த்துத்
தங்கியது ஒருநாள் ; தான் ஆங்கு இழிந்தனன்.

இழிந்து அம்மணிபல்லவத் தீவிடை அவன் திரிந்துகொண் டிருக்கையில், வங்கமாக்கள், அவன் வங்கம் ஏறிக்கொண்டனன் எனப் பிறழ்வுணர்ந்து போய்விட்டனர். திரிந்து போந்த ஆபத்திரன் வங்கம் போய்விட்டதை யறிந்து மனம் அழிந்து,

அங்கு வாழ்வோர் யாவரும் இன்மையின்,

- 4 மன்னுயிர் ஒம்பும் இம்மாபெரும் பாத்திரம்
என்னுயிர் ஒம்புதல் யானோ ⁵பொறேஎன் ;
- 6 தவந்தீர் மருங்கில தனித்துயர் உழந்தேன் ;
சுமந்தென் பாத்திரம் என்றனன் தொழுது.

கோமுகி யென்னும் பொய்கைக்கண் அப்பாத்திரத்தை எறிந்து, “ ஓராண்டில் ஒருநாளில் இது வெளிப்படுக ; அதுபோது, அருளறம் பூண்டு ஆருயிரோம்பும் பெரியோர் உளரெனில், அவர் கைக்கண் இது சென்று அமர்வதாக ” எனக் கூறி, உண்ணு நோன்பாற்றி உயிர் விட்டான். அக்காலத்தே சென்று யான் அவனை வினவிய போது, அவன் எனக்கு இச்செய்தியைக் கூறினன். பின்பு, அவன் சாவக நாட்டை யாளும் பூமி சந்திரன் என்னும் வேந்தனுடைய கோல் நிழலில் இருந்த மண்முகன் என்னும் முனிவரனிடம் இருந்த ஆவின் வயிற்றில் பிறந்தான்.

-
1. வங்கமாகுகள் - மரக்கலத்துக்கு உரியவா.
 2. கால் - காற்று.
 3. மால் இதை - மரக்கலத்தின பெரிய பாய்.
 4. மன்னுயிர் - நிலபெற்ற உயிர்கள்.
 5. பொறேஎன் - வீருமபேனாயினேன்.
 6. தவந்தீர் மருங்கில் - தீவினைப்பக்கத்தேனும். பாத்திரம் சுமந்து
என் - ஏற்போரில்லாத போது இப் பாத்திரத்தைச் சுமத்தலால் பெறும்
பயன் என்ன ?

15. பாத்திரங் கொண்டு பிச்சைபுக்க காதை

ஆபத்திரனை ஈன்ற சாலியென்பவன் விட்டுப்போன பின், அவனை யாதரித்த பசு மறுபிறப்பில், சாவகநாட்டுத் தவளவரையிடத்தே வாழ்ந்த மண்முகன் என்னும் முனிவன்பால் பொற்கோடும் பொற்கொம்பும் உள்ள பசுவாய்ப் பிறந்து வாழ்ந்து வந்தது. அதன் வயிற்றில் பொற்றகட்டாலான முட்டை யொன்றில் ஆபத்திரன் சென்று தங்கினான். இதினை முக்காலமும் உணர்ந்த அம்முனிவன் முன்பே அறிந்து, இதன்பால்,

மழைவளம் சுரப்பவும் மன்னுயி ரோம்பவும்,

- 1 உயிர்காவலன் வந்து ஒருவன் தோன்றும்;
- 2 குடர்த் தொடர் மாலை பூண்பா னல்லன்;
- 3 அடர்ப்பொன் முட்டை அகவையினுன்...என்றான்.

பின்னர்,

பிணிரோய் இன்றியும் பிறந்தறம செய்ய,

மணிபல்லவத் திடைமன்னுயிர் நீத்தோன்;

- 4 தற்காத் தளித்த தகைஆ அதனை,
- 5 ஒற்கா உள்ளத் தொழியா னாதலின்,
- ஆங்கல்⁶ வாவயிற்று அமரர்கணம் உவப்ப,
- 7 திங்கனி நாவல் ஒங்குமித் தீவினுக்கு
- ஒருதானாகி உலகு தொழத் தோன்றினன்.

இவன் பிறந்த நாள் புத்ததேவன் பிறந்த நாளாதலின்,

மண்ணக மெல்லாம் மாரி யின்றியும்,

- 8 புண்ணிய நன்னீர் போதொடு சொரிந்தது.

1. உயிர் காவலனாகிய ஒருவன் வந்து தோன்றும்; உயிரைக்காக்கும் ஒருவன் வருவன்.

2. குடர்த்தொடர்மாலை - குடராகிய மாலை.

3. பொன் அடர் முட்டை அகவையினுன் - பொன் தகட்டாலான முட்டையின் உள்ளிடத்தான்.

4. தற்காத்தளித்த தகை ஆ-தன்னைப் பாலாட்டி வளர்த்த அழகிய ஆ.

5. ஒற்கா - ஒல்கா; தளராத்.

6. ஆ வயிற்று - ஆவின் வயிற்றில். அமரர்கணம் - தேவர் கூட்டம்.

7. திங்கனி நாவல் - தீவிய கனிகளையுடைய நாவல் மரம். தீவு-நாவலந்தீவு.

8. புண்ணிய நன்னீர் - புண்ணியப் பொருளாகிய நல்ல நீர். பூ - வானவர் சொரியும் பூ.

இச்சிறப்பைக் கண்ட சக்கரவாளக் கோட்டத்தில் வாழும் மாதவர்கள் திரண்டு சென்று கந்திற்பாவையை வினவினர். அவர்கட்கு அப்பாவை ஆபுத்திரனது தோற்றத்தைக் கூறி, ஏனைச் செய்திகளை அறவணவடிகன்பால் கேட்குமாறு விடுத்தது. அவர்கட்கு அவ்வடிகள், பின்வரும் செய்தியைக் கூறினன்.

- 1 மண்ணுள் வேந்தன், மண்முக னென்னும்
- 2 புண்ணிய முதல்வன் திருந்தடி வணங்கி,
'மக்களை யில்லேன்; மாதவன் அருளால்
பெற்றேன் புதல்வனை' என்று அவன் வளர்ப்ப.
- 3 அரைசாள் செல்வம் அவன்பால் உண்மையின்,
- 4 நிரைதார் வேந்தன் ஆயினன்; அவன்தான்,
- 5 துறக்க வேந்தன், துய்ப்பிலன் கொல்லோ!
- 6 அறக்கோல் வேந்தன், அருளிலன் கொல்லோ!

இவ்வண்ணம் கூறிப்போந்த அறவணவடிகள், மணிமேகலையை நோக்கி,

- 7 நலத்தகை யின்றி நல்லுயிர்க் கெல்லாம்
- 8 அலத்தற் காலை யாகியது; ஆயிழை,
வெண்திரை தந்த அமுதை வாரோர்
உண்டொழி மிச்சிலை ⁹ஒழித்து வைத்தாங்கு
- 10 வறனோடுலகில் வான்துயர் கெடுக்கும்
அறனோடு ஒழித்தல், ஆயிழை, தகாது

1. மண் - மண்ணுலகம். வேந்தன் - பூமிசந்திரன் என்னும் அரசன்.
2. புண்ணிய முதல்வன் - புண்ணியத் தலைவனான முனிவன்.
3. அரைசு - அரசு.
4. நிரைதார வேந்தன் - வரிசையுறத்தொடுத்த மாலையணிந்த அரசன்.
5. துறக்க வேந்தன் - இநதிரன். துய்ப்பு - அவிபுணவு.
6. அறக்கோல் - அறம் திரியாத செங்கோல்.
7. நலத்தகை - நற்பயன்; செலவக்காலம்.
8. அலத்தற்காலை - வறுமைக் காலம். ஆகியது - உண்டாயிற்று.
9. ஒழித்துவைத்தாங்கு - பயன்படுத்தாது ஒரிடத்தே வறிதே வைத்தது போல.
10. வறன் ஒடு உலகில் - வறுமை விரியப் பரந்துள்ள உலகில். வான்துயர் - மிக்க துன்பம்.

அறனோடு ஒழித்தல் - அறம் செய்தற்குரிய அமுதச் சரபியாகிய ஓட்டினைப் பயன்படுத்தாது வைத்திருத்தல்.

என்று மொழிந்தார். அது கேட்டதும், மணிமேகலை தன்னைச் சூழ இருந்த தாயருடன் அவர் திருவடியில் வீழ்ந்து வணங்கி விடை பெற்று, பிக்குணிக் கோலத்துடன், பிச்சைப்பாத்திரம் கையில் விளங்கக் காவிரிப்பூம்பட்டினத்துப் பெருந்தெருவை அடைந்தாள். அவளைக் கண்ட ஊரவரும் பிறரும்,

உதய குமரன் உளம்கொண் டொளித்த

1 மதுமலர்க் குழலாள் வந்து தோன்றிப்

பிச்சைப் பாத்திரம் கையின் ஏந்தியது

2 திப்பியம் என்றே சிந்தைநோய் கூர,

மணிமேகலை, மனமகிழ்ச்சி மிகவுடையளாய், “பத்தினிப் பெண்டிர் இடும் பிச்சையை முதற்கண் ஏற்றல் பெருந்தகவாகும்” என்றனள். அவட்குக் காயசண்டிகை என்னும் விஞ்சையர் மகளொருத்தி,

3 “குளன் அணிதாமரைக் கொழுமலர் நாப்பண்,

ஒருதனி ஓங்கிய ⁴திருமலர் போன்று,

⁵வாந்தரு கற்பின் மனையுறை மகளிரின்

தான் ⁶தனி யோங்கிய தகைமைய ளன்றோ

ஆதிரை நல்லாள்; அவள்மனை, இம்மனை;

நீ ⁷புகல் வேண்டும், நேரிழை!” என்றனள்.

இவ்வாறு முன்மொழிந்த காயசண்டிகை மேலே ஆதிரையின் வர லாற்றினைக் கூறலுறுகின்றாள்.

1. மதுமலர்க் குழலாள் - தேனையுடைய பூவணிந்த கூந்தலையுடைய மணி மேகலை.

2. திப்பியம் - வியப்புத் தருவது.

3. குளன் அணி தாமரை - குளத்திடத்தே அழகுற மலர்ந்த தாமரை. நாப்பண் - நடுவே.

4. திருமலர் - அழகு சிறந்த தாமரைப்பூ.

5. வான் தரு கற்பு - மழை பெய்விக்கும கற்பு.

6. தனி ஓங்கிய - நிகரறச் சிறந்த. தகைமையள் - தகுதியுடையள்.

7. புகல்வேண்டும் - விருமபிச செல்லவேண்டும்.

16. ஆதிரை பிச்சையிட்ட காதை

ஆதிரை யென்பவள் சாதுவன் என்னும் வணிகற்கு மனைவி. அவன் தொடக்கத்தே, கணிகைமகளிரின் காமவலைப்பட்டுத் தன் மனைவியைக் கைவிட்டொழுகின்ன்; அவன்பால் கள்ளுண்டல், கவ ருடல் முதலிய தீச்செயல்கள் உளவாயின. அவற்றால் அவன் செல்வ மிழந்து வறியனாயினன். அவனாற் பேணப்பட்ட கணிகையரும் அவனைக் “காணமிலி” எனக் கையுதிர்ந்தனர். பின்னர், அவன் தன் நிலையினை நினைந்து வருந்தி, வங்கம் போகும் வாணிகர் தம்முடன் தானும் சென்றனன். வழியில், அவன் ஏறிச்சென்ற வங்கம் தீவளியால் கடலிற் கவிழ்ந்துவிட்டது. உடைகலப்பட்ட சாதுவன் ஓடி மரம் ஒன்றைப் பற்றி, நாகர் வாழும் தீவொன்றை யடைந்து உணர்வற்றுக் கிடந்தான்.

அவனைப் போல வேறோராற்றால் உயிர் தப்பிச் சென்றோர், ஆதிரைபால் நிகழ்ந்தது கூறி, சாதுவன் இறந்தான் என்றனர்.

ஆதிரை நல்லாள் ஆங்கது தான்கேட்டு

1 ஊரீரே யோ! ஒள்ளழல் ஈமம்

தாரீரோ எனச்² சாற்றினள் கழறி,
சுடலைக் கானில் தொடுகுழிப் படுத்து,

3 முடலை விறகின் முளியெரி பொத்தி,
“மிக்க என்கணவன் வினைப்பயன் உய்ப்பப்
புக்குழிப் புகுவேன்” என்று அவள்

தீயிடை வீழ்ந்தாள். வீழ்ந்த போது,

4 படுத்துடன் வைத்த பாயற் பள்ளியும்,
உடுத்த கூறையும் ஒள்ளெரி உருஅது;

5 ஆடிய சாந்தமும், அசைந்த கூந்தலில்
குடிய மாலையும்⁶ தொல்நிறம் வழாது;

1. ஊரீரேயோ - ஊரில் உள்ள சான்றோர்களே. ஈமம் - விறகடுக்கு.

2. சாற்றினள் - சொல்லினள்.

3. முடலை விறகு - முறுக்குண்டு கிடக்கும் விறகு. எரி பொத்தி - எரி முட்டி. முளியெரி - மிக்க நெருப்பு.

4. பாயற்பள்ளி-படுக்கையிடம். உடன்படுத்து வைத்த என இயைக்க. கூறை - புடைவை.

5. ஆடிய - பூசிக்கொண்ட.

6. தொல்நிறம் - பழைய நிறமும் ஒளியும். வழாஅது - கெடாமல்.

1 விரைமலர்த் தாமரை ஒருதனி யிருந்த

2 திருவின் செய்யோள் போன்று இனிதிருப்ப,

அவன் பெரிதும் கலக்க முற்று,

தியும் கொல்லாத் ³திவினை யாட்டியேன்,

யாது செய்வேன் என்று அவள் ஏங்கினள் ;

எங்கலும், வானத்தே மெய்யொலி எழுந்து,

ஆதிரை, கேள்: உன் அரும்பெறற் கணவனை,

4 ஊர்திரை கொண்டாங்கு உய்ப்பப் போகி,

5 நக்க சாரணர் நாகர் வாழ்மலைப்

பக்கம் சேர்ந்தனன்; பல்யாண்டு இரான்;

சந்திரதத்தன் எனுமோர் வாணிகன்

வங்கம் தன்னுடன் வந்தனன் தோன்றும்;

நின்பெருந் துன்பம் ஒழிவாய் நீ என

உரைத்தது. அது கேட்டு மனந்தெளிந்து மகிழ்ந்த ஆதிரை தன் மனையகமடைந்து,

6 கண்மணி யனையான் கடிதீங் குறுக எனப்

7 புண்ணியம் முட்டாள்; பொழிமழை தரூஉம்

8 அரும்பெறல் மரபின் பத்தினிப் பெண்டிரும்

விரும்பினர் தொழுஉம் ⁹வியப்பின ளாயினள்.

இவ்வாறு ஆதிரையின் செயல் வகை கூறிய காயசண்டிகை நாகர் தீவடைந்த சாதுவன் செயலேக் கூறலுற்று, நாகர் தீவில் மலைப்பக்

1. விரை - மணம் கமழும்.

2. திருவின் செய்யோள் - திருமகளாகிய செய்யவள்.

3. திவினையாட்டி - திவினை செய்தவள்.

4. ஊர்திரை - ஒன்றன்பின் ஒன்றாக ஓர்ந்து செல்லும் அலைகள். உய்ப்ப - செலுத்த.

5. நக்க சாரணர் - உடையில்லாமல திரிபவா. இதனால் நாகர் "நக்க சாரணர் நாகர்" எனப்படுகின்றனர்.

6. கண்மணி யனையான் - கண்ணிலுள்ள மணியொப்பவனான கணவன்.

7. புண்ணியம் முட்டாள் - புண்ணியம் செய்தலில் குறையாளாய்.

8. அரும்பெறல் மரபு - பெறுதற்கரிய முறைமை (கற்பு).

9. வியப்பினள் - தகுதியுடையள். பெண்டிரும்: உம்மை, உயர்வுச் சிறப்பு.

கத்தே உணர்வற்றுக் கிடந்த சாதுவனை, ஆங்கே வந்த நாகர் சிலர் கண்டு, தமக்கு அவனது உடம்பு நல்லுணவாமென்று கருதி யெழுப் பினர். எழுந்த சாதுவன் அவர் மொழியை நன்கறிந்தவனாதலின், அவருடன் இனிதே சொல்லாடினன். அவர்கள் அவனைத் தொழுது, “இங்கே எம் தலைமகன் உளன்; அவன்பால் நீ போந்தருள்” என் றனர். சாதுவன் அதற்கு இசைந்து அவருடன் நாகர் தலைவன்பால் சென்றான்.

கள்ளடு ¹குழிசியும் கழிமுடை நாற்றமும்
வெள்ளென் ²புணங்கலும் விரவிய இருக்கையில்,
³எண்குதன் பிணவோ டிருந்தது போலப்
பெண்டுடன் இருந்த

நாகர் தலைவனைச் சாதுவன் கண்டான். அவன் இவனது வாவு வினவி, நிகழ்ந்தது கேட்டு, சொல்லாட்டால் அன்புகொண்டு, இச்சாதுவன்,

⁴அருந்துதல் இன்றி அலைகடல் ⁵உழந்தோன்;
வருந்தினன்; அளியன். வம்மின், மாக்காள்!
நம்பிக்கு இளையளோர் நங்கையைக் கொடுத்து,
⁶வெங்கனும் ஊனும் வேண்டுவ கொடும்

என்று உரைத்தான்.

சாதுவன்:—

⁷வெவ்வுரை கேட்டேன்; வேண்டேன்.

நாகர் தலைவன் முகஞ் சுளித்து:—

பெண்டிரும் உண்டியும் இன்றெனில் மாக்கட்கு
உண்டோ ⁸ஞாலத்து உறுபயன்? உண்டெனில்,
காண்குவம், யாங்களும்; காட்டுவா யாக.

1. குழிசி - பாளை. கழிமுடைநாற்றம் - மிக்க புலால் நாற்றம்.
2. உணங்கல் - வற்றல.
3. எண்கு - கரடி. பிணவு - பெண்கரடி.
4. அருந்துதல் - உணவு.
5. உழந்தோன் - துன்புற்றான்.
6. வெங்கள் - புளிப்புமிக்க கள்; விரும்பத்தகும் கள்ளுமாம்.
7. வெவ்வுரை - கொடிய சொல்.
8. ஞாலத்து உறுபயன் - உலகத்து உயிர் வாழ்தலாலாகும் பயன்.

சாதுவன் :—

- மயக்கும் கள்ளும் மன்னுயிர் ¹கோறலும்
² கயக்கறு மாக்கள் கடிந்தனர், கேளாய் :
 பிறந்தவர் சாதலும் இறந்தவர் பிறத்தலும்
 உறங்கலும் விழித்தலும் போனறது உண்மையின்,
 நல்லறம் செய்தோர் நல்லுல கடைதலும்,
 அல்லறம் செய்வோர் அருநர கடைதலும்
 உண்டென வுணர்தலின், ³ உரவோர் களைந்தனர்;
 கண்டனை யாக.

நா. தலை:—(நகைத்து)

- உடம்புவிட்டோடும் உயிர் உருக்கொண்டு ஓர்
 இடம்புகும் என்றே எமக்கு ஈங்கு உரைத்தாய் ;
 அவ்வுயிர் எவ்வணம் போய்ப்புகும் ? அவ்வகை,
⁴ செவ்வனம் உரை.

சாதுவன்:—இது கேள்,

- ⁵ உற்றதை யுணரும் உடல்உயிர் வாழ்வுழி ;
⁶ மற்றைய வுடம்பே, மன்னுயிர் நீங்கிடின,
⁷ தடிந்தெரி யூட்டினும் தானுண ராதெனின்,
 உடம்பிடைப் போனதொன் றுண்டென உணர், நீ.
⁸ போனார் தமக்கோர் புக்கில் உண்டென்பது
 யானே அல்லேன், யாவரும் உணர்குவர்;
 உடம்பிண் டொழிய உயிர்பல காவதம்

1. கோறல் - கொல்லுதல்.

2. கயக்கறுமாக்கள்-கயங்குதல் இல்லாத அறிவுடையோர்.கடிந்தனர்-விலக்கினர்.

3. உரவோர் - அறிவுடைய பெரியோர்.

4. செவ்வனம் - தெளிவாக.

5. உயிர்வாழ்வுழி உடல் உற்றதை யுணரும் என்க. உற்றது - உடலிற் பட்டது.

6. உடம்பு தடிந்து, எரியூட்டினும் உணராதது என்க.

7. தடிந்து - குறைத்து (வெட்டி).

8. போனார் - போன உயிர். புக்கில் - புகுமிடம்.

கடந்து ¹சேண்ணேசேறல் கனவினும் காண்குவை ;

ஆங்கனம் போகி அவ்வுயிர் செய்வினை

² பூண்ட யாக்கையில் புகுவது தெளி,நீ.

நா. தலைவன்:—(வணங்கி)

களளும் ஊனும் கைவிடின் இவ்வுடம்பு

உள்ளுறை வாழியிர் ³ஓம்புத லாற்றேன் ;

⁴ தமக்கொழி மரபின் சாவுறு காறும்

எமக்காம் நல்லறம் எடுத்துரை.

சாதுவன்:—

நன்று சொன்னாய் நன்னெறி ⁵படர்குவை

உன்தனக்கு ஒல்லும் நெறியறம் உரைக்கேன் ;

உடைகல மாக்கள் உயிருய்ந் தீங்குறின்

⁶ அடுதொழில் ஒழிந்து அவர் ஆருயி ரோம்பி

⁷ மூத்து விளிமா ஒழித்து எவ்வுயிர் மாட்டும்

⁸ தீத்திறம் ஒழிக.

இவ்வறங்களைக் கேட்ட நாகர் தலைவன் பெருமகிழ்வு கொண்டு, வேண்டும் பொன்னும் பொருளும் மிக நல்கினான். அவற்றைப் பெற்ற சாதுவன் சந்திரதத்தன் என்னும் வணிகனது வங்கமேறி இந்நகரையடைந்து தன் மனைவி ஆதிரையுடன் நல்லறம் செய்து வருவானாயினான்; இவ்வாதிரைபால் பிச்சை பெறுவாயாக எனக் காயசண்டிகை சொல்லி முடித்தான். அவ்வண்ணமே மணிமேகலை ஆதிரை இல்லின் முன் “புனையா ஒலியம்” போல நின்றனள். ஆதிரை நல்லாளும் அவளது பிச்சைப்பாத்திரம் நிறையச் சோறு பெய்தான்.

1. சேண் சேறல் - நெடுந்தொலைவு போதல்.

2. பூண்ட யாக்கை - உயிர் நிறற்றகுக் கொண்ட உடம்பு.

3. ஓம்புதல் தேற்றேன் - காத்தலைச் செய்யேன் ; இழந்து விடுவேன் என்பதாம்.

4. தமக்கு ஒழிமரபின் நல்லறம் என இயைக்க. தமக்கென்றே வரையறுத்த முறைமையினையுடைய நல்லறம்.

5; படர்குவை - செல்வாய்.

6. அடுதொழில் - கொல்லுதல்.

7. மூத்துவிளிமா - முதுமையுற்று இறக்கும் உயிர்கள்.

8. தீத்திறம் - கொலைத்தொழில்.

17. உலக அறவி புக்க காதை

ஆதிரையிட்ட பிச்சையுடன் சென்ற மணிமேகலை பசிரோய் வருத்த வருந்தும் மக்கள் பலர்க்கும் உணவு இட்டு வரலானாள். அதனால், அப்பாத்திரத்துப் பிச்சை குறையாது நிறைந்து நின்றது கண்டு, காய சண்டிகை,

- 1 நெடியோன் மயங்கி நிலமிசைத் தோன்றி
- 2 அடலரு முந்ரீர் அடைத்த நானறு,
குரங்கு கொணர்ந் தெறிந்த ³நெடுமலை யெல்லாம்
- 4 அணங்குடை யளக்கர் வயிறு புக்காங்கு
இட்டது ஆற்றாக் கட்டழற் கடும்பசிப்
பட்டேன், என்றன் பழவினைப் பயத்தால்;
அன்னை, கேள்ரீ. ⁵ஆருயிர் மருத்துவி!
- 6 துன்னிய என்னோய் துடைப்பாய் என்றனள்.

மணிமேகலை அங்ஙனமே சோறிடலும், காயசண்டிகை கொண்டிருந்த யானைத்தீ என்னும் பசிரோய் நீங்கிற்று. அவள் நெஞ்சு குளிர்ந்து, தனக்கு அந் நோயுண்டான காரணத்தைக் கூறலுற்றாள்.

வெள்ளிமலையின் பகுதியாகிய சேடி மலையில் உள்ள காஞ்சன புரத்து வித்தியாதர மகளாகிய யான், என் கணவனுடன் பொதியில் மலையைக் காண்டற்கு வந்துகொண்டிருந்தேன். வழியில் ஓர் யாற்றில் என்னை யிருத்தி என் கணவன் கனி கொணரச் சென்றான். அங்கே

-
1. நெடியோன் - திருமால். மயங்கி - அம்பரீடனுக்கு முனிவர் இட்ட சாபத்தை யேற்றதனால் மயங்கி.
 2. அடலரு முந்ரீர் - தடுத்தற்கரிய கடல்.
 3. 'நெடுமலை - நெடும் பாதைகள்.
 4. அணங்குடை யளக்கர் - முழங்குதலையுடைய கடல். முழங்குகடலை, வருத்தத்தால் புலம்புவதாகக் கருதிக் கூறுதலின், "அணங்குடை யளக்கர்" என்றாள். பட்டேன் - வருந்தினேன்.
 5. ஆருயிர் மருத்துவி - ஆருயிர்க்கு மருந்தாகிய உணவு அளிப்பவள். உயிர்கள் எய்தும் நோய்வகை யெவற்றிற்கும் பெரிய நோய் பசியாதலின், அது நீக்கும் உணவை, "ஆருயிர் மருந்து" என்றும், அதனைத் தருபவளாதலின், "ஆருயிர் மருத்துவி" யென்றும் கூறினாள்.
 6. துன்னிய - நெருங்கி நீங்காது நின்ற.

விருச்சிகன் என்னும் மாதவன் பன்னீராண்டிற் கொரு முறை பழக்
கும் நாவற்கனி யொன்றைக் கொண்டுவந்து தேக்கிலையில் வைத்து
நீராட்ச் சென்றான். அதன் உண்மைநில யுணராது செருக்கிச் சென்ற
யான் அக்கனியைக் காலால் எற்றிச் சிதைத்தேன். திரும்பிப்
போந்த விருச்சிகன் என் செயலைக் கண்டு சினந்து,

சீர்திகழ் நாவலில் ¹திப்பியமானது,
ஈராருண்டில் ஒருகனி தருவது
அக்கனி யுண்டோர் ஆறீராண்டு
மக்கள் யாக்கையின் வரும்பசி நீங்குவர் ;
பன்னீராண்டில் ஒருநாளல்லது
உண்ணு நோன்பிலேன் உண்கனி ²சிதைத்தாய் ;
³ அந்தரஞ் செல்லும் மந்திரம் இழந்து
⁴ தந்தித் தீயால் தனித்துய ருழந்து
முந்நாலாண்டில் முதிர்கனி நான்ஈங்கு
உண்ணும் நாள்உன் உறுபசி களைக

எனச் சாப மிட்டகன்றான். பின்பு வந்த என் கணவன் என் அறியா
மைக் கிரங்கி, வருந்தி, முடிவில்,

⁵ சம்புத் தீவினுள் தமிழக மருங்கில்
⁶ கம்ப்பில்லாக் கழிபெருஞ் செல்வர்,
ஆற்றுமாக்கட்கு ஆற்றுந் துணையாகி,
நோற்றோர் உறைவதோர் ⁷நோனகர் உண்டால் ;
பலநாளாயினும ⁸நிலனெடுபோகி,
அப்பதிப் புகுக,

-
1. திப்பியமானது - தெய்வத் தன்மையுடையது.
 2. சிதைத்தாய் - காலால் இடறிக் கெடுத்தாய்.
 3. அந்தரம் செல்லும் - வானத்தாடு செல்லும்.
 4. தந்தித்தீ - யானைத்தீ யென்னும் நோய்.
 5. சம்புத்தீவு - நாவலந்தீவு.
 6. கம்பம் - நடுக்கம்; ஈண்டுக் கேட்டின் மேற்று. கழிபெருஞ் செல்
வர் - மிக்க பெரிய செல்வமுடையோர்.
 7. நோனகர் - அடுத்தாரைத் தாங்கும் வன்மை படைத்த நகரம்.
(காவிரிப்பூம் பட்டினம்)
 8. நிலனெடுபோகி - நிலத்தே நடந்து சென்று.

என்று கூறிவிட்டுப் பிரிந்தனன். யானும் இந்நகரை யடைந்து இங்கு வதிவேனாயினேன். இந்நிரவிழாக் காலத்தே என் கணவன் போந்து என்னைக் கண்டு ஏகுவது வழக்கம். இன்று நீ போந்து என் பசித் துயர் களைந்து பண்டையியல்பு பெறுவித்தாய். இனி யான் என் நகர்க் குச் செல்வேன். நீ இந்நகரில் உள்ள சக்கரவாளக் கோட்டத்து உலகவறவிக்குச் சென்று, அங்கே,

- 1 ஊரூராங்கண் உறுபசி யுழந்தோர்,
- 2 ஆரும் இன்மையின் அரும்பிணி யுற்றோர்,
- 3 இடுவோர்த் தேர்நதாங்கு இருப்போர் பலரால் ;
- 4 வடுவாழ் கூந்தல்! அதன்பாற போகு

என்று சொல்லிவிட்டு அக்காயசண்டிகை போய்விட்டனள்.

அவள் சொல்லியவண்ணமே, மணிமேகலை அவ்வுலக அறவிக்குச் சென்று, சம்பாபதி கோயிலை யடைந்து மும்முறை வலம் வந்து வணங்கிப் பின் கந்திற்பாவையைக் கைதொழுது, பசித்த மாக்கட்குப் பேருணவு வழங்கி அவர் பசி நோய் தீர்க்கும் பெருந் தொண்டு புரிந்து வரலானாள்.

18. உதயகுமரன் அம்பலம் புக்க காதை

மணிமேகலை இவ்வாறு பிச்சையேற்றளிக்கும் பேரறத் துறவி யாய் ஒழுகுகின்ற செய்தி, சித்திராபதி என்னும் மாதவியின் தாய்க்கு எட்டியது. பெரும்புண்ணில் எரிசெருகியது போல், அஃது அவள் நெஞ்சில் பெருந்துயரைச் செய்தது. அதனால் அவள், ஏனை நாடக மகளிரை நோக்கி,

கோவலன் இறந்தபின் ⁵ கொடுத்துயர் எய்தி
மாதவி ⁶ மாதவர் பள்ளியுள் அடைந்தது

-
1. ஊரூராங்கண் - ஊர்தோறும்.
 2. ஆரும் - பாதுகாப்போர் ஒருவரும்.
 3. இடுவோர் - உணவு இடுவோர். தேர்ந்து - நோக்கி.
 4. வடுவாழ் கூந்தல் - வகிர்ந்த கூந்தலையுடைய மணிமேகலையே.
 5. கொடுத்துயர் - மிக்க துன்பம்.
 6. மாதவர் பள்ளி - அறவணவடிகள் உறையுமிடம்.

- 1 நகுதக் கன்றே, நல்நெடும் பேரூர்;
 - இது ²தக் கென்போர்க்கு எள்ளுரை யாயது;
 - 3 காதலன் வீயக் கடுத்துய ரெய்திப்
 - 4 போதல் செய்யா உயிரோடு புலந்து,
 - 5 நளியிரும் பொய்கை யாடுநர் போல
 - 6 முளியெரிப் புகூஉம் முதுகுடிப் பிறந்த
பத்தினிப் பெண்டி ரல்லேம்; பலர்தம்
 - 7 கைத்தூண் வாழ்க்கை கடவியம் அன்றே ;
பான்மகன் பட்டுழிப் படுஉம் ⁸பான்மையின்,
யாழினம் போலும் இயல்பினம்; அன்றியும்,
 - 9 நறுந்தா துண்டு நயனில் காலை
 - 10 வறும்பூத் துறக்கும் வண்டு போல்குவம்;
 - 11 வினையொழி காலைத் திருவின் செல்வி
அனையே மாகி ஆடவர்த் துறப்பேம்,
தாபதக் கோலம் தாங்கினம் என்பது
யாவரும் நகூஉம் இயல்பினது அன்றே !
மாதவி ஈன்ற மணிமே கலைவல்லி,
 - 12 போதவிழ் செவ்வி பொருந்துதல் விரும்பிய
உதைய குமரனும் உலகாள் வண்டின்
 - 13 சிதையா வுள்ளம் செவ்விதின் அருந்த,
-
1. நகுதக்கன்று - பிறர் எள்ளி நகைத்தற்குரிய தொனரும்.
 2. தக்கு - தக்கது. எள்ளுரை - இகழ்ச்சியுரை.
 3. காதலன் வீய - கோவலன் இறக்க.
 4. போதல் செய்யா - நீங்காத.
 5. நளியிரும் பொய்கை - மிக்க நீர் நிறைந்த பொய்கை.
 6. முளியெரி - மிக்க தீ. முதுகுடி - பழங்குடி.
 7. கைத்தூண் வாழ்க்கை கடவியம் - கையிடத்ததாகிய உணவைப் பெற்றுண்டு வாழும் தகுதியுடையோம்.
 8. பான்மையின் - முறைமையுடைய.
 9. நறுந்தாது - நறிய தேன். நயன் - தேனாகிய பசை.
 10. வறும்பூ - தேவ இல்லாத வறிய பூ.
 11. வினையொழிகாலை - நலவினைப்பயன் திரும் காலத்தே தானும் நீங்கி விடும்.
 12. போது அவிழ் செவவி - மணத்துக்குரிய சமயம். மணிமேகலையை வல்லியென்றதனால், அவள் மணத்துக்குரிய செவ்வி எய்திய நிலையை, "போதவிழ் செவ்வி" யென்றாள். உதயகுமரனும் வண்டு என்க.
 13. சிதையா உள்ளம் - வேரென்றால் அழியாத உள்ளம்.

கைக்கொண் டாங்கவள் ஏந்திய ¹கடிஞையைப்

² பிச்சை மாக்கள் பிறர்கைக் காட்டி

மற்றுஅவன் தன்னால் மணிமே கலைதனைப்

பொற்றேர்க் கொண்டு போதே னாகில்,

³ சுடுமண் ஏற்றி அரங்குசூழ் போகி

⁴ வடுவொடு வாழும் மடந்தையர் தம்மோ

ரணையே னாகி அரங்கக் கூத்தியர்

⁵ மனையகம் புகாஅ மரபினன்

என்று வஞ்சினங் கூறி, இளங்கோவாகிய உதயகுமரன் இருந்த பேர
கத்தை யடைந்தான். ஆங்கே,

⁶ அரவ வண்டொடு தேனின மார்க்கும்

⁷ தருமணல் ஞெமிரிய திருநாறு ஒருசிறைப்

பவழத் தூணத்துப் பசும்பொற் செஞ்சுவர்த்

திகழொளி நித்திலச் சித்திர விதானத்து,

விளங்கொளி பரந்த பளிங்குசெய் மண்டபத்து,

⁸ துளங்குமா னூர்தித் தூமலர்ப் பள்ளி

⁹ வெண்டிரை விரிந்த வெண்ணிறச் சாமரை

கொண்டுஇரு மருங்கும் ¹⁰கோதையர் வீச,

உதயகுமரன் வீற்றிருந்தான். அவன்பால், சித்திராபதி, மணிமேகலை
யின் இளமைச் செவ்வியும், ஆடல்பாடல்களில் நிறைந்த புலமையும்

1. கடிஞை - பிச்சைக்கலம்.

2. பிச்சைமாக்கள் - பிச்சையெடுத்துண்பவா.

3. சுடுமண் - செங்கல். அரங்கு - நாடகவரங்கு.

4. வடு - குற்றம். குடிக் குற்றப்பபட்ட மகளிரா தலைமேல செங்கல் ஏழு
ஏற்றி அரங்குசூழ வருவித்தல் பண்டைமரபு.

5. மனையகம் புகா மரபினன் - மனையகத்துட்புகேன் என்றவாறு.

6. அரவ வண்டு - இசை யொலிக்கும் வண்டு. தேன, வண்டு, சுரும்பு,
மிஞ்று என்பன வண்டின் வகை.

7. தருமணல் ஞெமிரிய - புது மணல் பரப்பிய. திருநாறு ஒரு சிறை -
அழகு திகழும் ஒரு பக்கத்தே.

விதானம் - மேற்கட்டி. பொன்னால் சுவரும், பவழத்தால் தூணும்,
முத்தால் விதானமும் விளங்க, பளிங்கினால் செய்த மண்டபம் என்க.

8. துளங்கும் மான் - ஓளியால் அசைதலையுடைய சிங்கம். ஊர்தி -
ஈண்டு இருக்கை யென்னும் பொருளது.

9. வெண்டிரை விரிந்த - வெள்ளிய அலைபோல விரிந்த.

10. கோதையர் - மகளிர்.

அழகுறக் கூறி, அவன் உலகவறவியில் இருந்து அறம் செய்வதனையும் எடுத்து மொழிந்தான். கடலில் கலம் கவிழ்ப்பெற்ற ஒருவனுக்குப் பெரிய புணை கிடைத்தாற்போன்ற இச் செய்தியைக் கேள்வியுற்ற அவன், முன்பு அம் மணிமேகலையைக் கண்டதுமுதல், மணிமேகலா தெய்வம் தோன்றி, அரசமுறை கூறி அகற்றியது ஈராக நடந்தவை யெல்லாம் சொல்லி, தன் மைய லறிவைப் புலப்படுத்தினான்.

சித்திராபதி அவன் கூறியது கேட்டுச் சிறுநகை செய்து, “அரசே, இவை யாவும் காமக் கள்ளாட்டில் நிகழும் இடையீடுகள். இவைபோல் வன பலவும் தேவர்க்கும் நிகழ்ந்துள்ளன என்று கூறி, இந்திரன் ஆயிரங்கண் பெற்றதும், தீக்கடவுளின் மனையாள், முனிமகளிர் எழு வருள் அருந்ததியொழிய ஏனையோர் போலத் தோன்றி, அக் கடவுளின் காமத்துயர் துடைத்ததும் அவன் அறிய உரைத்தான். மேலும் அவனே கூறலுற்று,

1 வாட்டிற்றற் குருசில் !

கன்னிக் காவலும், ² கடியிற் காவலும்,
தன்னுறு கணவன் சாவுறிற் காவலும்
நிறையிற் காத்துப் பிறர்பிறர்க் காணாது,
கொண்டோ னல்லது தெய்வமும் பேணப்
பெண்டிர்தம் குடியில் பிறந்தா ளல்லள்;
நாடவர் காண நல்லரங் கேறி,

ஆடலும் பாடலும் அழகும் காட்டிச்

3 சுருப்புநாண் கருப்புவில் அருப்புக்கணை தூவச்

4 செருக்கயல் நெடுங்கண் சுருக்குவலைப் படுத்துக்
கண்டோர் நெஞ்சம் கொண்டகம் புக்குப்

1. வாள் திறல் குருசில் - வாட்போரில் சீரிய திறலபடைத்த அரச குமரனே.

2. கடியிற காவல் - திருமணத்தால பிறக்கும் காவல்.

நல்லரங்கு - ஏழுகோல அகலமும், எண்கோல நீளமும், ஒருகோல் குறட்டுயரமும் வாய்தவிரண்டுமுடைய நாடகமேடை.

3. சுரும்பாகிய நாண்பூட்டி, கரும்பாகிய விலலை வளைத்து, அரும்பாகிய அம்பு தொடுத்து எய்ய.

4. செருக்கயல் நெடுங்கண் - செருசெய்யும் கயலமீன்போலும் நீண்ட கண்ணால். சுருக்குவலை படுத்து நெஞ்சம் அகப்படுத்துக்கொண்டு - சுருக்கு வலை வீசி நெஞ்சினை அதன்கண் அகப்படுத்திக்கொண்டு.

- 1 பண்தேர் மொழியிற் பயன்பல வாங்கி
வண்டின் துறக்கும் ²கொண்டி மகளிரைப்
- 3 பான்மையிற் பிணித்துப் படிற்றுரை யடக்குதல்
கோன்முறை யன்றோ குமரற்கு,

என்று அவ் வுதயகுமரன் உள்ளம் பிறழ்ந்து அம் மணிமேகலையை விடாது தொடருமாறு தூண்டினான்.

உதயகுமரன், உடனே, விரைபரி பூட்டிய நெடுந்தேர் ஏறி, மணி மேகலை யிருந்த இடத்தை யடைந்தான். ஆங்கே, பசியால் வாடு வோர்க்குப் பெருஞ்சோறு வழங்கிக்கொண்டிருந்த மணிமேகலையைக் கண்டு, இடங்கழி காமத்தனும், அவளை அணமி,

- உடம்போடு என்றன் உள்ளகம் புகுந்து என்
- 4 நெஞ்சம் கவர்ந்த வஞ்சக் கள்வி,
- 5 நோற்றாண் வாழ்க்கையின் நொசிதவம் தாங்கி
- 6 ஏற்றாண் விரும்பிய காரணம் என்?

என வினவும் எண்ணமுடையனும், வாய்விட்டு,

நல்லாய், என்கொல் நற்றவம் புரிந்தது?

சொல்லாய் என்று துணிந்துடன் கேட்ப,

மணிமேகலை, “இவன் பண்டைப்பிறப்பில் எனக்குக் கணவனான இராகுலன்; இவனை யான் வணங்கலும், இவன் என் கைப்பற்றலும் குற்றமாகா” என எண்ணினள். எனினும், மனம் நடுங்கி,

1. பண்தேர்மொழியின் - பண்ணிசைபோலும் இனிய சொற்களால். பயன் - பொருள். வண்டின் - வண்டுபோல.

2. கொண்டி மகளிர் - பொருளைக் கவர்ந்துகொள்ளுதலையுடைய மகளிர்.

3. பான்மையின் - கொள்ளுதற்குரிய முறைப்படி.

படிற்றுரை - பொய்யுரை.

4. உதயகுமரன் நெஞ்சில் நினைகருநதோறும் அவன் மனக்கண்ணில் மணிமேகலை தன் முழுமேனியும் தோன்ற நிறைவின், “உடம்போடு...கள்வி” என்கின்றான். தன் நெஞ்சினை அவள் கவர்ந்தேகியதனைத் தான் அறியாமையின், “வஞ்சக கள்வி” என்றான்,

5. நோற்றாண் வாழ்க்கை - விரதம் காத்துப் பிச்சை யேற்றுண்டு வாழும் வாழ்க்கை. நொசிதல் - நுணுகல். தவமுடையார் தொழில் தவத்தின்மேல் நின்றது.

6. ஏற்றாண் - இரந்துண்டல்.

கேட்டது மொழிவேன்: ¹கேள்வி யாளரின்
²தோட்ட செவியைநீ யாருவை யாம்எனில்,
 என்று முன்மொழிந்து, பின்பு.

பிறத்தலும் மூத்தலும் பிணிப்பட்ட டிரங்கலும்
 இறத்தலும் உடையது; ³இடும்பைக் கொள்கலம்;
 மக்கள் யாக்கை இது, என உணர்ந்து

மிக்க நல்லறம் விரும்புதல் புரிந்தேன்;
⁴மண்டமர் முருக்குங் களிறனை யார்க்குப்
 பெண்டிர் கூறும் பேரறி வுண்டோ?

கேட்டனை யாயின், ⁵வேட்டது செய்க
 என்று சொல்லிவிட்டு, அம் மணிமேகலை அருகிருந்த சம்பாபதி
 கோயிற்குள் துழைந்து, அத் தெய்வத்தைத் தொழுது, மணிமேகலை
 தெய்வம் கற்பித்த வேற்றுருக்கொள்ளும் மந்திரத்தை ஒதி, காய
 சண்டிகையின் வடிவுகொண்டு, பிச்சைப்பாத்திரத்துடன் வெளியே
 வந்தாள். அவளைக் கண்ட உதயகுமரன் உண்மை யுணராமும், “இக்
 காயசண்டிகைபால் இப் பாத்திரத்தைத் தந்து மணிமேகலை மறைந்
 தனாள்” என்று நினைந்து, தானும், அச் சம்பாபதி முன் சென்று நின்று,

பிச்சைப் பாத்திரம், ⁶பெரும்பசி யுழந்த
 காயசண் டிகைதன் கையிற் காட்டி

⁷மாயையின் ஒளித்த மணிமே கலைதனை
 ஈங் ⁸கிம் மண்ணீட் டியாரென உணர்கேன்;
 ஆங்கவள் இவள்ளன்று அருளா யாயிடின,

1. கேள்வியாளரின் - நுண்ணிய நூற்பொருளைக் கேட்ட சான்றோர்க ளால்.

2. தோட்ட செவி - துணைக்கப்பட்ட செவி. பல நுண்பொருளைக் கேட்டுப் பயின்றோ செவியைக் “கேள்வியால் தோட்கப்பட்ட செவி” யென்றல் மரபு. “கேள்வியால் தோட்கப்படாத செவி” எனப்பது திருக் குறள்.

3. இடும்பைக் கொள்கலம்-துன்பமெல்லாம் கொண்டுவைக்கும் கலம்.

4. மண்டு அமா முருக்கும களிறு - நெருங்கிய பேரரில் முநதுற்றுச் சென்று பொரும களிறறியானை.

5. வேட்டது - விரும்பியது.

6. பெரும் பசி - யானைத்தீ என்னும் நோயாலுண்டாகிய பசியால்.

7. மாயையின் - மாயமாக.

8. இம் மண்ணீட்டு யார் - இம் மண்ணூற் செய்த பாவைகளுள் யார்.

பன்னா ளாயினும் ¹பாடு கிடப்பேன்;
 இன்னும் கேளாய்: ² இமையோர் பாவாய்!
³ பவளச் செவ்வாய்த் தவளவாள் நகையும்,
 அஞ்சனம் சேராச் செங்கயல் நெடுங்கணும்,
⁴ முரிந்து கடைநெரிய வரிந்தசிலைப் புருவமும்,
⁵ குவிமுட் கருவியும், கோணமும், கூர்நுணைக்
 கவைமுட் கருவியு மாகிக் கடிக்கொள்க்
⁶ கல்விப் பாகரின் காப்பு வலை ஓட்டி
⁷ வல்வாய் யாழின் மெல்லிதின் விளங்க,
⁸ முதுக்குறை முதுமொழி எடுத்துக் காட்டி,
⁹ புதுக்கோள் யானை வேட்டம் வாய்த்தென
 முதியா னுன்றன் கோட்டம் புகுந்த
 மதிவாள் முகத்து மணிமே கலைதனை
 யொழியப் போகேன்;¹⁰ உன் அடி தொட்டேன்;
 இது குறை.

எனக் குறையிரந்து நிற்பாளுயின்.

1. பாடுகிடப்பேன் - வரங்கிடப்பேன்.
2. இமையோர் பாவை - தேவர்களுடைய தலைவி.
3. பவளச் செவ்வாய் - பவளம்போல சிவந்த வாய். தவள வாள் நகை - வெள்ளிய ஒளிபொருந்திய பற்கள்.
4. முரிந்து - வளைந்து.
5. குவிமுள், கோணம் (தோட்டி), கவைமுள் மூன்றும் யானையை அடக்கும் கருவி, கடி கொள் - காவல் கொள்ள.
- வாள்நகை, குவிமுள்ளும்; கண் கோணமும்; புருவம், கவை, முள்ளு மாகக் கொள்க.
6. கல்விப்பாகா - கலவியாகிய பாகர். காப்பு வலை ஓட்டி - காத்த லாகிய வலையைச் சிதைத்து.
7. "வல்வாய் யாழின்" என்றான, வலிய யானை யாழிசைக்கு மயங்கி வணங்குதல்போலத் தனனைத் தன் யாழிசைபோலும் மொழியால் வணக் கினமை தோனற.
8. முதுக்குறை முதுமொழி - பேரறிவு சான்ற அறிவு மொழி.
9. புதுக்கோள் யானை - புதிதாகக்கொண்ட யானை.
10. உன் அடி தொட்டேன் - உன் திருவடி தொட்டுச் சூள் செய்தேன்.

19. சிறைக்கோட்டம் அறக்கோட்டம்

ஆக்கிய காதை

“ மணிமேகலை யொழியப் போகேன் ; உன் அடி தொட்டேன் ”
என்று சம்பாபதி முன் வஞ்சினம் கூறிய உதயகுமரன் கேட்க, அங்
குள்ள சித்திரங்களுள் ஒன்றில் நின்று,

¹ ஏடவீழ் தாரோய் ! எம்கோ மகள்முன்
நாடாது துணிந்து ² நாநல் கூர்ந்தனை

என்றொரு தெய்வம் கூறிற்று. அதனைக் கேட்ட உதயகுமரன் மனம்
கலங்கி, மெய்வருந்தி,

அங்கவள் தன்திறம் ³ அயர்ப்பாய் என்றே
செங்கோல் காட்டிய தெய்வமும் திப்பியம் ;

⁴ பையர வல்குல் பலர்பசி களையக்
கையில் ஏந்திய பாத்திரம் திப்பியம் ;

⁵ முத்தை முதல்வி அடிபிழைத் தாய்எனச்
சித்திரம் உரைத்த இதுஉம திப்பியம் ;
இந்நிலை யெல்லாம் ⁶ இளங்கொடி செய்தியின்
பின்னறிவாம்,

என்று எண்ணிக்கொண்டே அவ்விடம் விட்டுப் பெயர்ந்து நீங்கினன்.
மாலைப்போதும் வந்தது.

இனி, வேற்றுருக்கொண்டு நின்ற மணிமேகலை, பலபடநினைந்து,
மாதவி மகளாய் மன்றம் திரிதரின்,
காவலன் மகனோ ⁷ கைவிட லீயான் ;

⁸ காய்பசி யாட்டி காயசண் டிகையென

1. ஏடவீழ்தார் - இதழ் விரிந்த பூவால் தொடுக்கப்பட்ட மாலை.
2. நாநல் கூர்ந்தனை - சொற்பயன இழந்தாய்.
3. அயர்ப்பாய் - மறந்திருக.
4. பையரவல்குல் - பாம்பின் படம்போலும் அலகுலையுடைய மணி
மேகலை.

5. முத்தை முதல்வி - முதுமையும் முதன்மையுமுடைய சம்பாபதி.
அடி பிழைத்தாய் - அடியில வணங்காது குற்றப்பட்டாய்.

6. இளங்கொடி - மணிமேகலை.

7. கைவிடலீயான் - கைவிடான். “ அரசதுயிலீயாது ” (பதிற். 12)

8. காய்பசியாட்டி - மிக்க பசினாய் உடையாளான.

ஊர்முழு தறியும் உருவம் கொண்டே,

1 ஆற்றா மாக்கட்கு ஆற்றும் துணையாகி

ஏற்றலும் இடுதலும் இரப்போர் கடன்; அவர்
மேற்சென் றளித்தல் 2 விழுத்தகைத் தென்றே
நூற்பொரு ளுணர்ந்தோர் 3 நுனித்தனர்,

என்று கருதி, வேந்தனது ஆணை பிழைத்தோரை ஒறுக்கும் சிறைக்
கோட்டம் புகுந்து, ஆங்கே பசியால் வருந்தி மெலிந்து கிடந்தோர்க்
குப் பேருணவு தந்து பசிப்பிணியைப் போக்கினன். அவன் பாத்திரம்
ஒன்றே கொண்டு மிகப் பலர்க்குப் பசிதீர உணவளித்து நிற்கும் செய
லைச் சிறைக் கோட்டக் காவலர் கண்டு பெருவியப்புக் கொண்டு, இச்
செய்தியை அரசற்கு உணர்த்துவது தக்கது என்று எண்ணி அவன்
பாற் சென்றனர்.

அக்காலையில், அரசர் பெருமான் தன் மனைவி சீர்த்தியென்பா
ளுடன், விளையாட்டுக்கருதி யொரு பூம்பொழிற்குச் சென்றிருந்தான்.
அங்கே,

கொம்பர்த் தும்பி 4 குழலிசை காட்டப்

5 பொங்கர் வண்டினம் நல்லியாழ் செய்ய,

வரிக்குயில் பாட மாமயில் ஆடும்,

அழகிய பூம்பந்தர் ஒன்று அரசப் பெருமக்கட்கு இனிய காட்சி
பயந்தது. அரசன்,

6 புணர்துணை நீங்கிய பொய்கை யன்னமொடு

மடமயிற் பேடையும் தோகையும் கூடி

7 இருசிறை விரித்தாங்கு எழுந்துடன் கொட்பன

ஒருசிறைக் கண்டுஆங்கு உள்மகிழ் வெய்தி,

மாமணி வண்ணனும் 8 தம்முனும் பிஞ்ஞையும்

1. ஆற்றாமாக்கட்கு - வறியவர்க்கு.

2. விழுத்தகைத்து - சிறப்புடைத்து. என்று - என்று கருதி.

3. நுனித்தனர் - ஆராய்ந்து சொல்லினர்.

4. குழலிசை காட்ட - வேய்ங்குழலின் ஓசையைச் செய்ய.

5. பொங்கர் - சோலை.

6. புணர்துணை - பெண்ணன்னம்.

7. இருசிறை - இரண்டு சிறகுகளையும். ஒரு சிறை - ஒருபக்கத்தே.

8. தம்முன் - பலதேவன். பிஞ்சை - நப்பின்னை; அன்னை, "மென்றே
எஞ்ஞை" (அகம்) யென வந்தாறபோல.

- ஆடிய குரவைஇஃ தாம்என நோக்கியும்,
 1 கோங்கலர் சேர்ந்த மாங்கனி தன்னை,
 2 பாங்குற இருந்த பல்பொறி மஞ்ஞையைச்
 செம்பொன் தட்டில் தீம்பால் ஏந்திப்
 பைங்கிளி யூட்டும்³ ஓர் பாவையாம் என்றும்,
 4 அணிமலர்ப் பூம்பொழில் அகவயின் இருந்த
 5 பிணவுக்குரங் கேற்றிப் பெருமதர் மழைக்கண்,
 6 மடவோர்க் கியற்றிய மாமணி யூசல்
 7 கடுவ னூக்குவது கண்டுநகை யெய்தியும்

இன்புற்றுச் சிறந்தான். கூத்தர், அலிநயப்புலவர், நாடகதூல் வல்லவர், இசைப்புலவர், தண்ணுமைப் புலவர், குழல் இசைப்போர், பாட்டிசை சுவைப்போர், முத்துக்கோப்பவர், சாந்தம் சமைப்போர், பூத்தொடுப் போர் முதலிய பலரும் அரசனைச் சூழவிருந்து இன்புறுத்தினர். அரசன், அவ்வின்பத்தால் ஆராமையெய்தி, மேலும் சென்று,

- குருந்தும் ⁸தளவும் திருந்துமலர்ச் செருந்தியும்,
 9 முருகுவிரி முல்லையும் ¹⁰கருவிளம் பொங்கரும்,
 பொருந்துபு நின்று திருந்துநகை செய்து
 11 குறுங்கால் நகுலமும் நெடுஞ்செவி முயலும்
 12 பிறழ்ந்துபாய் மானும் ¹³இறும்புஅகலா வெறியும்
 அரசிக்குக் காட்டி மகிழ்ச்சி மிக்கான். பின்பு,

1. கோங்கலர் - கோங்கம்பூ.
2. பாங்கு - அருகே.
3. ஓர் பாவை - ஒரு பெண். "கோங்கலருக்குப் பொன் தட்டும், மாங்கனிக்குக் கிளியும், மயிலுக்குப் பெண்ணும் உவமை.
4. அணிமலர்ப் பூம்பொழில் அகவயின் - அழகிய பூக்கள் நிறைந்த சோலைக்குள்.
5. பிணவுக்குரங்கு - பெண்குரங்கு.
6. மடவோர்க்கு - மகளிர்க்கு.
7. கடுவன்-ஆண் குரங்கு. ஊக்குவது - ஆட்டுவது. "ஐயசிறி தென்னை யூக்கி" (கவி) என்றும்போல.
8. தளவு - ஒருவகை முல்லை.
9. முருகு - நறுமணம்.
10. கருவிளம் பொங்கர் - கருவிளம் புதர்.
11. குறுங்கால் நகுலம் - குறுகிய கால்களையுடைய கீரி.
12. பிறழ்ந்து - நெறிமாறி.
13. இறும்பு - குறுங்காடு. வெறி - ஆடு.

- எந்திரக் கிணறும், ¹ இடும்கற் குன்றமும்,
 வந்துவீழ் அருவியும், மலர்ப்பூம் பந்தரும்,
² பரப்புநீர்ப் பொய்கையும், ³ கரப்புநீர்க் கேணியும்,
⁴ ஒளித்துறை யிடங்களும் பளிக்கறைப் பள்ளியும்
 பிறவுமாகிய இடங்கட்குச் சென்று விளையாட்டயர்ந்து, கடைசியில்,
⁵ மகத வினைஞரும் மராட்டக் கம்மரும்,
 அவந்திக் கொல்லரும் யவனத் தச்சரும்
⁶ தண்தமிழ் வினைஞர் தம்மொடு கூடிக்
 கொண்டுஇனிது இயற்றிய கண்கவர் செய்வினைப்
 பவளத் திரள்கால் பன்மணிப் ⁷ போதிகைத்
⁸ தவள நித்திலத் தாமம் தாழ்ந்த
⁹ கோணச் சந்தி மாண்வினை விதானத்துத்
¹⁰ தமனியம் வேய்ந்த வகைபெறு வனப்பின்

சந்தன மெழுகிய பசும்பொன் மண்டபத்தையடைந்து இனிதிருந்
 தான். அக்காலத்தே சிறைக்கோட்டக் காவலர் வந்து, சேய்மைக்கண்
 நின்று வணங்கிப் பின் திருமுன்பு அணுகி, “எதிர்த்து மேல்வந்த சேர
 ரையும் பாண்டியரையும்,

- ¹¹ ஆர்புனை தெரியல் இளங்கோன் தன்னால்
¹² காரியாற்றுக் கொண்ட காவல் வெண்குடை
¹³ வலிகெழு தடக்கை மாவண் கிள்ளி !

-
1. இடுங்கறகுனறம் - செய்குனறு,
 2. பரப்புநீர்ப் பொய்கை - நீர் நிறைந்த பரந்த பொய்கை.
 3. கரப்புநீர்க்கேணி - மறைதலையுடைய நீர் நிறைந்த கிணறு ; இது
 அந்தக் கேணி யெனப்படும்.
 4. ஒளித்துறையிடம் - ஒளித்திருக்குமிடம்.
 5. மகதவினைஞர் - மகதநாட்டுத் தொழிலாளர்.
 6. தண்தமிழ்வினைஞர் - தண்டமிழ் நாட்டுத் தொழிலாளர்.
 7. போதிகை - தூண் முடியில் இருக்கும் போதிகைக் கட்டை ; இத்
 தீனப் போதைக்கட்டை யென்பர்.
 8. தவளநித்திலம் - வெள்ளிய முத்து.
 9. கோணச் சந்தி - கோணமாகிய சந்தி. விதானம் - மேற்கட்டி.
 10. தமனியம் - பொன். வனப்பு - அழகு.
 11. ஆர்புனைதெரியல் - ஆத்திப்பூவால் தொடுத்த மாலை.
 12. காரியாற்றுகொண்ட - காரியாற்றின் கரையில் வென்றி பெற்ற.
 13. தோற்றவன் - காரியாற்றுத் துஞ்சிய நெடுங்கிள்ளி ” என்பவன்.
 13. வலிகெழு தடக்கை - வலிபொருந்திய பெரிய கை.

- 1 ஒளியொடு வாழி ஊழிதோ றாழி
வாழி யெங்கோ ! மன்னவர் பெருந்தகை !
கேள், இது மன்னோ ; கெடுகநின் பகைஞர் ;
யானைத்தீ நோய்க்கு அயர்ந்துமெய் வாடி இம்
மாநகர்த் திரியும்ஓர் ²வம்ப மாதர்
அருஞ்சிறைக் கோட்டத் ³தகவயிற் புகுந்து
- 4 பெரும்பெயர் மன்ன ! நின்பெயர் வாழ்த்தி
- 5 ஐயப் பாத்திரம் ஒன்றுகொண்டு, ஆங்கு,
- 6 மொய்கொள் மாக்கள் மொசிக்கண்ணு சுரந்தனர் ;
ஊழிதோ றாழி உலகம் காத்து
வாழி எங்கோ மன்னவ,

என்று தெரிவித்து நின்றனர். அரசன், விரையச் சென்று அம் மடக் கொடியை இங்கே அழைத்து வருக என, காவலர் சென்று உரைத்த லும் மணிமேகலை, அரசன்முன் போந்து அவனை வாழ்த்தி நின்றாள்.

வேந்தன் :—

- 7 தாங்கரும் தன்மைத் தவத்தோய் ! நீயார் ?
- 8 யாங்கு ஆகியது இவ் வேந்திய கடினஞ் ?
மணிமேகலை :—

- 9 விரைத்தார் வேந்தே ! நீநீடு வாழி
- 10 விஞ்சை மகள்யான் ; ¹¹விழவணி மூதூர்
வஞ்சம் திரிந்தேன் ; வாழியர் பெருந்தகை !

-
1. ஒளி - அரசர்பாலுள்ள கடவுட்டன்மை யென்பா.
 2. வம்பமாதர் - புதியளாய வந்த காயசண்டிகை.
 3. அகவயின் - உள்ளே.
 4. பெரும்பெயர் - மிகக் புகழ்.
 5. ஐயப் பாத்திரம். பிசைப பாத்திரம் - அமுதசுரபி.
 6. மொய்கொள் மாக்கள் - நெருங்குகின்ற மக்கள். மொசிக்க-உண்ண.
 7. தாங்கரும் தன்மை - தாங்குதற்கு அருமையான தன்மை.
 8. யாங்கு ஆகியது - எவ்விடத்தே பெறப்பட்டது.
 9. விரைத்தார் - மணம் கமழும் மாலை.
 10. விஞ்சைமகள் - வித்தியாதரப் பெண் ; பல வித்தைகளையுடைய பெண்.
 11. விழவணி மூதூர் - விழாவால அழகு கொண்ட பழைய ஊராகிய இக் காவிரிப்பூம் பட்டினத்தில.

- 1 வானம் வாய்க்க ; மண்வளம் பெருகுத ;
 தீதின் றுக கோமகற்கு ஈங்கு ; ஈது
 ஐயக் கடினா ; 2 அம்பல மருங்குலர்
 தெய்வம் தந்தது ; திப்பிய மாயது ;
 யானைத் தீநோய் அரும்பசி கெடுத்தது ;
 3 ஊனுடை மாக்கட்கு உயிர்மருந்து இது.

வேந்தன் :—இளங்கொடி ; யான் செயற்பாலது என் ?

மணிமேகலை :—

சிறையோர் கோட்டம் 4 சீத்து, அருள்நெஞ்சத்து
 அறவோர்க்கு 5 ஆக்குமது ; வாழியர்

இதுகேட்டு உள்ளம் இசைந்த அரசர் பெருந்தகை, அச் சிறைக் கோட்டத்துள்ளார்க்குச் சிறைவீடு செய்து, அக் கோட்டத்தையும் இடித்துத் தூய்மை செய்து, அறவோர் வாழும் அறக்கோட்டமாக்கினான்.

20. உதயகுமரனை வாளால் எறிந்த காதை

மணிமேகலையால் அரசன் சிறைக்கோட்டத்தைச் சீத்துச் செய்த அறக் கோட்டத்தே,

- 6 பொருள்புரி நெஞ்சிற் புலவோன் கோயிலும்
 அருள்புரி நெஞ்சத்து அறவோர் பள்ளியும்
 7 அட்டிற் சாலையும் 8 அருந்துநர் சாலையும்

உளவாயின. இந் நிகழ்ச்சி முற்றும் அறிந்தான் உதயகுமரன். உடனே அவன், அவளை, எவ்வாறேனும் கொள்ளல் வேண்டுமென்று கருதி,

-
1. வானம் வாய்க்க - மறை தப்பாது பெய்க.
 2. அம்பலம் - ஊரம்பலம்.
 3. ஊனுடைமரங்கள் - வெறுடல் தாங்கும் மக்களுக்கு. உயிர்மருந்து - உணவு.
 4. சீத்து - இடித்துத் தகர்த்து.
 5. ஆக்குமது - கோட்டம் அமைப்பதே செயற்பாலது.
 6. பொருள்புரி நெஞ்சின் புலவோன் - வாய்மை நான்கையும் விரும்புகின்ற நெஞ்சமுடைய புத்தன். பொருள் - மெய்மமை.
 7. அட்டிற் சாலை - உணவு சமைக்குமிடம் ;
 8. அருந்துநர் சாலை - உணவு உண்போர் சாலை.

- 1 மதியோர் எள்ளினும் மன்னவன் காயினும்,
- 2 பொதியில் நீங்கிய பொழுதிற் சென்று,
பற்றினன் கொண்டுஎன் பொற்றேர் ஏற்றி.
- 3 கற்றறி விச்சையும் கேட்டுஅவள் உரைக்கும்
- 4 முதுக்குறை முதுமொழி கேட்குவன் என்றே

மனங்கொண்டு, மணிமேகலை தங்கியிருந்த உலகவறவிக்குச் சென்றான். அக்காலை, காயசண்டிகையின் கணவனை காஞ்சனன், முனிவன் உரைத்தவாறு பன்னீராண்டு கழிந்தும் தன் மனைவி திரும்ப வாராமை கண்டு, இந் நகர்க்கண் அவளைப் பலவிடங்களிலும் தேடித் திரிந்து முடிவில், பிச்சைப் பாததிரம் ஏந்திப் பலர்க்கும் உணவூட்டி வருவது கண்டு தன் பழைமைக் கிழமைதோற்றப் பல உரையாடினான். உதய குமரனும் அங்கே உடனிருந்தான். மணிமேகலை காயசண்டிகை வடிவில் நின்றாளாயினும், அவள், அக் காஞ்சனன்பால் செல்லாது, உதய குமரன் முகநோக்கி, அவன் உள்ளத்தையும் மாற்ற நினைந்தாள். அப் போது அவ்வழியே போந்த தொண்டுகிழவி யொருத்தியைக் காட்டி,

- 5 தண்ணறல் வண்ணம் திரிந்துவே ருகி
வெண்மண லாகிய கூந்தல் காணாய் ;
- 6 பிறைநுதல் வண்ணம் காணு யோ, நீ,
நரைமையின் திரைதோல் 7 தகையின் ருயது ;
- 8 விறல்விற புருவம் இவையும் காணாய்,
- 9 இறவின் உணங்கல் போன்றுவே ருயின ;
- 10 கமுரீர்க் கண், காண், 11 வமுரீர் சுமந்தன ;

-
1. மதியோர் - அறிவுடையோர்.
 2. பொதியில் - பொது இடம் ; அம்பலம்.
 3. கற்றறிவிச்சை - கற்றறிந்துள்ள வித்தைகள் பலவும்.
 4. முதுக்குறை முதுமொழி - அறிவுப் பொருள் நிறைந்த சொல்.
 5. தண் அறல் - குளிர்த் தருமணல்.
 6. பிறை நுதல் - பிறைபோலும் நெற்றி.
 7. தகை - அழகு.
 8. விறல் வில புருவம் - விறல் படைத்த விலலொத்த புருவம்.
 9. இறவின் உணங்கல் - இராமனின் வறறல்.
 10. கமுரீர்க் கண் - செங்கமுரீர் மலர்போன்ற கண்.
 11. வமுரீர் - பீளை வடியும் கண்ணீர்.

- 1 குமிழ்மூக்கு, இவை,காண், உமிழ்சீ ஒழுக்குவ ;
நிரைமுத் தனைய ²நகையும் காணாய்,
- 3 சுரைவித் தேய்ப்பப் பிறழ்ந்துவே ருயின;
- 4 இலவிதழ்ச் செவ்வாய், காணு யோ,நீ,
- 5 புலவுப் புண்போல் புலால்புறத் திடுவது ;
- 6 வள்ளைத் தாள்போல் வடிகாது இவை காண்,
உள்ளுன் வாடிய உணங்கல் போன்றன ;
- 7 இறும்புது சான்ற முலையும் காணாய்,
வெறும்பை போல வீழ்ந்துவே ருயின ;
- 8 தாழ்ந்தொசி தெங்கின் மடல்போல் ⁹திரங்கி,
வீழ்ந்தன, இள ¹⁰வேய்த் தோளும் காணாய்,
நரம்பொடு விடுதோல் ¹¹உகிர்த்தொடர் கழன்று,
திரங்கிய விரல்கள் இவையும் காணாய் ;
வாழைத் தண்டே போன்ற ¹²குறங்கிணை,
தாழைத் தண்டின் உணங்கல் காணாய் ;
- 13 ஆவக் கணைக்கால் காணு யோ,நீ,
மேவிய நரம்போடு என்புபுறங் ¹⁴காட்டுவ ;
- 15 தளிரடி வண்ணம் காணு யோ,நீ,
- 16 முளிமுதிர் தெங்கின் உதிர்காய் உணங்கல்,
பூவினும் சாந்தினும் ¹⁷புலால்மறைத்து யாத்து,

-
1. குமிழ் - குமிழம்பூ.
 2. நகை - பல்,
 3. சுரை வித்து - சுரைக்காயின் விதை.
 4. இலவிதழ்ச் செவ்வாய் - இலவம் பூவின் இதழ்போல் சிவந்த இதழ்களையுடைய வாய்.
 5. புலவுப்புண் - புலால் நாற்றம் நாறும் புண்.
 6. வள்ளைத் தாள் - வள்ளைக் கொடியின் இலை.
 7. இறும்புது - பெருமிதம்.
 8. தாழ்ந்து ஒசி மடல் - தாழ்ந்து வளைந்து வீழ்ந்து தொங்கும் மடல்.
 9. திரங்கி - திரைந்து.
 10. வேய்த் தோள் - மூங்கில போலும் தோள்.
 11. உகிர - நகம்,
 12. குறங்கிணை - துடையிரண்டு.
 13. ஆவக் கணைக்கால் - அம்புப் புட்டில் போன்ற கணைக்கால்.
 14. தளிரடி - தளிர ஒத்த அடி.
 15. புறங்காட்டுவ - புறத்தே தோளறும்படி தெரிகின்றன.
 16. முளி - உலர்ந்து.
 17. புலால் மறைத்து - புலால் நாறாதபடி மறைத்து.

- 1 தூசினும் அணியினும் தொல்லோர் வகுத்த
வஞ்சம் தெரியாய், மன்னவன் மகன் !

என்று அவளது உறுப்புக்களின் பண்டை வனப்பும், இன்றைய அழி
வும் எடுத்து விளக்கினள்.

இச் செய்தியைக் காஞ்சனன் கண்டு மனத்தே பொருமையும்
சினமும் பொங்கி மிகத் தன் நெஞ்சிற்குள்,

- 2 தற்பா ராட்டும்என் சொற்பயன் கொள்ளாள் ;
பிறன்பின் செல்லும் ; 3 பிறன்போல் நோக்கும் ;
4 மதுக்கமழ் அலங்கல் மன்னவன் மகற்கு
முதுக்குறை முதுமொழி எடுத்துக் காட்டிப்
5 பவளக் கடிகையில் தவளவாள் நகையும்,
சுவளைச் செங்கணும் 6 குறிப்பொடு வழாஅள் ;
ஈங்குஇவன் காதல னாதலின், ஏந்திழை
ஈங்கு ஒழிந்தனள்

என நினைந்து, அவ்விடத்தே ஒருசார் தங்கியிருந்தான். உதயகுமா
னும், அம் மணிமேகலை யுரைத்த முதுக்குறை முதுமொழிகளைச் செவி
யிற் கொள்ளாது,

வளைசேர் செங்கை மணிமே கலையே,
காயசண் டிகையாய்க் கடினொரு யேந்தி,

- 7 மாய விஞ்சையின் மனம்மயக் குறுத்தனள் ;
அம்பல மருங்கில் அயர்ந்துஅறி வுரைத்தஇவ்
8 வம்பலன் தன்னொடுஇவ் வைகிருள் ஒழியாள் ;

-
1. தூசி - புடைவை.
2. தற்பாராட்டும் - தன்னைப் பாராட்டுகின்ற.
3. பிறன்போல - அயலானபோல.
4. மதுக்கமழ் அலங்கல் - தேன மணக்கும் மாலை.
5. பவளக் கடிகை - பவளத் துண்டம்.
6. குறிப்பு - இங்கிதம்.
7. மாயவிஞ்சை - மாயவித்தை.
8. வம்பலன் - புதியோன் ; அயலான்.

இங்கு இவள் செய்தி ¹ இடையிருள் யாமத்து,
வந்து அறிசுவன்,

என உட்கொண்டு, இடையிருள் யாமத்தே மீண்டுவரத் துணிந்து
தேரேறிச் சென்றான்.

அற்றைப்போது கழிந்தது; இடையிருள் யாமமும் எய்துவதா
யிற்று. உதயகுமரன் அரண்மனையின் நீங்கி, மணிமேகலை யிருந்த அம்
பலம் நோக்கி வந்தான். காஞ்சனன் மணிமேகலை யிருந்த இடத்திற்
கேகும் நெறிக்கண் உறக்கமின்றிக் கிடந்தான்; அதனை யுணராது
போந்த உதயகுமரன்,

² வேக வெந்தி நாகம் கிடந்த

³ போகுவர் புற்றனை புகுவான் போல,

⁴ ஆகம் தோய்ந்த சாந்து ⁵ அலர் உறுத்த

⁶ ஊழடி யிட்டு அதன் உள்ளகம் புகுதலும்,

ஆங்குமுன் னிருந்த அலர்தார் விஞ்சையன்,

“சங்கு இவன் வந்தனன் இவள் பால்” என்றே,

வெஞ்சின அரவம் ⁷ நஞ்செயிறு அரும்பு,

தன்பெரு வெகுளியின் எழுந்து ⁸ பை விரித்தென,

⁹ இருந்தோன் எழுந்து பெரும்பின் சென்று, அவன்

¹⁰ சுரும்பு அறை மணித்தோள் துணிய வீசி,

உள்ளே சென்று, காயசண்டிகையாகிய மணிமேகலையைத் தானே
வலிதிற் கைக்கொண்டு செல்லக் கருதிச் சென்றான். அப்போழ்தில்
ஆங்கிருந்த கந்திர்பாவை,

1. இடையிருள் யாமம் - நள்ளிரவு.

2. வேக வெந்தி - கொடிதாயப் பற்றும் நஞ்சு.

3. போகுவர் புற்றனை - மிகவுயர்ந்த புற்றின் புழை.

4. ஆகம் - மார்பு.

5. அலர் உறுத்த - மணத்தால் அவன இருப்பினைக் காட்ட.

6. ஊழடியிட்டு - முறையே அடிமேல் அடி வைத்து.

7. எயிறு நஞ்சு அரும்பு - பல் விடத்தைக் கக்க.

8. பை விரித்தென - படத்தை விரித்தாற் போல.

9. இருந்தோன் - இருந்த காஞ்சனன்.

10. சுரும்பு அறை மணித் தோள் - வண்டு ஒலிக்கும் மாலையணிந்த
அழகிய தோள்.

அணுகல், அணுகல் ; விஞ்சைக் காஞ்சன !
மணிமேகலை அவள் ; மறைந்துரு வெய்தினள் ;
காயசண் டிகைதன் கடும்பசி நீங்கி,
வானம் போவுழி வந்தது கேளாய்

என்று தொடங்கிக் காயசண்டிகைவானவழியே செல்லுங்கால் வந்த
மலையிலிருந்து அதனைக் காக்கும் விர்தாகடிகை, தன்மேல் காயசண்டி
கையின் சாயை தாக்க, அதனால், அவளை யிழுத்துத் தன் வயிற்றில்
அடக்கிக்கொண்டாள்.

1கைம்மை கொள்ளேல், காஞ்சன ! இதுகேள் :

ஊழ்வினை வந்துஇங்கு உதய குமரனை,
ஆருயிர் உண்டது ; ஆயினும், அறியாய் :

2வெவ்வினை செய்தாய், விஞ்சைக் காஞ்சன !

அவ்வினை நின்னையும் அகலாது ஆங்குறும்

என்றது. இதுகேட்டு விஞ்சையனும் வருந்திய உள்ளத்தனாய்த் தன்
விஞ்சையருலகை யடைந்தான்.

21. கந்திற்பாவை வருவது உரைத்த காதை

சம்பாபதி கோயிலின் உள்ளே கிடந்த மணிமேகலை காஞ்சனன்
செய்தியும், உதயகுமரன் வீழ்ச்சியும், கந்திற்பாவை அக் காஞ்சனற்
குரைத்ததும் கேட்டு, எழுந்து, தன் உண்மை வடிவுகொண்டு வெளிப்
போந்து, அரசகுமரனது உடலைக்கண்டு, துயர்மிருந்து,

3திட்டி விடமுண நின்னுயிர் போம்நாள்

4கட்டழல் ஈமத்து என்உயிர் சுட்டேன் ;

உவவன மருங்கில் நின்பால் உள்ளம்

5தவிர்விலே னுதலின், தலைமகள் தோன்றி

1. கைம்மை - இவள் கைம்பெண் ; இவள் கையைப் பற்றுதலாகிய
இழி செயல்.

2. வெவ்வினை - கொலை.

3. திட்டிவிடம் - தண்ணில நஞ்சுடைய பாம்பு.

4. கட்டழல் - மிக்க நெருப்பு.

5. தவிர்விலேன் - நீங்காது செலுத்தினேன்.

மணிப்பல் லவத்திடை என்னைஆங் குய்த்துப்

¹பிணிப்பறு மாதவன் பீடிகை காட்டி

என்பிறப் புணர்ந்த என்முன் தோன்றி,

உன்பிறப் பெல்லாம் ²ஒழிவின் றுரைத்தலின்,

பிறந்தோர் இறத்தலும், இறந்தோர் பிறத்தலும்,

³அறந்தரு சால்பும், மறந்தரு துன்பமும்,

யான்நினக் குரைத்துநின் ⁴இடர்வினை யொழிக்கக்

காயசண் டிகைவடி வானேன், காதல !

⁵வைவாள் விஞ்சையன் ⁶மயக்குறு வெகுளியின்

வெவ்வினை யுருப்ப விளிந்தனையோ

எனச் சொல்லிப் புலம்பலுற்றனள். அப்போழ்தில், கந்திற்பாவை
மணிமேகலையை யழைத்து,

செல்லல், செல்லல் ; ⁷சேயரி நெடுங்கண் !

⁸அல்லியந் தாரோன் தன்பாற் செல்லல்,

நினக்கு இவன் ⁹மகனாத் தோன்றி யதூஉம்,

மனக்கினி யாற்குநீ ¹⁰மகளா யதூஉம்

பண்டும் பண்டும் பல்பிறப் புளவால் ;

கண்ட பிறவியே அல்ல, காரிகை !

¹¹தடுமாறு பிறவித் தாழ்தரு தோற்றம்

விடுமாறு முயல்வோய், ¹²விழுமம் கொள்ளேல்

என்று உரைத்தது. அதுகேட்ட மணிமேகலை, “இவ்வம்பலத்து உறையு
யும் தெய்வமாகிய நீ, சென்ற பிறப்பில் இவன் திட்டிவிடத்தால் உயி

1. பிணிப்பறு மாதவன் - பற்றற்ற மாதவனாகிய புத்தன்.

2. ஒழிவின் று - குறையாமல்; சிறிதும் விடாமல்.

3. அறந்தரு சால்பு - அறத்தால் உண்டாகும் இன்ப நிறைவு.

4. இடர் வினை - துன்பத்தைச் செய்யும் வினை; காதற் செய்கை.

5. வைவாள் - கூரிய வாள்.

6. மயக்குறு வெகுளி - அறிவை மயக்கும் சினம்.

7. சேயரி நெடுங்கண் - சிவந்த அரிபரந்த நெடிய கண்ணையுடையாய்.

8. அல்லியந் தார் - பூவின் அகவிதழ்களால் தொடுக்கப்பட்ட மாலை.

9. மகன் - கணவன்.

10. மகள் - மனைவி.

11. தடுமாறு பிறவி - மகனுமகனுமாய் மாறிப் பிறந்து இறந்து வரும் பிறவி. தாழ்தரு-தங்கும்.

12. விழுமம் - துன்பம்.

ரிழந்ததும், இப்பிறப்பில் இன்று ஈங்கு விஞ்சையனால் வெட்டுண்டு வீழ்ந்ததும் அறிவாயன்றோ. அறிந்தனையாயின், இவன் வாள் வாய் வீழ்ந்த காரணம் விளம்ப வேண்டுகின்றேன் ” என்றான். உடனே அத் தெய்வம், “முன்னேப் பிறவியில், காயங்கரை என்னும் ஆற்றங்கரையில், நீ நின் கணவன் இராகுலனோடு இருந்தபோது, அங்கு உங்கள்பால் வந்த பிரமதரும முனிவனுக்கு உணவுசமைத்தல் வேண்டி மடையனை விடியலில் வரப் பணித்தீர்; அவன் அவ்வாறே வருங்கால், அடிதளர்ந்து மடைக்கலம் சிதைய வீழ்ந்தான். அதனை நோக்காது, முனிவர்க்குச் செய்தற்குரிய பணிக்கு முட்டுப்பாடு உண்டாக்கினானென அம் மடையனை இராகுலன் சினந்து தன் கைவாளால் துணித்துக் கொன்றான். அக் கொலைவினையே, அவனை இப்பிறப்பில் விஞ்சையனால் வெட்டுண்டு வீழச் செய்தது, காண் ” என்று சொல்லி, மேலும், வினையின் இயல்பு சிறிது கூறலுற்ற அத்தெய்வம்,

தலைவன் காக்கும், தம்பொருட் டாகிய

1 அவல வெவ்வினை யென்போர் அறியார் ;

அறஞ்செய் காதல் அன்பினி னாயினும்,

2 மறம்செய் துளதெனின் வல்வினை யொழியாது ;

ஆங்கு அவ்வினை வந்து அணுகுங் காலைத்

3 திங்குறும் உயிரே செய்வினை மருங்கின்

மீண்டுவரு பிறப்பில் மீளினும் மீளும் ;

ஆங்கு அவ்வினை காண், ஆயிழை ! 4 கணவனை

ஈங்கு வந்திவ் விடர்செய் தொழிந்தது.

என்று கூறிவிட்டு, அதன்மேலும், மணிமேகலைக்கு நிகழ்விருப்பன வற்றையும் முன்பே மொழியத் தொடங்கி,

இன்னுங் கேளாய் : இளங்கொடி நல்லாய் !

மன்னவன் மகற்கு 5 வருந்துதுயர் எய்தி

1. அவலவெவ்வினை - மெலிவை யுண்டுபண்ணும் கொடிய வினை. வினையினையும் தம்மைத் தலைவனாகிய கடவுள் காப்பன என்போர் அறியாதார் என்க. இஃது இறைவனொருவனுண்மை துணிந்து வினைத்துயர் நீங்க அன்பு நெறியில் வழிபடும் சைவா முதலர்யினர்க்கு மறுப்பு.

2. மறம் செய்துளது - பாவம் செய்யப்பட்டதாயின.

3. திங்கு - துன்பம்.

4. கணவனை - உதயகுமரனை.

5. வருந்து துயர் - பிரிவெண்ணி வருந்துதற்கு ஏதுவாகிய துயரம்.

மாதவர் உணர்த்திய வாய்மொழி கேட்டு,
காவலன் நின்னையும் ¹காவல்செய் தாங்கிடும் ;
ஈடு சிறைநீக்கி, இராசமா தேவி
கூடவைக்கும் ²கொட்பின ளாகி,
மாதவி ³மாதவன் மலரடி வணங்கித்
தீது கூறஅவள் தன்னொடும் சேர்ந்து
மாதவன் உரைத்த வாய்மொழி கேட்டுக்
⁴காதலி நின்னையும் காவல் நீக்குவள் ;
அரைசாள் செல்வத்து ஆபுத் திரன்பால்,
⁵புரையோர்ப் பேணிப் போகலும் போகுவை ;
போன லவனொடும் ⁶பொருளுரை பொருந்தி,
⁷மாரீர் வங்கத்து அவனொடும் எழுந்து,
⁸மாயமில் செய்தி மணிபல் லவமெனும்
தீவகத்து ⁹இன்னும் சேறலுமுண்டால் ;
தீவ திலகையின் தன்திறம் கேட்டுச்
¹⁰சாவக மன்னன் தன்நா டடைந்தபின்
ஆங்கத் ¹¹தீவம்விட்டு அருந்தவன் வடிவாய்ப்
பூங்கொடி ! வஞ்சி மாநகர் புகுவை ;
ஆங்குஅந் நகரத்து ¹²அறிபொருள் வினாவும்
¹³ஓங்கிய கேள்வி உயர்ந்தோர் பலரால்.

-
1. காவல் - ிறை.
 2. கொட்பு - கொள்கை.
 3. மாதவன் - அறவணவடிகள்.
 4. காதலி - அன்புடையளாகிய.
 5. புரையோர் - உயரந்தோர் ; ஈண்டுச் சங்கத்தார். போகலும் போகுவை - போவாய்.
 6. பொருளுரை - அறவுரை. பொருந்தி - கேட்டு.
 7. மாரீர் - கடல்.
 8. மாயம் இல செய்தி - குற்றமில்லாத சிறப்பினையுடைய.
 9. இன்னும் சேறல் - மறுபடியும் செல்வது. மணிமேகலை ஆபுத்திரனுடன் புறப்பட்டு, அவன் வங்கத்தில் வர, தான் விசம்பு வழியாக மணிபல்லவம் அடைந்தாள். உரு-ஆம காதை காண்க.
 10. சாவக மன்னன் - ஆபுத்திரன்.
 11. தீவம் - மணிபல்லவம்.
 12. அறிபொருள் - அறிந்த சமயப் பொருள்.
 13. ஓங்கிய - உயர்ந்த. உயரந்தோர் பலரால் - உயர்ந்தோர் பலர் உள்ளர்.

இவ்வாறு பலராய சமயக்கணக்கர் தம் திறம் கேட்டு, அவர்கட்டுத் தருவன கூறிச் சிறப்பெய்துவாய்; ஆதலால், தீவினை வந்து உறுத் தலும் செத்தோர் பிறத்தலும் உண்மையென்று துணிந்து நின் மன மயக்கம் ஒழிவாயாக என்று கூறிற்று.

இவ்வண்ணம் சொல்லிப் போந்த அத் தெய்வம், தான் கந்திற் பாவையாய் நின்று மக்கட்கு வருவதுரைத்து வரும் திறத்தைக் கூறத் தொடங்கி,

என்திறம் கேட்டியோ : இளங்கொடி நல்லாய் !

- 1 மன்பெருந் தெய்வ கணங்களி னுள்ளேன்,
துவதிகள் என்பேன் ; 2தொன்றுமுதிர் கந்தின்
மயன் எனக் கொப்பா வகுத்த பாவையின்
நீங்கேன் யான் ; என் நிலையது கேளாய் ;
மாந்தர் அறிவது வானவர் அறியார் ;
ஒவியச் சேனன் என் 3உறுதுணைத் தோழன்
ஆவதை இந்நகர்க்கு ஆருரைத் தனரோ ?
அவனுடன் யான்சென்று ஆடிட மெல்லாம்
- 4 உடனுறைந் தார்போல் ஒழியா தெழுதிப்
பூவும் புகையும் 5பொருந்துபு புணர்ந்து
- 6நாநனி வருந்தஎன் நலம்பா ராட்டலின்
மணிமே கலை !யான் வருபொருள் எல்லாம்
துணிவுடன் உரைத்தேன் ; என்சொல் 7தேறுக.

என்று சொல்லவே, மணிமேகலை, “ யான் தேறாதொழியேன்; இனி எனக்கு முடிவுகாலும் நிகழ்விருப்பனவற்றையும் கூறுக ” என்று கேட்டாள். அவ்வாறே, அவற்றையும் சொல்லத் தொடங்கிய அத் தெய்வம், காஞ்சிமாநகர் வறம்படுதலும், ஆங்கே மணிமேகலை சென்று,

1. மன - நிலைபெற்ற. கணம் - கூட்டம்.
2. தொன்று முதிர் கந்து - மிகப் பழமையான தான், மயன் - தெய்வத் தச்சன்.
3. உறு துணை - மிக்க துணைவன்.
4. உடன் உறைந்தாரா - உடனிருந்து கண்டவா,
5. பொருந்துபு - பொருந்த.
6. நாநனி வருந்த - நா மிகத் தடிப்பேற.
7. தேறுக - தெளிவாய்.

தன் பிச்சைப்பாத்திரத்தால் உயிரோம்புதலும், மேலும் அங்கு நிகழும் நிகழ்ச்சிகளும், சமயக்கணக்கர் பலரோடு கேட்டவற்றை அறவணவடி கட்டு உரைப்பதும், அவர் தன்செயல் செப்புவதும், பின்பு மணிமேகலை மகதநாட்டில் ஆண்மகனாய்ப் பிறந்து அருளறம் பூண்டு, புத்த தேவனுக்கு முதல் மாணவனாகுதலும் பிறவும் கூறி, நீ முற்பிறப்பில் சாது சக்கரமுனிவற்கு அமுதளித்த நல்லினைப் பயனால், மணிமேகலா தெய்வம் நினை மணிபல்லவத்துக்குக் கொண்டு சென்று புத்த பீடிகை கண்டு பழம்பிறப்பை நீ யுணர்ந்துகொள்ளுமாறு செய்தது” என்றும் சொல்லி முடித்தது.

22. சிறைசெய் காதை

பொழுது புலர்ந்ததும், சம்பாபதியையும் கந்திற்பாவையையும் வழிபட வந்தவர் உதயகுமரன் வெட்டுண்டு கிடப்பதைக் கண்டு ஆங்கு வாழும் முனிவர்களுக்கு உரைத்தனர். அவர்கள் மணிமேகலையை வினவி நிகழ்ந்ததறிந்து அவளையும் உதயகுமரன் உடலையும் ஒரிடத்தே ஒளித்துவிட்டு, நடந்த செய்தியை அரசர்க்குணர்த்தச் சென்றனர். சென்றவருள் ஒருவர், அரசனைக் கண்டு,

உயர்ந்தோங் குச்சி ¹ உவாமதி போல
² நிவந்தோங்கு வெண்குடை மண்ணகம் நிழற்செய,
 வேலும் கோலும் ³ அருட்கண் விழிக்க;
 தீதின் றுருள்கரீ ஏந்திய ⁴ திகிரி;
 நினக்கென ⁵ வரைந்த ஆண்டு க ளெல்லாம்
 மனக்கினி தாக : வாழிய வேந்தே!
 இன்றே யல்ல; இப்பதி மருங்கில்
⁶ கன்றிய காமக் கள்ளாட் டயர்ந்து

-
1. உவாமதி - முழுத்திங்கள்.
 2. நிவந்தோங்கு - மிகவுயர்ந்த, ஒரு பொருட் பன்மொழி.
 3. அருட்கண் விழிக்க - அருளாகிய அறமே தழைப்பிக்க.
 4. திகிரி - அரசாட்சி. அரசாட்சியை உருளை (திகிரி) என்றமையின்* அதற்கேற்ப, “உருள்க” என்றார். செலக என்பது கருத்து.
 5. வரைந்த - அறுதியிட்ட.
 6. கன்றிய - செறிந்த; அடிப்பட்ட.

பத்தினிப் பெண்டிர் பாற்சென் றணுகியும்
நற்றவப் பெண்டிர் பின்னுளம் போக்கியும்
1 தீவினை யுருப்ப உயிர்² ஈறுசெய்தோர்
3 பாராள் வேந்தே ! பண்டும் பலரால் ;

என்று மொழிந்து, இவற்றுக்கு எடுத்துக்காட்டாகப் பார்ப்பனி
மருதியென்னும் பத்தினிப் பெண்டிர்பால் கருத்துச் செலுத்தி
உயிரிழந்த ககந்தன் மைந்தன் செய்தியும், விசாகை யென்னும் நற்றவ
மகன்மீது காதலுற்ற அம் மைந்தனுக்கு முன் பிறந்தோன் செய்தியும்
எடுத்துக் கூறி அரசனை வாழ்த்தி நின்றனர். அதுகேட்ட வேந்தன்,

இன்றே யல்ல என்றெடுத் துரைத்து,
4 நன்றறி மாதவிர் ? 5 நலம்பல காட்டினிர் ;
இன்றும் உளதோ இவ்வினை ? உரையும்,
என்று வினவினன்; அவனுக்கு அம்மாதவர் கூட்டத்து ஒருவர் முன்
வந்து, “ தீதின்றாக, செங்கோல் வேந்தே ! ” என்று தொடங்கி,

6 முடிபொருள் உணர்ந்தோர் 7 முதுநீருலகில்
8 கடியப்பட்டன ஐந்துள ; அவற்றில்,
களளும் பொய்யும் களவும் கொலையும்
தள்ளா தாகும் காமம் ; தம்பால்
ஆங்⁹ கது கடிந்தோர் 10 அல்லவை கடிந்தோரென
நீங்கின ரன்றே நிறைதவ மாக்கள் ;
நீங்கா ரன்றே, நீள்நில வேந்தே
11 தாங்கா நரகம் தன்னிடை உழப்போர்

-
1. தீவினை உருப - தீவினை வநது தூண்ட.
 2. ஈறு - கேடு.
 3. பார் - சோனாடு.
 4. நன்று - அறம்.
 5. நலம் பல - நற்செய்திகள் பல.
 6. முடிபொருளுணர்ந்தோர் - “பாரமார்த்திக ஞானிகள்”.
 7. முது நீர் உலகு - பழையயான கடலுமுந்த உலகில்.
 8. கடியப்பட்டன - விலக்கப்பட்டன. அவை, கள், பொய், களவு, கொலை, காமம்.
 9. அது - காமம்.
 10. அல்லவை - ஏனைய கள் முதலிய நான்கு.
 11. தாங்கா நரகம் - பொறுக்கமாட்டாத துன்பம் தரும் நரகம்.

என்று தொடங்கி, மணிமேகலையின் வரலாறும், அவள்பால் உதய குமரன் கருத்துச் செலுத்தியுமுன்ற திறமும், அவள் காயசண்டிகையின் வடிவுகொண்டு திரிந்த வகையும், விஞ்சையன் செய்தியும் விரியக் கூறி,

.....திவினை உருத்த தாகலின்,

¹மதிமருள் வெண்குடை மன்ன ! நின்மகன்

உதய குமரன் ஒழியா னாக,

ஆங்கவள் தன்னை அம்பலத் தேற்றி,

ஓங்கிருள் யாமத்து இவனை ஆங் குய்த்துக்

காயசண் டிகைதன் கணவ னாகிய

²வாய்வாள் விஞ்சையன் தன்னையும் கூஉய்

விஞ்சை மகள்பால் இவன்வந் தன்னென

³வஞ்ச/விஞ்சையன் மனத்தையும் கலக்கி

ஆங்கவன் தன்கை வாளால் அம்பலத்து

ஈங்கிவன் தன்னை எறிந்தது,

என்று சொன்னார். அதுகேட்ட அரசன் நெஞ்சில் தன் மகன் செய்கையை அருவருத்து, அருகுநின்ற சோழிக ஏனாதியை நோக்கி,

யான் ⁴செயற் பாலது இளங்கோன் தன்னைத்

தான்செய் ததனால் ⁵தகவிலன் விஞ்சையன் ;

மாதவர் நோன்பும் மடவார் கற்பும்

காவலன் காவல் இன்றெனின் இன்றால் ;

மகனை முறைசெய்த ⁶மன்னவன் வழி, ஓர்

⁷துயர்வினை யாளன் தோன்றினன் என்பது,

1. மதிமருள் வெண்குடை-முழுமதி போலும் வெண்கொற்றககுடை.

2. வாய் வாள் - வெட்டுதலில தப்பாத வாள்.

3. வஞ்ச விஞ்சையன் - கொலையை மனத்தே கொண்டிருந்த காஞ்சனன். அத்திவினை, அவனை ஏற்றி, இவனை உய்த்து, விஞ்சையனைக் கூஉய், மனத்தையும் கலக்கி, வாளால் எறிந்தது என இயைக்க.

4. செயற்பாலது - செய்தற்குரிய கொலைத் தண்டத்தை.

5. தகவிலன் - அரசு நெறியறியும் தகுதியில்லான்.

6. மன்னவன் - மனு வேந்தன்.

7. துயர் வினையாளன் - திவினையாளன் (உதய குமரன்)

வேந்தர் தம்செவி ¹ உறுவதன் முன்னம்
ஈங்குஇவன் தன்னையும் ஈமத் தேற்றிக்
² கணிகை மகளையும் காவல் செய்க

என்று பணித்தான். மணிமேகலையும் சிறையிடப் பெற்றாள்.

23. சிறைவிடு காதை

தன் புதல்வன், உதயகுமரன் கொலையுண்டிறந்ததனால், சோழ வேந்தன் மனைவி இராசமாதேவிக்கு உண்டான துயரத்திற்கு எல்லையில்லையாயிற்று. அரசன் கோயிலில், அரசர்க்காயினும், அரசகுமரர்க்காயினும், அரசியர்க்காயினும் தருவன கூறித் துயராற்றுவார்க்கும் சான்றோர் பலர் இருந்தனர். அவருள் வாசந்தவையென்பாரும் ஒருத்தி. இவன் ஒரு பெரு முதியோள். இராசமாதேவிக்கு நேர்ந்த துயரம் துடைக்கும் கருத்தினளாய் அவள் அரசியின் கோயிற்கு வந்தாள். வந்தவள், அரசியின் அடியில் வீழ்ந்துரைக்கும் அமைதியை விலக்கி,

அழுது அடி வீழாது ஆயிழை தன்னைத்
தொழுது முன்னின்று ³தோன்ற வாழ்த்திக்
⁴கொற்றம் கொண்டு குடிபுறங் காத்துச்
⁵செற்ற தெவ்வர் தேளந்தம தாக்கியும்,
தருப்பையிற் கிடத்தி வாளிற் போழ்ந்து
⁶செருப்புகல் மன்னர் ⁷செல்வுழிச் செல்களன

1. உறுவதனமுன் - அடைவதற்கு முன்பே.
2. கணிகை - மாதவி. மகள் - மணிமேகலை. தன் மகன கொலையுண்டறகும், தன் குடி பழி யெய்துதற்கும் காரணமாதலின், மணிமேகலையைத் தாய்முறை கொண்டு, "கணிகை மகள்" என அரசன் இகழ்ந்தான் என்க.

3. தோன்ற - தான் தேவியின் அடி வீழாமைக்குரிய ஏது தோன்ற.
4. கொற்றம் - அரசவுரிமை.
5. செற்ற தெவ்வர் - பகைத்த பகைவர்.
6. செருப்புகல் மன்னர் - போரை விரும்பும் அரசர்.
7. செல்வுழிச் செல்களன விளிதலின்றி, வறிதே மூத்து விளிதல் என இயைக்க. "நோற்றோர் மன்ற தாமே கூற்றம், கோளுற விளியார் பிறர் கொள விளிந்தோர்" - (அகம். 81.) விளிதல் - சாதல்.

மூத்து விளிதல்துக் குடிப்பிறந் தோர்க்கு

¹நாப்புடை பெயராது ; நாணுத்தக வுடைத்தே.

தன்மண்காத்தன்று, பிறர்மண் கொண்டன்று ;

என்னெனப் படுமோ நின்மகன் முடிந்தது !

²மன்பதை காக்கும் மன்னவன் தன்முன்

துன்பங் கொள்ளேல் என்று அவள்

சொல்லிவிட்டுப் போயினள். இராசமாதேவியும் ஒருவாறு தேறி, தன் மகன் இறத்தற்குக் காரணமாய் நின்ற மணிமேகலையை வஞ்சனை யால் முடிக்கத் துணிந்து, புறத்தே மெய்யன்பும் தெளிந்த வுணர்வு முடையான்போல் நடத்து, ஒருநாள் அரசனை நண்ணி, அவன் அடி வீழ்ந்து தொழுது,

பிறர்பின் செல்லாப் ³பிக்குணிக் கோலத்து

அறிவு ⁴திரிந்தோன் ⁵அரசியல் தான் இலன் ;

கரும்புடைத் தடக்கைக் காமன் ⁶கையற

அரும்பெறல் இளமை ⁷பெரும்பிறி தாக்கும்

⁸அறிவு தலைப்பட்ட ஆயிழை தனக்குச்

சிறை ⁹தக்கன்று செங்கோல் வேந்தே !

என்று சொல்லவே, அரசன் அவளது வஞ்சமறியாது, சிறந்த அறிவினால் ஆய்ந்து,

¹⁰சிறப்பின் பாலார் மக்கள் ; அல்லார்

மறப்பின் பாலார் மன்னர்க்கு என்பது,

1. நாப்புடை பெயராது - நா கூறுதற்கு எழாது. நாணுத்தக வுடைத்து - நாணும் தகுதியுடைத்து.

2. மன்பதை - மக்கள்.

3. பிக்குணிக் கோலத்து - பிஷுணியின வேடத்தால்.

4. திரிந்தோன் - கலங்கி வேறுபட்ட உதயகுமரன்.

5. அரசியல் - அரசருக்குரிய தகுதி.

6. கையற - செயலற்றொழிய.

7. பெரும்பிறி தாகும் - பயன்படா வகையிற கெடுகும்.

8. அறிவு - தவஞானம்.

9. தக்கன்று - தக்கதன்று.

10. சிறப்பின்பாலார் - கல்வி, அறிவு, ஒழுக்கம் என்ற சிறப்பின் பகுதி யுடையவர்களே. மக்கள் - புதல்வா.

அறிந்தனை யாயின் இவ்வாயிழை தன்னைச்

செறிந்த 1சிறைநோய் தீர்க்க என்று

அரசிக்குத் தெரிவித்து எவ்வரை நோக்கி மணிமேகலையைச் சிறை விடுமாறு பணித்தான். உடனே, இராசமாதேவி, “அரசே,

என்றோடு இருப்பினும் இருக்க, இவ் விளங்கொடி

தன் ஓடு எடுப்பினும் 2தகைக்குநர் இல்”

என்றுரைத்து, மணிமேகலையை மெல்லக் கொணர்ந்து தன் அகநகர்க் கண்ணே தங்குமாறு செய்துகொண்டாள். பின்பு, மணிமேகலைக்குப் பித்துண்டாமாறு மருந்தொன்றைத் தந்தாள்; மறுபிறப் புணர்ந்தவ ளாதலின், அவளை அம் மருந்து ஒன்றும் செய்யவில்லை. பின்பொரு கால், அரசி, கல்லா இளைஞன் ஒருவனை யழைத்து அவன் கைந்நிரம்பப் பொன் கொடுத்து, மணிமேகலை மார்பில் புணர்குறி செய்து பழிப் புண்டாமாறு செய்ய விடுத்தாள்; அவன் வருகைக்குறிப் பறிந்ததும் மணிமேகலை, வேற்றுருக்கொள்ளும் மந்திரம் ஒதி, ஆணுருக்கொண் டிருந்தாள். வந்தவன், “அரசர் உரிமை மகளிர் இருக்குமிடத்தே ஆடவர் குறுகார்; இங்கோர் ஆடவன் உளன்; சுது ஏதோ வஞ்சம்” என்று அஞ்சி யோடிவிட்டான். வேறொரு நாள், மணிமேகலை நோயால் உணவுகொள்வதில்லை எனப் பொய் கூறி, அவளை, அரசி, ஒரு புழுக்கறையில் உணவு கொடாது அடைத்துவைத்தாள்; ஆயினும், அம் மணிமேகலை, ஊனொழி மந்திரம் ஒதி, மேனி வருந்தாது இனி திருந்தாள். இச் செய்கைகளால் அவட்குச் சிறிதும் தீங்கு நேராதது கண்டதும் இராசமாதேவி மிகவும் அச்சமுற்று, அவளைத் தாள் தொழுது, தன் மகன்மேல் வைத்த காதலால் தான் பிழையாகச் செய்தவற்றைப் பொறுக்க வேண்டினள். மணிமேகலை அவ்வாறே பொறுத்து, “அரசி, நின்மகன், சென்ற பிறப்பில் இராசகுலன் என்னும் பெயருடன் வாழ்ந்து திட்டி விடத்தால் தீங்குற்று இறந்தான்; அப் போது அவன்பொருட்டு யான் உயிர் துறந்தேன். நீ யாது செய்தனை? இப்பிறப்பில் அவன்பொருட்டு வருந்தும் நீ முன்பிறப்பில் அவனுக் காக அழுதாயல்லையே.

1. சிறை நோய் - சிறைத் துன்பம்.

2. தகைக்குநர் - தடுப்பவர்.

பூங்கொடி நல்லாய் ! பொருந்தாது செய்தனை.
 உடற்கழு தனையோ ? உயிர்க்கழு தனையோ ?
 உடற்கழு தனையேல் உன்மகன் தன்னை
 எடுத்துப் புறங்காட்டிட்டனர் யாரே !
 உயிர்க்கழு தனையேல், உயிர்புகும் 1புக்கில்
 2செயப்பாட்டு வினையால் 3தெரிந்துணர்வரியது ;
 அவ்வுயிர்க் கன்பினை யாயின், ஆய்தொடி !
 எவ்வுயிர்க் காயினும் இரங்கல் வேண்டும்.

கின்மகன் இறத்தற்குக் காரணமாகியது, முற்பிறப்பில் மடைக்கலம்
 சிதைத்தானென்று மடையனைக் கொன்ற தீவினையே. அதுவே
 இன்று விஞ்சையன் வாளால் இவன் வெட்டுண்டு வீழ்ச் செய்தது.
 இதனை யெவ்வாறு அறிந்தாயெனின், கூறுவேன், என்று தான் மலர்
 வனம் புருத்தது முதல் உலகவறவியில் தெய்வம் உரைத்தது ஈராக
 நிகழ்ந்தவை முற்றும், தேவி நெஞ்சு கொள்ளுமாறு கூறி முடித்தாள்.
 அதன்மேலும், இராசமாதேவி நிகழ்த்திய தீங்குகளையும், அவற்றில்
 தான் உய்ந்து தீர்ந்த வகையையும் சொல்லி,

4அந்தரம் சேறலும் 5அயலுருக் கோடலும்
 சிந்தையிற் கொண்டிலேன், சென்ற பிறவியின்
 6காதலற் பயந்தோய், கடுத்துயர் களைந்து
 தீதுறு வெவ்வினை தீர்ப்பது பொருட்டால்,

எனத் தன் கொள்கையை யுரைத்தாள். பின்பு, காமம், கொலை,
 பொய், களவு முதலிய குற்றங்களைக் கடிதல் வேண்டுமென்று சொல்லி,
 மேலும் சில அறங்களைக் கூறலுற்று,

-
1. புக்கில் - புகுமிடம்.
 2. செயப்பாட்டு வினையால் - செய்யப்படுவனவாகிய இருவகை வினை யாலும்.
 3. வினையால் உயிர்புகும் புக்கில் தெரிந்துணர்தல் அரிது என்க.
 4. அந்தரஞ் சேறல் - விசம்பாருகச் செல்லுதல்.
 5. அயலுரு - வேறுருவம்.
 6. காதலன் - இராகுலன். அவளே உதயகுமாரனாகப் பிறந்தான்.
 கடுத்துயர் - மகனையிழந்த மிக்க துன்பம்.

1 செற்றம் செறுத்தோர், முற்ற உணர்ந்தோர் ;

2 மல்லல்மா ஞாலத்து வாழ்வோ ரென்போர்,

3 அல்லல் மாக்கட்கு இல்லது நிரப்புநர் ;

திருந்தோர் எவ்வளை ! 4 செல்லுல கறிந்தோர்,

வருந்தி வந்தோர் அரும்பசி களைந்தோர் ;

துன்ப மறுக்கும் 5 துணிபொருள் உணர்ந்தோர்,

மன்பதைக் கெல்லாம் அன்பொழியார்

என்ற இவ்வறங்களை இராசமாதேவிக்கு ஒதி, அவளுற்ற வருத்தத்
தைப் போக்கி, மனம் தெளிவடையச் செய்தாள்.

6 ஞானநன்னீர் நன்கனம் தெளித்துத்

7 தேன ரோதி செவிமுதல் வார்த்து

8 மகனதுயர் நெருப்பா மனம்விற காச

அகஞ்சடு வெந்தி ஆயிழை யவிப்ப,

9 தேறுபடு சின்னீர் போலத் தெளிந்து

10 மாறுகொண் டோரா மனத்தின ளாகி

ஆங்கு அவள் தொழுதலும், ஆயிழை பொருஅள்

தான்தொழு தேத்தித் 11 “ தகுதி செய்திலை ;

12 காதலற் பயந்தோய் ; அன்றியும், காவலன்

மாபெருந் தேவி, ” என்றுஎதிர் வணங்கின ளென்.

1. செற்றம் செறுத்தோர் - பகைமை நெடிது நிற்கும் சினமாகிய
குற்றத்தை அறச் சிதைத்தவா.

2. மல்லல் - வளம.

3. அல்லல் மாககள் - துன்பமுறும் மககள். நிரப்புநர் - நிரம்பக்
கொடுப்பவர்.

4. செல்லுலகு-எடுத்த உடம்பின நீங்கிச் சென்றடையும் நல்லுலகம்.

5. துணிபொருள் - “ பரமார்த்த தத்துவ ஞானம்.”

6. ஞான நல நீர் - ஞானமாகிய நல்ல நீர்.

7. தேனரோதி செவி முதல் - தேன் பொருந்திய கூந்தலையுடைய
இராசமாதேவியின் செவியின்கண். தேனரோதி - அன்மொழித் தொகை.

8. மகனையிழந்த துயராகிய நெருப்பு மனம் விறகாகப் பற்றி, உள்
ளத்தைச் சுட்டெழுந்த கொடிய தீ என்க. ஆயிழை - மணிமேகலை.

9. தேறுபடு சின்னீர்-தேற்றங்கொட்டையால் தெளிவிக்கப் பெற்ற
சிறிதாகிய நீர். சிறிதாகிய நீரைச் சின்னீர் என்றல மரபு.

10. மாறு கொண்டு - பகைமை கொண்டு. ஓரா - தெளியாத.

11. தகுதி - தக்க செயல். 12. காதலன் - உதய குமரன்.

24. ஆபத்திராடு அடைந்த காதை

சித்திராபதி யென்னும் முதுகணிகை, தன் சூழ்ச்சியால் உதய குமான் உலகவறவி புக்கு உயிரிழந்தான் என்பது உணர்ந்து நெஞ்ச நடுங்கி மெய்வருந்தி, இராசமாதேவியை அடைந்து, அவள் திரு வடியில் வீழ்ந்து வணங்கித் தொழுது,

- 1தொன்றுபடு மாநகர்த் தோன்றிய நாள்முதல்
யானுறு துன்பம் யாவரும் பட்டிலர் ;
மாபெருந் தேவி ! மாதர் யாரினும்,
- 2பூவிலை யீத்தவன் பொன்றின் என்று,
மாதவி மாதவர் பள்ளியுள் அடைந்ததும்,
- 3பரந்துபடு மனைதொறும் பாத்திரம் ஏந்தி
- 4அரங்கக் கூத்திசென்று ஐயங் கொண்டதும்,
நகுத லல்லது ⁵நாடகக் கணிகையர்
தகுதி யென்றார், தன்மை யன்மையின் ;
மன்னவன் மகனே யன்றியும் மாதரால்,
இந்நகர் உறாஉம் இடுக்கணும் உண்டால்,

என்று சொன்னவள், முன்பொருகால், சோணாட்டை யாண்ட நெடு முடிக்கிள்ளி யென்பான் கடற் காணற் பூம்பொழிலில் பீலிவளை யென்ற ஒரு நாகநாட்டு மகளைக் கண்டு அவள் நலத்திற் கருத்தைப் போக்கிப் பேதுற்று நிற்கையில், அவள் மறைந்தனள் ; அவளைத் தேடித் திரிந்த அவன்முன், தேவசாரணன் ஒருவன் தோன்ற, அவனை யாசன் வணங்கிக் கேட்ப, அவன்,

-
1. தொன்றுபடு மாநகர் - பழமை பொருந்திய காவிரிப்பூம்பட்டினத் தின்கண்.
 2. பூவிலை ஈத்தவன் - மாதவி கூத்தும் பாட்டும் என்ற கலைவகை நிரம்பிப் பூத்த காலத்து அன்றைப் பரியம் கொடுத்துச் சேர்ந்த கோவலன். மாதவர் பள்ளி - அறவணவடிகள் உறையும் பள்ளி.
 3. பரந்து படு மனை - மிகப் பலவாய் விரிந்த மனைகள்.
 4. அரங்கக் கூத்தி - அரங்கமேறிக் கூத்தாடும் பான்மையாளான மணி மேகலை.
 5. நாடகக் கணிகையர் - நாடகமாடும் கணிகை மகளிர் .

கண்டிலேன் ; ஆயினும் காரிகை தன்னைப்
 1 பண்டறி வுடையேன் ; 2 பார்த்திப ! கேளாய்.
 நாக நாடு 3 நடுக்கின் ருள்பவன்,
 4 வாகை வேலோன், வளைவணன் ; தேவி,
 வாச மயிலை வயிற்றுள் தோன்றிய
 பீலிவளை யென்போள் ; பிறந்த அந்நாள்
 இரவிகுலத் தொருவன் இணைமுலை தோயக்
 5 கருவொடு வரும்எனக் 6 கணியெடுத் துரைத்தனன் ;
 ஆங்கப் புதல்வன் வருஉ மல்லது,
 பூங்கொடி வாராள் ; 7 புலம்பல் ; இது கேள் ;

என அச்சாரணன் மேலும் சொல்லலுற்று, இந்நகரில் இந்திரவிழா ஆண்டுதோறும் நிகழ்தல் வேண்டும் ; தவறின் இந்நகர் கடலாற் கொள்ளப்படும். இது மணிமேகலா தெய்வத்தின் வாய்மை மொழி ; இந்திரனது சாபமும் உண்டு என்று கூறிவிட்டு நீங்கினன் ; கிள்ளியும் தன் நகரை யடைந்தான். அன்றுமுதல் இன்றுவரை இப் பூம்புகார் நகரத்தார் இந்திரவிழா எடுத்து வருகின்றனர். அவர் மனத்தே இதுபற்றிய அச்சம் இருந்துகொண்டே வருகிறது. இனி, மணிமேகலைக்கு இப்போதுண்டாய துன்பத்தால், அத் தெய்வம், தன் பெயரையுடையாட்கு உண்டாகிய துன்பம் காரணமாக வருமோ என்று அஞ்சுகின்றேன் ; ஆதலால், அம் மணிமேகலையைச் சிறை விடுத்து என்பால் தருக என வேண்டினன்.

இவ்வாறு சித்திராபதி வேண்டிச் சொன்னதைக் கேட்ட இராச மாதேவி,

-
1. பண்டு அறிவு உடையேன் - முன்பு கண்ட அறிவு உடையேன் ; முன்பு கண்டுள்ளேன் என்பது.
 2. பார்த்திப - அரசே.
 3. நடுக்கின்று - முறை பிறழ்வின்றி.
 4. வாகை வேல் - வெற்றிமாலை குடிய வேல். தேவி - மனைவி. தேவி யாகிய வாசமயிலை யென்பவுள்.
 5. கருவொடு வரும் - கருப்பமுற்று வருவாள்.
 6. கணி - சோதிடன்.
 7. புலம்பல் - வருந்தாதே.

களன்றும் பொய்யும் காமமும் கொலையும்,

¹ உள்ளக் களவுமென்று உரவோர் துறந்தவை

² தலைமையாக் கொண்டநின் தலைமையில் வாழ்க்கை

³ புலைமையென் றஞ்சிப் போந்த பூங்கொடி

நின்னொடு போந்து நின்மனைப் புகுதாள் ;

என்னோ டிருக்கும்

என்று இயம்பினள். சித்திராபதி ஏக்கமுற்றாள். இந்நிலையில் மணிமேகலை சிறைப்பட்டமை சுதமதியால் அறிந்த மாதவி அறவண வடிகளை யடைந்து அவரை வணங்கி, நிகழ்ந்தது கூறி, மணிமேகலை யின் சிறைவீடு விரும்பி அவருடன் இராசமாதேவிபால் வந்தனள் அடிகள் வாக்கண்ட இராசமாதேவி பொருக்கென எழுந்து இருக்கை தந்து அவர்க்கு வேண்டிய சிறப்புக்களைச் செய்து,

⁴ யாண்டுபல புக்க நும் இணையடி வருந்தஎன்

⁵ காண்தகு நல்வினை நுமமையிங் கழைத்தது ;

⁶ நாத்தொலை வில்லை யாயினும், தளர்ந்து

மூத்தது இவ் யாக்கை ; வாழ்கபல் லாண்டு

என்று முகமன் மொழிந்தாள். கேட்ட அடிகள், மகிழ்வுற்று,

தேவி ! கேளாய் : ⁷ செய்தவ யாக்கையின்,

மேவினே னாயினும் ⁸ வீழ்கதிர் போன்றேன் :

பிறந்தார் மூத்தார் பிணிநோ யுற்றார்

இறந்தார் என்கை இயல்பே ; இதுகேள் :

1. உள்ளக் களவு - உள்ளத்தால் பிறர் பொருளை மறையிற் கொள்ளக் கருதுதல் இதுவும் குற்றமென்பது பட., "உள்ளக் களவு" என்றார்.

2. தலைமையாக் கொண்ட தலைமையில் வாழ்க்கை - உரவோர் விலக் கியவறதைத் தலைமைப் பொருளாகக் கொண்டொழுதுதல கடைப்பட்ட பரத்தைமை வாழவு.

3. புலைமை - புலைத்தனமையுடையது.

4. யாண்டு பல புக்க நும் இணையடி - யாண்டு பல ஆதலின் முதுமை யுற்ற நும் அடிகள் இரண்டும்.

5. காண்தகு நல்வினை - அழகிய நல்வினையானது.

6. நா தொலைவில்லை - அறம் உரைக்கும் உமது நா மெவிவடைந்ததில்லை.

7. செய்தவ யாக்கையின் மேவினேன் - தவம் செய்தற்கமைந்த இவ் யாக்கையொடு கூடி யிருந்தேன்.

8. வீழ் கதிர் - மறையும் ஞாயிறு.

பேதைமை செய்கை யுணர்வே ¹அருவுரு
வாயில் ஊறே நுகர்வே வேட்கை
பற்றே ²பவமே ³தோற்றம் வினைப்பயன்
இற்றென வகுத்த இயல்பீ ராறும்
பிறந்தோர் அறியின் ⁴பெரும் பேற்றிகுவர்

... ..
அரைசன் தேவியொடு ஆயிழை நல்லீர் !
⁵புரைதீர் நல்லறம் போற்றிக் கேண்மின்,

என்ப பலர்க்கும் பொதுப்படக் கூறி, மணிமேகலையைச் சிறப்பாக
நோக்கி,

மறுபிறப் புணர்ந்த மணிமேகலை, நீ
⁶பிறவறங் கேட்ட பின்னாள் வந்து உனக்கு
இத்திறம் பலவும் இவற்றின் பகுதியும்
⁷முத்தேர் நகையாய் ! முன்னுறக் கூறுவல்

என்று உரைத்துவிட்டுச் சென்றார். பின்பு மணிமேகலை யெழுந்து, அம் மகளிரை வணங்கி, “ நீங்கள் இதுகாறும் கேட்ட நல்லறங்களை மறவாது கடைப்பிடித்தொழுகுமின்; யான் இனிமேல் இங்கு உறை வேனாயின், இவள் உதயகுமரன் இறத்தற்கு ஏதுவாயினள் என்ப ராதலின், யான் ஆபுத்திரன் நாடு செல்வேன். அதன்பின், மணிபல்ல வம் சென்று பீடிகை தொழுது, வஞ்சிக்குச் சென்று பத்தினிக் கடவுட்கு நல்லறம் செய்வேன். எனக்கு இடர் உண்டாமென்று

1. அருவுரு - பேதைமை முதல வினைப்பயன் ஈருகக் கூறிய பன்னிரு மீதானங்களுள் ஒன்று. “ அருவுரு என்பது அவ்வுணர்வு சார்ந்த, உயிரும் உடம்புமாகும் என்ப.” (மணி. 30: 84-5.)

2. பவம்—“ பவமெனப்படுவது கருமவீட்டம், தருமுறையிதுவெனத் தாந்தாம் சார்தல்.” (மணி. 30: 93-4.)

3. தோற்றம் - பிறப்பு.

4. பெரும் பேறு - பரி நீருவாணம்.

5. புரைதீர் - குற்றமில்லாத. குறறமாவது - பிறவிக்கேதுவாய துறக்க இன்பந் தருதல்.

6. பிற அறம் - மற்றைய சமய வறங்கள்.

7. முத்தேர் நகை - முத்துப்போலும் பல்.

நீவிர் இரங்குதல் வேண்டா” என்று சொல்லிவிட்டு, அந்திமாலே வந்ததும், உலகவறவியும் சம்பாதி கோயிலும், கந்திற்பாவையும் வணங்கிப் பரவி, வான்வழியாக, ஆபத்திரன் நாட்டையடைந்து ஆங்கு ஒரு பொழிலகத்தே தங்கி இளைப்பாறினள். சிறிது போதில், அவள் அங்கே வாழ்ந்த தருமசாவகன் என்னும் முனிவன் ஒருவனைக் கண்டு,

இந்நகர்ப் பேர் யாது? இந்நக ராளும்
மன்னவன் யார்?

என்றாள். அவட்கு, அம் முனிவன்,

நாகபுரம் இது; நல்நக ராளீவான்
பூமி சந்திரன் மகன், புண்ணியராசன் :
ஈங்கு இவன் பிறந்த அந்நாள் தொட்டும்
ஓங்குயர் வானத்துப் பெயல் ¹பிழைப்பறியாது;
மண்ணும் ²மரனும் வளம்பல தருஉம்;
³உண்ணின்று உருக்கும் நோய் உயிர்க்கு இல்லை

என்று உரைத்தான்.

25. ஆபத்திரனோடு மணிபல்லவம் அடைந்த காதை

புண்ணியராசனாகிய ஆபத்திரன் தன் உரிமை மனைவியுடன் மணிமேகலை யடைந்திருந்த பொழிலையடைந்து, ஆங்கே வாழ்ந்திருந்த தருமசாவகன் என்னும் முனிவன் அடிவணங்கி,

அறனும் ⁴மறனும் அரித்தமும் ⁵நித்தத்
திறனும் துக்கமும் ⁶செல்லுயிர்ப் புக்கிலும்

1. பிழைப்பறியாது - பெய்யா தொழிதல் இன்றும்.

2. மரன் - மரங்கள்.

3. உள் நின்று உருக்கும் - உடற்குள்ளேயிருந்து உயிரை வருத்தும்.

4. மறன் - பாவம்.

5. நித்தத் திறன் - நித்தப் பொருள்களின் வகை.

6. செல்லுயிர்ப் புக்கில் - உடம்பின் நீங்கிச் செல்லும் உயிர்க்குப் புரு மிடம்.

1 சார்பின் தோற்றமும் சார்பறுத் 2 துய்தியும்

3 ஆரியன் அமைதியும் அமைவுறக் கேட்டு

வருகையில், அவன் இருந்த பொழிலில் மணிமேகலை பிச்சைப்பாத்திர
மேந்தி நிற்பது கண்டு வியந்து,

4 பெண்ணினை யில்லாப் பெருவனப் புற்றூள்,

கண்ணினை யியக்கமும் 5 காமனோ டியங்கா,

அங்கையிற் பாத்திரம் கொண்டு அறம் கேட்கும்

இங்கு இணையில்லாள் இவள் யார் என்ன,

அருகே சட்டையணிந்த காவலன் ஒருவன், அரசனை வணங்கி,
“ அரசே, இவளையொப்பார் நாவலந்தீவில் ஒருவரும் இலர்; ஒருகால்
யான் கிள்ளிவளவனுடைய கெழுதகைமை வேண்டிக் காவிரிப்பூம்
பட்டினம் சென்றிருந்த காலத்து யான் இவளைப்பற்றி யறிந்தேன்.
ஆங்கே இவள் பிறப்பை யுணர்ந்து எனக்கு அறவணவடிகள் உரைத்
தார் என்பதைத் தங்கட்கு முன்பே உரைத்துள்ளேன்; அவளே அப்பதி
யின் நீங்கி இப்போழ்தில் இங்கே வந்துள்ளாள் ” என்றான். என்றதும்,
மணிமேகலை, அரசனை நோக்கி, “ அரசே,

நின்கைப் பாத்திரம், என்கைப் புகுந்தது ;

6 மன்பெருஞ் செல்வத்து மயங்கினை யறியாய் ;

அப்பிறப் பறிந்திலை யாயினும், 7 ஆவயிற்று,

1. சார்பின் தோற்றம் - பேதைமை முதலாகக் கூறிய பன்னிரண்டு ;
அவை ஒன்றினொன்று சார்ந்து தோன்றுவனவாதலின், “ சார்பின்
தோற்ற ” மென்றார்.

2. உய்தி - வீடுபேறு.

3. ஆரியன் - அரியவனாகிய புத்தன். ஆரியன் என்பது அருமை யென்
னும் சொல்லடியாகப் பிறந்த செந்தமிழ்ச் சொல்.

4. பெண் இணையிலலாப் பெருவனப்பு - பெண்களின் நிகரற்ற
பேரழகு.

5. காமனோடு இயங்கா - காமக்குறிப்பு உடையவல்ல. ஏனை மகளிர்
கண்ணினை யியக்கத்தே இக் குறிப்புண்மையின், “ பெண்ணினையில்லாள் ”
என்றவன், மேலும் “ இணையில்லாள் ” என்றான்.

6. மன்பெருஞ் செல்வம் - அரசப் பெரும் போகம்.

7. ஆவயிற்று இப் பிறப்பு - ஆவின் வயிற்றிற் பிறந்த இப் பிறப்பு.
அப் பிறப்பு என்பதில், சுட்டு, சாவியிற்றிற் பிறந்த பிறப்பைச் சுட்டிற்று ;
பண்டறி சுட்டு.

இப்பிறப் பறிந்திலை ; என்செய் தனையோ ?
 மணிப்பல்லவம் வலம் கொண்டா லல்லது,
 1 பணிப்புறு பிறவியின் பெற்றியை யறியாய் ;
 ஆங்கு வருவாய், அரச, நீ ''

என்றுரைத்து, வான்வழியே படர்ந்து பகலோன் குடபால் மறைவதற்
 குள் மணிப்பல்லவத்தை யடைந்தாள். அங்கே அவன், புத்தபீடிகையைக்
 கண்டு வலம்வந்து நிற்ப, அஃது அவட்குப் பழம் பிறப்புணர்வை
 கல்கிற்று. அவன், அப்பிறப்பில் காயங்கரையில் கண்ட பிரமதரும
 முனிவனை முன்னிலைப் படுத்திக்கொண்டு,

2 "பெருமகன் தன்னொடும் பெயர்வோர்க் கெல்லாம்
 விலங்கும் நரகரும் பேய்களு மாக்கும்
 3 கலங்குர்த் தீவினை கடிமின் ; கடிந்தால்,
 தேவரும் மக்களும் 4 பிரமரும் ஆகுதிர் ;
 ஆகலின் நல்வினை அயராது ஓமபுமின் ;
 புலவன், முழுதும் பொய்யின றுணர்ந்தோன்,
 4 உலகுயக் கோடற்கு ஒருவன் தோன்றும் ;
 அந்நாள் அவனஅறம் கேட்டோர், அல்லது
 5 இன்னாப் பிறவி இழுக்குநர் இல்லை ;
 6 மாற்றரும் கூற்றம் வருவதன் முன்னம்
 போற்றுமின் அறம் ' எனச் 7 சாற்றிக் காட்டி.
 8 நாக்கடிப்பாக வாய்ப்பறை யறைந்தீர் !

-
1. பணிப்பு - பற்று.
 2. பெருமகன் - அரசனான அத்திபதி. பெயர்வோர் - அவந்தி நகாச்
 சூச் செலவோர்.
 3. கலங்குர்த் தீவினை - கலங்குவதற்குக் காரணமான துன்பம் பயங்
 கும் கொலை முதலிய பத்துவகைப் பாவங்கள்.
 4. பிரமர் - பிரம காயிக் லோக முதலிய இருபது வகை உலகத்து
 வாழும் பிரம கணங்கள். தேவர் - தெய்வவுலகு ஆறினும் உள்ள தேவ
 கணங்கள்.
 5. இன்னாப் பிறவி இழுக்குநர் - துன்பந்தரும் பிறவித் தொடர்பு
 அறுத்தவர்.
 6. மாற்றரும் - பிறரால் தடுத்தற்கரிய.
 7. சாற்றி - எடுத்தோதி. காட்டி - ஏதுவும் பயனும் இயையக்காட்டி.-
 8. கடிப்பு - பறையை அறையும் குறுந்தடி.

அவ்வுரை கேட்டுநும் அடிதொழு தேத்த

1 வெவ்வுரை எங்கட்கு விளம்பினிர் ;

அன்றியும், அப்போதில், யான், புத்தன் தோன்றாமுன்பே இந்திரன் இப்பீடிகை அவற்கு இட்ட காரணம் என்ன? என்று வினவினேன்; அதற்கு, புத்தன் தோன்றியபின் அவன் பிறப்பைத் தான் அறிந்து கொள்வதற்காக இந்திரன் இதனை அமைத்தான்; மேலும் இப்பீடிகை அப் புத்தனையல்லது பிறரைப் பொறுது என்று கூறியதுடன் அவ் விர்திரனே, இப் பீடிகையைப் புத்தனாகிய

2 பெருமகற்கு அமைத்துப் பிறந்தார் பிறவியைத்

3 தருமபீடிகை சாற்றுக என்றே

அருளினன் ; ஆதலின், ஆயிழை பிறவியும்

4 இருளறக் காட்டும் என்று எடுத்துரைத்த

வாய்மொழி எனக்கு இன்றும் அன்றேபோல் விளங்குகின்றது", என்று கூறிப் பாராட்டி யேத்தி நின்றாள்.

இஃதிங்ஙனமாக, மணிமேகலை கூறியவற்றைக் கேட்டுக் கலக்க முற்ற வேந்தன், நேரே தந்தாய் அமரசுந்தரிபாற் சென்று தன் பிறப்பு வரலாறு முழுதும் கேட்டு,

இறந்த பிறவியின் 5 யாய்செய் ததூஉம்,

பிறந்த பிறவியின் 6 பெற்றியும் நினைந்து,

செருவேல் மன்னர் 7 செவ்வி பார்த்துணங்க,

அரைசுவீற்றிருந்து 8 புரையோர்ப் பேணி,

நாடகம் கண்டு பாடற் பான்மையின்

9 கேள்வி இன்னிசை கேட்டுத் தேவியர்

1. வெவ்வுரை - இன்னுச்சொல் ; அஃதாவது " இராகுலன் திட்டி விடத்தால் இறந்துபடுவன் ; நீ அவனுடன் தீக குளிப்பாய் " என்பது.

2. பெருமகற்கு - புத்தனை அறிந்து கோடற்பொருட்டு. பிறவி - பழம் பிறப்பு.

3. தரும பீடிகை - புத்த பீடிகை.

4. இருளற - விளங்க.

5. யாய் - சாலியாகிய தாய்.

6. பெற்றி - வரலாறு.

7. செவ்வி - பார்த்ததற்குரிய சமயம். உணங்க - வாட.

8. புரையோர் - உயர்ந்தோர் ; அமைச்சர் முதலிய சான்றோர்.

9. கேள்வி யின்னிசை - கேட்டின்புறத்தக்க இனிய இசை.

...
 மதிமுகக் கருங்கண் ¹செங்கடை கலக்கக்
 கருப்புவில்லி ²யருப்புக்கணை தூவத்
³தருக்கிய காமக் கள்ளாட் டிகழ்ந்து
⁴தூவறத் துறத்தல் நன்றெனச் சாற்றித்
 தெளிந்த நாதன் என் செவிமுதல் இட்ட வித்து
⁵ஏதமின்றாய் இன்று விளைந்தது,
 மணிமேகலை தான் காரணமாக,

என்று தன் அரசியற் சுற்றத்தார்க்குத் தெரிவித்தனன். இவற்றைக் கேட்டோருள், சனமித்திரன் என்னும் அமைச்சன், “மன்னன் மனம் வேறாயினன்” என்று நன்கறிந்து, அரசனை அடிவணங்கி,

எங்கோ வாழி ; என்சொல் கேண்மதி :
 நுங்கோன் உன்னைப் பெறுவதன் முன்னாள்,
 பன்னீ ராண்டிப் ⁶பதிசெழு நன்னாடு
 மன்னுயிர் ⁷மடிய மழைவளம் கரந்து, இங்கு,
 ஈன்றாள் குழவிக்கு இரங்காளாகித்
 தான்தனி தின்னும் ⁸தகைமைய தாயது ;
 காய் ⁹வெங் கோடையில் கார்தோன்றிய தென,
 நீ தோன்றினையே ; நிரைத்தார் அண்ணல் !
¹⁰தோன்றிய பின்னர்த் தோன்றிய உயிர்கட்கு
 வானம் பொய்யாது ; மண்வளம் பிழையாது ;
 ஊனுடை யுயிர்கள் உறுபசி அறியா ;

-
1. செங்கடை - சிவந்த கடைக்கண்.
 2. அருப்புக் கணை - மலராகிய அம்பு.
 3. தருக்கிய - மயக்கிய.
 4. தூவறத் துறத்தல் - ஒட்டுப் பற்றின்றித் துறத்தல்.
 5. ஏதமின்றாய் - தீதின்றி ; மறதி முதலியவற்றைக் கெடாது.
 6. இப்பதிசெழு நன்னாடு - இந்நகரத்தையுடைய சாவகநாடு.
 7. மடிய - சாவ.
 8. தகைமையது - வறுமை மிகுதியுடையது.
 9. வெங்கோடை - கொடிய கோடைக்காலம்.
 10. “தோன்றிய” என மீட்டும் கூறியது, பின்னர் உண்டான நலத் தின் சிறப்புணர்த்தற்கு.

- நீ ஒழிகாலை, நின்நா டெல்லாம்,
¹தாய்ஒழி குழவி போலக் கூஉந் ;
²துயர்நிலை யுலகம் காத்தலின்றி, நீ
³உயர்நிலை யுலகம் வேட்டனை யாயின்,
 இறுதி உயிர்கள் எய்தவும், இறைவ !
⁴பெறுதி விரும்பினை யாகுவையன்றே ?
 தன்னுயிர்க் கிரங்கான், பிறவுயி ரோம்பும்
 மன்னுயிர் முதல்வன் அறமும்ஈது அன்றால் ;
⁵மதிமாறு ஓர்ந்தனை, மன்னவ !

என்று எடுத்துரைத்தான். இதனாலும், அரசன் எண்ணம் சிறிதும் மாறாதயிற்று. ஆகவே, அவன்,

- மணிபல்லவம் வலம்கொள் ளுதற் கெழுந்த
⁶தணியா வேட்கை தணித்தற்கு அரிதால் ;
 அரசும் உரிமையும் அகநகர்ச் ⁷சுற்றமும்
 ஒருமதி எல்லை காத்தல் நின்கடன்,

என்று கூறி விடைபெற்றுச் சென்று, வங்கமேறி மணிபல்லவம் சென்று சேர்ந்தான். அவனை மணிமேகலை எதிர்கொண்டழைத்துச் சென்று, அத் தீவகத்துச் சோலையை வலம்வந்து புத்தபீடிகையைக் காட்டினள். வேந்தன் அதனைக்கண்டு வலம்வந்து பணிந்துநிற்ப, அப் பீடிகை, அவனது பழம்பிறப்பின் நிகழ்ச்சியை,

- கையகத் தெடுத்துக் காண்போர் முகத்தை
 மையறு மண்டிலம் போலக் காட்ட,
 அறிந்த அந்த வேந்தன்,

-
1. தாயொழி குழவி - தாயையிழந்த குழவி.
 2. துயர்நிலை யுலகம் - பிறவிக்கேதுவாகிய துன்பம் நிலைபெற்ற இம் மன்னுலகு.
 3. உயர்நிலை யுலகம் - நிருவாணம்.
 4. பெறுதி - (உயிர்கள் எய்தும் இறுதியை) ஊதியம்.
 5. மதிமாறு ஓர்ந்தனை - தன்னலம் கருதா நின் அறிவால். அதற்கு மாறாகத் தன்னலங் கருதிச் செல்ல நினைந்தனை.
 6. தணியா வேட்கா - மாற்றமுடியாத ஆர்வம்.
 7. சுற்றம் - அரசர் சுற்றம்.

என்பிறப் பறிந்தேன் ; என்இடர் தீர்ந்தேன் ;
 தென்தமிழ் ¹மதுரைச் செழுங்கலைப் பாவாய் !
 மாரி நடுநாள் ²வயிறுகாய் பசியால்
 ஆரிரு ளஞ்சாது அம்பலமணைந்து ஆங்கு
³இரந்தூண் வாழ்க்கை என்பால் வந்தோர்க்கு
⁴அருந்தூண் காணு தழுங்குவேன் கையில்
 நாடுவறங் கூரினும் இவ்வோடுவறங் கூராது ;
 ஏடா ! அழியல் ; எழுந்துஇது கொள்க என
 அமுத சுரபி அங்கையில் தந்து என்
⁵பவம் அறுவித்த வாணோர் பாவாய் !
 உணர்வில் தோன்றி உரைப்பொருள் உணர்த்தும்
⁶மணிதிகழ் அவிரொளி மடந்தை நின்னடி,
 தேவராயினும் ⁷பிரம ராயினும்
⁸நா மாசு கழுஉம் நலம்கிளர் திருந்தடி,
 பிறந்த பிறவிகள் ⁹பேணுத லல்லது,
 மறந்து வாழேன், மடந்தை !

எனச் சிந்தாதேவியை முன்னிலைப்படுத்து வணங்கி, மணிமேகலை யுடன், அப் பீடிகைக்குத் தென்மேற்கில் உள்ள கோமுகி யென்னும் பொய்கைக் கரைக்குச் சென்று, ஒரு புன்னைமரத்தின் நீழலில் இருந்தனன். இவ்விருவரது வரவும், புன்னைநிழலில் பொருந்தி யிருப்பதும் உணர்ந்த தீவதிலகை யென்பான், அவர்முன் போந்து, அரசனைச் சிறப்பாக நோக்கி,

“ அருந்துயிர் மருந்துமுன் அங்கையிற் கொண்டு
 பெருந்துயர் தீர்த்த அப்பெரியோய் ! வந்தனை ;

1. மதுரைச் செழுங்கலைப் பாவாய் - சிந்தா தேவி.
2. வயிறுகாய் பசி - வயிற்றை வெதுப்பும் பசி நோய்.
3. இரந்தூண் வாழ்க்கை - இரந்துண்டு வாழ்தல்.
4. அருந்தூண் - அருந்துதற்கு வேண்டும் உணவு.
5. பவம் - கருமக் கூட்டம்.
6. மணிதிகழ் அவிரொளி - மணிபோல் விளங்கும் ஒளி.
7. பிரமர் - பிரமகணங்கள்.
8. நா மாசு - நாவினது குற்றம்.
9. பேணுதல் - திருந்திய அடிகளை வணங்குதல்.

அந்நாள் நின்னை 1யயர்த்துப் போயினர்,
 பின்நாள் வந்துநின் 2பெற்றிமை நோக்கி,
 3நின்குறி யிருந்து தம்முயிர் நீத்தோர்,
 ஒன்பது செட்டிகள் உடலென்பு இவைகாண்;
 ஆங்கவர் இடவுண்டு அவருடன் வந்தோர்,
 ஏங்கி 4மெய்வைத்தோர் என்பும், இவைகாண்;
 5ஊர்திரை தொகுத்த உயர்மணல் புதைப்ப,
 6ஆய்மலர்ப் புன்னை யணிநிழல் கீழால்
 அன்புடை ஆருயிர் அரசற் 7கருளிய
 அன்புடை யாக்கை இருந்தது, காணாய்,
 8நின்னுயிர் கொன்றாய்; நின்னுயிர்க் கிரங்கிப்
 பின்னாள் வந்த பிறருயிர் கொன்றாய்;
 கொலைவன் அல்லையோ! கொற்றவ னாயினே !”

என்றிவ்வாறு புண்ணியராசனுக்குச் சொல்லி வந்தவன், பின்பு மணி
 மேகலையை நோக்கி,

“ பலர் தொழுபாத்திரம் கையின் ஏந்திய
 9மடவரல் நல்லாய்! நின்றன் மாநகர்,
 கடல்வயிறு புக்கது; காரணம் கேளாய் ”

என்று தொடங்கி, “நாகநாட்டரசன் பீலிவளை யென்பான், சோழ
 னுக்குப் பிறந்த தன்மகனுடன் இத்தீவகம் போந்து பீடிகையை வலங்
 கொண் டேத்திநிற்ப, காலிரிப்பும்பட்டினத்திற்குச் செல்லும் கம்
 பளச் செட்டியின் வங்கம் வந்து நிற்கக் கண்டு அவன்பால் மகனைத்
 தந்து, அரசன்பால் சேர்ப்பிக்குமாறு கொடுத்தனன். அச் செட்டி

1. அயர்த்து - மறந்து விட்டுவிட்டு.
2. பெற்றிமை - தன்மை.
3. நின் குறி இருந்து - நீ இறந்தவிடத்தே உண்ண நோன்பு பூண்டு இருந்து. குறி - இடம்.
4. மெய் வைத்தோர் - உயிர் விட்டவர்.
5. ஊர்திரை - பரந்த அலைகள்.
6. ஆய்மலர் - அழகிய பூ.
7. அரசற்கு - அரசனாகிய நினக்கு (நின்பொருட்டு).
8. “நின்னுயிர் கொன்றாய்” என்பது முதலியன பழிப்பது போலப் புகழ்தல்.
9. பிறர் - ஒன்பது செட்டிகளும் பிறரும்.
10. மடவரல் - இனமை, அழகு.

அவ்வாறே கொண்டு செல்லுங்கால், அவனது மரக்கலம் கடலில் அன்று இரவே கவிழ்ந்து விட்டது. இதனை யவன் தப்பிச் சென்று, அரசன் குணர்த்த, அவன் மகனை யிழந்த துயரம் பொறுது, கானலும், கடலும், கடற்கரையும் தேடித் திரிந்தான். அதனால், அந்நகரம் இந்திர விழா ஆற்றாது மறந்தொழிந்தது. உடனே, மணிமேகலா தெய்வம் அந் நகரத்தைக் கடல்கொள்ளுமாறு சாபமிட்டாள்; அதனால் அது கடற்கு இரையாயிற்று; அரசனான நெடுமுடிக்கிள்ளியும் தனிப்பட்டும் போயினன் என்று சொல்லி, இச் செய்தியைத் தனக்கு அத் தெய்வம் கூறியதாகவும் தெரிவித்து, இந் நிகழ்ச்சியில், “நின் தாயரும் அறவண வடிகளுடன் வஞ்சிமாநகர் சென்றடைந்தனர்; இனி, நின்குல முதல்வன் ஒருவனை அம் மணிமேகலா தெய்வம் முன்னாளில் ஆதரவு செய் தளித்ததும், அவன் பின்பு அறவரசாண்டதும் பிறவும் அறவணன்பால் கேட்டறிகுவை” என்று தெரிவித்துவிட்டு, அத்தீவதிலகையும் அவர்களை விட்டு நீங்கினன்.

பிறகு, புண்ணியராசன் மணிமேகலையுடன் தன் முன்பிறப்பின் உடம்பு புதையுண்டிருந்த இடமணுகி, அகழ்ந்து நோக்க, அங்கே, அதன் என்புக்கூடு தோன்றக்கண்டு மனங் கலங்கினன். அவனை மணிமேகலை பார்த்து,

“என்னுற் றனையோ ! ¹இலங்கு இதழ்த்தாரோய் !
 நின்னாடு அடைந்துயான் நின்னை ஈங்கழைத்தது,
 மன்னா ! நின்றன் மறுபிறப் புணர்த்தி,
²அந்தரத் தீவினும் அகன்பெருந் ³தீவினும்
 நின்பெயர் ⁴நிறுத்த ; நீள்நில மாளும்,
 அரசர் தாமே அருளறம் பூண்டால்,
 பொருளு முண்டோ பிறபுரை தீர்த்தற்கு ?

1. இலங்கு இதழ்த்தார் - விளங்குகின்ற பூ இதழ்களால் தொடுக்கப் பட்டமாலு.

2. அந்தரத் தீவு - இரண்டாயிரம் தீவு. (அந்தமான், இலக்கத் தீவு.)

3. பெருந்தீவு - நான்கு பெருந்தீவுகள். “நால்வகை மரபின் மா பெருந் தீவும், ஓராயிரம் சிற்றிடைத் தீவும் பிறவு மாங்கதன் இடவகை வுளியன” — (மணி. 6: 195-7).

4. நிறுத்த - நிறுத்துதற் பொருட்டு.

5. புரை - குற்றம். பிற - அசை.

அறமெனப் படுவது யாதெனக் கேட்பின்,
மறவாது இதுகேள் : மன்னுயிர்க் கெல்லாம்,
உண்டியும் உடையும் உறையுளு மல்லது,
கண்டது இல்,”

எனக் கட்டுரைத்தான். இதைக் கேட்ட அவ் வேந்தன்,

“ என்னாட் டாயினும் பிறர்நாட் டாயினும்,
நன்னுதல் ! உரைத்த நல்லறம் செய்கேன் :
என்பிறப் புணர்த்தி என்னை நீ ¹படைத்தனை ;
²நின்திறம் நீங்க லாற்றேன் யான் ”,

என்றானாக, இச்சொற்களைக் கேட்டதும், மணிமேகலை முறுவலித்து,

³“புன்கண் கொள்ளல் ; நீ போந்ததற் கிரங்கி, நின்
மன்பெரு நாடு வாயெடுத் தழைக்கும் ;
⁴வங்கத் தேகுதி ; வஞ்சியுட் செல்வல்”,

என்று கூறிவிட்டுத் தான் வான்வழியாக வஞ்சி மாநகர்க்குச் சென்
றான்.

26. வஞ்சிமா நகர் புக்க காதை

தாய் கண்ணகியையும், தந்தை கோவலனையும் தான் காண
வேண்டுமென்று எழுந்த வேட்கை மணிமேகலை யுள்ளத்தை யலைப்ப,
அவள் வஞ்சி நகரின் புறத்தே, அவர்களுடைய படிமம் நிறுவிய
கோயிற்குள் நுழைந்து தன் வேட்கை தீர,

வணங்கி நின்று ⁵குணம் பல ஏத்தி,

⁶“அற்புக்கடன் நில்லாது, நற்றவம் படராது,

-
1. படைத்தனை - அறம் பூணற்குரிய நலனுணர்வு பெறுவித்தனை
 2. நின் திறம் - நின்னிடத்தினின்றும்.
 3. புன்கண் - துன்பம். கொள்ளல் - கொள்ளாதே.
 4. வாயெடுத்தழைக்கும் - தாயிழந்த குழவி, தன் தாயை நோக்கி அழுது அழைப்பதுபோல வாய்விட்டரற்றி யழைக்கும்.
 5. வங்கத்து ஏகுதி - மரககலத்தில செலவாயாக.
 6. குணம் பல ஏத்தி - குணங்களைப் பலபடச் சொல்லிப் பரவி.
 7. அன்புக் கடன் - கணவன் இறப்பின் உடன் இறத்தலும். தீ மூழ்-
கலும். தவம் - கைம்மை நோன்பு.

கற்புக்கடன் பூண்டு நும் ¹கடன் முடித்தது
அருளல் வேண்டும்,"

என்று அழுது, கண்ணகிப் படிமத்தின்முன் நின்றாள். அப்போது,
கண்ணகி,

“எம் ²இறைக்குற்ற இடுக்கண் பொருது,
³வெம்மையின் மதுரை வெவ்வழற் படுநாள்
மதுராபதி யெனும் மாபெருந் தெய்வம்,
இதுநீர் முன்செய் வினையின் பயனால் ;

என்று தம் பழம்பிறப்பில் நிகழ்ந்த நிகழ்ச்சியை விளங்கவுரைத்து,
அப்பிறப்பில், தன் கணவன் சங்கமனைப் பரதன் என்பான் பற்றிக்
கொலை புரிவித்தானாக, அவன் மனைவி நீலி என்பாள் இட்ட சாபமே
இத் துன்பத்துக்கு ஏதுவாயிற்று என அம் மதுராபதி வற்புறுத்திச்
சொல்லியும்,

சீற்றம் கொண்டு செழுநகர் சிதைத்தேன் ;
மேற்செய் நல்வினையின் ⁴விண்ணவாரச் சென்றேம் ;
அவ்வினை யிறுதியின் ⁵அடுசினப் பாவம்,
எவ்வகை யானும் எய்துத லொழியாது ;
⁶உம்பர் இவ்வழி இம்பரிற் ⁷பல்பிறப்பு
யாங்கணும் இருவினை யுய்த்து உமைப்போல,
நீங்கரும் பிறவிக் கடலிடை நீந்திப்
பிறந்தும் இறந்தும் ⁸உழல்வோம் ; பின்னர்,
மறந்தும் மழைமரு மகத நன்னாட்டுக்கு

-
1. கடன் முடித்தது - மதுரையை எரித்துக் கணவனைக் கூடியது.
 2. இறை - கணவனுன கோவலன்.
 3. வெம்மையின் - வெகுளித் தீயால்.
 4. விண்ணவாரச் சென்றேம் - விண்ணவராசி, விண்ணுலகு சென்றேம்.
 5. அடு சினப் பாவம் - மதுரையை எரித்தற்கு ஏதுவாயிருந்த வெகுளி யால் தோன்றிய பாவம்.
 6. உம்பர் இவ் வழி - விண்ணுலகத்தே நல்வினை நுகர்தல் இல்லா விடத்து.
 7. பல் பிறப்பு யாங்கணும் - எல்லாப் பிறப்பினும்.
 8. உழல்வேம்-வருந்துவோம்.

ஒருபெருந் ¹திலகமென்று உரவோர் உரைக்கும்
²கரவரும் பெருமைக் கபிலையம் பதியில்,
 அளப்பரும் ³பாரமிதை அளவின்று நிறைத்துத்
⁴துளக்கமில் புத்த ஞாயிறு தோன்றி,
⁵போதி மூலம் பொருந்தி வந்தருளி...
 எண்ணரும் ⁶சக்கரவாளம் எங்கணும்
 அண்ணல் ⁷அறக்கதிர் விரிக்குங்காலை...
 துன்பக் கதியில் ⁸தோற்றர வின்றி,
 அன்புறு மனத்தோடு அவன் அறம் கேட்டுத்
⁹துறவி யுள்ளம் தோன்றித் தொடரும்
¹⁰பிறவிரீத்த பெற்றிய மாகுவம்;
 அத்திற மாயினும் அநேக காலம்
 எத்திறத் தார்க்கும் ¹¹இருத்தியும் செய்குவம்.”

இவ்வாறு தாம் செய்தனவும் செய்யவிரும்பினவும் கூறிய கண்ணகியார்,
 மேலே மணிமேகலைக்குச் சில கூறலுற்று,

¹²“நறைகமழ் கூந்தல் நங்கை ! நீயும்,
 முறைமையின் இந்த மூதூரகத்தே,

-
1. திலகம் - மேலானது. உரவோர் - அறிவுடையோர்.
 2. கரவரும் பெருமை - மறைக்க முடியாத பெருமை.
 3. பாரமிதை - உடம்பு, உறுப்பு. பொருள் முதலியன குறைவறப் பெற்றுத் தான முதலிய பதனும் உடையராதல். தானம், லேம, பொறை, விரியம், தியானம், உணர்ச்சி, உபாயம், அருள், வலிமை, ஞானம் என்ற இப்பதனும் தசபாரமிதை எனப்படும்.
 - அளவின்று - குறைவின்றி.
 4. துளக்கமில் - நடுக்கமில்லாத.
 5. போதிமூலம் - அரசமரம்.
 6. சக்கரவாளம் - உலகம் முப்பத்தாறும் தன்னுள் அடக்கியகோளம்.
 7. அறக்கதிர் - அறமாகிய ஒளிக்கதிர்.
 8. தோற்றரவு - பிறத்தல்.
 9. உள்ளம் துறவி தோன்றி - உள்ளத்தே துறவு உணர்வு தோன்றுதலால்.
 10. பிறவி நீத்த பெற்றியம் - பிறவித்தொடர்பற்ற நிருவாணமெய்தியவராகுவம்.
 11. இருத்தி - சித்தி.
 12. நறை - தேன்.

அவ்வவர் சமயத்து ¹அறிபொருள் கேட்டு,
²மெய்வகை யின்மை நினக்கே விளங்கிய
 பின்னர்ப் பெரியோர் ³பிடகநெறி கடவாய்,
 இன்னது இவ்வியல்பு.”

என எடுத்துரைத்து, மேலும், “நீ இளையன் வளையன் என்று கருதி
 நினக்கு யாவரும் மெய்ப்பொருளை யுணர்த்த முன்வாரார் ; ஆதலின்,
 நீ வேற்றுருக் கொள்க ” என்று பணித்தனுப்பினள். மணிமேகலையும்
 ஒரு மாதவன் வடிவு கொண்டாள்.

மாதவன் வடிவிற் புறப்பட்ட மணிமேகலை,

⁴தேவகுலமும் ⁵தெற்றியும் பள்ளியும்
 பூமலர்ப் பொழிலும் பொய்கையும் ⁶மிடைந்து,
 நற்றவ முனிவரும் ⁷கற்றடங்கினரும்,
 நன்னெறி காணிய ⁸தொன்னூற் புலவரும்,
 எங்கணும் விளங்கிய ⁹எயிற் புறவிருக்கையின்
 செங்குட்டுவன் எனும் செங்கோல் வேந்தன்

இருந்து அரசுபுரியும் வஞ்சிமா நகர்க்குட் புகுந்தனள்.

-
1. அறிபொருள் - அறிதற்குரிய சமய நூற்பொருள்.
 2. மெய்வகை யின்மை - அவை பொய்யானதன்மை.
 3. பிடகநெறி - புத்தனருளிய ஆகமமாகிய பிடகநூல் நெறி. இப் பிடகம், சுத்தம், வினயம், அபிதன்மம் என மூவகைப்படும்.
 4. தேவகுலம் - கோயில்.
 5. தெற்றி - மேடை ; திண்ணையுமாம்.
 6. மிடைந்து - செறிந்து.
 7. கற்று அடங்கினர் - கற்றற்குரியவற்றைக் கற்று, அவற்றுட் கண்டதற்குத் தக நிற்பவர்.
 8. தொன்னூற்புலவர் - பழைய நூல்களைக் கற்றுணர்ந்த புலவர்.
 9. எயிற் புற விருக்கை - புறமதில் இருக்கை.

27. சமயக் கணக்கர் தம் திறம் கேட்ட காதை

வஞ்சி நகர்க்குட் சென்ற மணிமேகலை அங்கே இருந்த சமயக் கணக்கர் பலரையும் கண்டு அவரவர் சமயத்திறங்களைக் கேட்கலாளுள். அவருள் வைதிக மார்க்கத்து அளவை வாதியை நோக்கி, “நின் கடைப்பிடியாது?” என வினவ, அவன்,

வேதவி யாதனும் கிருத கோடியும்

1 ஏதமில் சைமினி எனும் இவ்வாசிரியர்

பத்தும் எட்டும் ஆறும் பண்புறத்

தத்தம் வகையால் தாம் பகர்ந் திட்டனர் ;

காண்டல், கருதல், உவமம், ஆகமம்,

2 ஆண்டைய அருத்தா பத்தியோடு இயல்பு,

ஐதிகம, 3 அபாவம், மீட்சி, ஒழிவு, அறிவு

4 எய்தி உண்டாம்நெறி என்று இவை தம்மால்

பொருளின் உண்மை⁵ புலங்கொளல் வேண்டும் என்றும்

இவை யொவ்வொன்றின் இலக்கணமும் முறையே கூறி, பிரமாண பாசங்கள் எட்டு உள என்றும், அவை,

6 சுட்டுணர்வொடு, திரியக்கோடல், ஐயம்,

தேராது தெளிதல், கண்டுணராமை,

எய்தும் இல்வழக்கு, உணர்ந்ததை யுணர்தல்,

நினைப்பு என நிகழ்வ

என்றும், இவற்றின் இயல்புகளையும் தெரியக் கூறினன். அதன் மேலும், அவனே,

7 பாங்குறும் உலோகாயதமே, பௌத்தம்,

சாங்கியம், நையா யிகம் வைசேடிகம்,

1. ஏதமில் - குற்றமில்லாத.

2. ஆண்டைய அருத்தாபத்தி - ஈண்டுக் கூறியதொன்றைக்கொண்டு ஆண்டு உள்ளதை யறிதற்குரிய அருத்தாபத்தியளவை.

3. அபாவம் - இன்மை.

4. எய்தியுண்டாம் நெறி - சம்பவம்.

5. புலங்கொளல் - அறிதல்.

6. சுட்டுணர்வு - உள்ளதன் உண்மையை யுள்ளவாறு காண்டல்.

7. பாங்கு உறு - பகுதிகளான.

மீமாஞ் சகமாம் : சமயவாசிரியர்
தாம், பிருகற்பதி, சினனே, கபிலன்,
அக்கபாதன், கணாதன், சைமினி ;
மெய்ப் பிரத்தியம், அனுமானம், சாத்தம்,
உவமானம், அருத்தா பத்தி, அபாவம்

*இவையே இப்போது இயன்றுள அளவைகள்

என்று கூறினன். அவனை நீங்கியதும், ஈசனே இறைவன் எனக்
கொள்ளும் சைவவாதி மணிமேகலை முன் நேரப்பட்டான். அவனை
வினவிய மணிமேகலைக்கு, அவன்,

1 இருசுடரோடு இயமானன் ஐம்பூத மென்று
எட்டுவகையும் உயிரும் யாக்கையு மாய்க்
2 கட்டி நிற்போனும்³ கலையுருவி னேனும்
படைத்து வினையாடும் பண்பி னேனும்
4 துடைத்துத் துயர்தீர் தோற்றத் தோனும்
தன்னில் வேறுதான் ஒன்றிலோனும்
அன்னேன் இறைவனாகும்,

என்றான் ; பிறகு, பிரமவாதி தோன்றி, “பேரூலகமெல்லாம் தேவன்
இட்ட முட்டையாகும்” என்றான் ; வைணவவாதி, “கடல்வணன்,
ளாணனே இறைவன்” என்றானாக, வேதவாதி மேல்வந்து சொல்ல
லுற்றான் :

கற்பம் கை, சந்தம்கால், எண்கண்,
தெற்றென் நிருத்தம் செவி, சிக்கை மூக்கு,
உற்ற வியாகரணம் முகம் பெற்றுச்

சமயம்	ஆசிரியர்	அளவை
* உலோகாயதம் - பிருகற்பதி		பிரத்தியககம்
பௌத்தம் - சினன்		பிரத்தியககமும் அனுமானமும்
சாங்கியம் - கபிலன்		பிரத்தியககமும் அனுமானமும்.
		ஆகமமும்

இவ்வாறே பிறவற்றையும் ஒட்டிக்கொள்க. சாத்தம் - ஆகமம்

1. இருசுடர் - ஞாயிறும் திங்களும். இயமானன் - உயிர்.
2. கட்டி நிற்போன் - சமைத்து நிற்பவன்,
3. கலையுருவினேன் - கலைகளை உருவாக உடையவன்.
4. துடைத்து - அழித்து. துயர் - பிறவியால் உளதாகும் இளைப்பு.

1 சார்பில் தோன்ற ஆரண 5 வேதக்கு

ஆதியந்தம் இல்லை ; அது நெறி,

என்ற அவ்வேதியன் உரை, மெய்த்திறம், வழக்கு என வுரைக்கும்
எவ்வகையாலும் இசைவதன்று என உட்கொண்ட மணிமேகலை,
ஆங்கே தோன்றிய ஆசீவகனைக் கண்டு, “நின் இறைவன் யாவன் ?
நின் நூற்பொருள்யாது ?” என வினவினள். அவன்,

எல்லையில் பொருள்களில் எங்கும் எப்பொழுதும்,

2 புல்லிக் கிடந்து புலப்படுகின்ற

3 வரம்பில் அறிவன் இறை ; நூற்பொருள்கள் ஐந்து,

என்று கூறி, அவ்வைந்தும், உயிரும், நிலம், நீர், தீ, காற்று எனும்
நால்வகை யணுக்களுமாம் என்று வகுத்தும்,

அவ்வணு உற்றும் கண்டும் உணர்த்திடப்

4 பெய்வகை கூடிப் பிரிவதும் செய்யும் :

நிலம்நீர் திக் காற் றெனநால் வகையின

மலைமரம் உடம்பெனத் திரள்வதும் செய்யும் :

வெவ்வேறாகி விரிவதும் செய்யும் ;

அவ்வகை யறிவது உயிரெனப்படுமே

என உயிரையும், இவ்வாறே ஏனை நால்வகை யணுக்களையும் விரித்தும்
கூறினன். அங்ஙனம் கூறுமிடத்து, அணுக்களின் பொதுவி
யல்பை,

தீதுற்று யாவதும் சிதைவது 5 செய்யா ;

புதிதாய்ப் பிறந்தொன்று ஒன்றிற் புகுதா ;

முதுநீரணு நிலவணுவாய்த் திரியா ;

1. சார்பில் தோன்ற - ஓரிடத்தில் தோன்றாகு.

2. வேதக்கு - வேதத்துக்கு. ஆரணத்துக்கு அங்கம் ஆறு உண்டு ;
அவை, கற்பம், சந்தம், நீருத்தம், சிக்கை, கணிதம், இலக்கணம், “வேத
மாகிய புருடனுக்குக் கற்பம் கை, சந்தம் கால், கணிதம் கண், நீருத்தம்
செவி, சிக்கை மூக்கு, இலக்கணம் முகம்,” என்பர்.

புல்லிக் கிடந்து - பொருந்தி யிருந்து.

3. வரம்பில் அறிவன் - எல்லையில்லாத அறிவுடைய மற்களி தேவன்.

4. பெய்வகை கூடி - பெய்யும் கூறுபாட்டால் நிலவணு முதலிய நால்
வகை யணுக்களோடும் கூடி.

5. சிதைவது செய்யா - அழியா.

ஒன்று இரண்டாகிப் பிளப்பதும் செய்யா ;
 அன்றியும் ¹அவல்போல் பரப்பதும் செய்யா,
 என்றும், உயிர்கள் சென்றெய்தும் பிறப்பும் வீடுபேறும் கூறலுற்று,
²கரும் பிறப்பும் கருநீலப் பிறப்பும்
 பசும் பிறப்பும் செம் பிறப்பும்
 பொன்னு பிறப்பும் வெண்ணு பிறப்பும்
 என்று இவ்வாறு பிறப்பினும் மேவிப்
 பண்புறு வரிசையிற் ³பாற்பட்டுப் பிறந்தோர்,
⁴கழிவெண் பிறப்பிற் கலந்து வீடணுகுவர்

என்றும், உயிர்கள்,

பெறுதலும் இகழ்தலும் இடையூறுறுதலும்,
⁵உறுமிடத் தெய்தலும் துக்கசுக முறுதலும்,
⁶பெரிதவை நீங்கலும் பிறத்தலும் சாதலும்
⁷கருவிற்பட்ட பொழுதே கலக்கும் ;
 இன்பமும் துன்பமும் இவையும் அணுவெனத் தரும் ;
 முன்னுள ஊழே பின்னும் உறுவிப்பது
 மற்கலி நூலின் வகை இது ”

என்றும் கூறி முடித்தான். அவனை விட்டு, நிகண்டவாதியை நோக்கி, மணிமேகலை, “நின்னாள் புகழும் தலைவன் யார் ? நின் நூற்பொருள் யாவை ?” என்றாள். நிகண்டவாதி,

இந்திரர் தொழப்படும் ⁸இறைவன் எம் இறைவன் ;
 தந்த நூற்பொருள் ⁹தன்மாத்திகாயமும்,

1. அவல்போல் - அவலைப்போல.

2. கரும்பிறப்பு முதலாகக் கூறுவன பிறப்புவகை. இவை முறையே ஒன்றினொன்று சிறந்தன. கரும்பிறப்பு, கருநீலப்பிறப்பு, பசும்பிறப்பு, செம்பிறப்பு, பொன்பிறப்பு, வெண்பிறப்பு என வருவன.

3. பாற்பட்டு - பகுதிக்கண் உற்று.

4. கழிவெண்பிறப்பு - மிக வெண்மையான (தூய) பிறப்பு.

5. உறுமிடத்து - எய்துதற்குரிய விடத்து.

6. அவை பெரிது நீங்கல் - அவற்றின் முழுதும் நீங்கல்.

7. கருவிற்பட்டபொழுதே - கருப்பத்திலே கருவாகியபோதே.

8. இறைவன் - அருகன். இந்திரர் - நூறுவகை இந்திரர்.

9. தன்மாத்திகாயம் - எங்கும் உளதாகி எஞ்ஞான்றும் பொருள்களை நடத்துவது (மணி. 27: 187-8).

¹அதன்மாத்திகாயமும் காலா²காயமும்
தீதில் சீவனும் பரமாணுக்களும்
நல்வினையும் தீவினையும் அவ்வினையால்
செய்வுறு ³பந்தமும் வீடும் இத்திறத்த

எனத் தன் நூற்பொருளைத் தொகுத்தும், பின்பு ஒவ்வொன்றையும்
விரித்தும் கூறி முடிவில், வீடு பேற்றியல்பை,

சீர்சால் நல்வினை தீவினை யவை செய்யும்
வருவழி யிரண்டையும் மாற்றி முன்செய்
அருவினைப் பயன் அனுபவித் ⁴தறுத்திடுதல் ;
அது வீடாகும்,

என்றனன். அவன்பின் சாங்கியன் தோன்றித் தன் சாங்கிய நூற்
கருத்தை யுரைக்கத் தொடங்கி,

தனையறிவரிதாய்த் தான் முக்குணமாய்
மனநிகழ் வின்றி ⁵மாண்பமைபொதுவாய்
எல்லாப் பொருளும் தோன்றுதற் கிடமெனச்
சொல்லுதல் மூலப் பகுதி

என்றும், சித்தம், மான், புத்தி, வான், காற்று, தீ, நீர், மண் என்ற
இவை ஒன்றிலிருந்து ஒன்று வெளிப்படும் என்றும், இவற்றின்
கூட்டத்திலிருந்து மனமும், மனத்து ஆங்காரமும், கன்மேந்திரிய
ஞானேந்திரிய விகாரங்களும் தோன்றி உலகாய் நிகழும் என்றும்,

வந்த வழியே இவை சென்றடங்கி
அந்தமில் பிரளயமாய் ⁶இறுமளவும்
ஒன்றாய் எங்கும் பரந்து நித்தியமாய்
அறிதற் கெளிதாய் முக்குண மன்றிப்

1. அதன்மாத்திகாயம் - பொருள்களைத்தையும் நிற்கச்செய்வது.

2. காலாகாயம்-குறியதும் நெடியதுமாய வினைநிகழ்ச்சி நிகழ்விப்பது.

3. பந்தம் - கட்டு.

4. அறுத்திடுதல் - தொடராதவாறு செய்துகொள்ளுதல்.

5. மாண்பு அமை பொதுவாய் - மாட்சிமைப்பட அமைந்த சாமா
னிய தத்துவமாய்.

6. இறுமளவும் - அழியுங்காறும்.

- ¹பொறியுணர்விக்கும் பொதுவு மன்றி
எப்பொருளும் தோன்றுதற் கிடமின்றி
அப்பொருளெல்லாம் அறிந்திடற்கு உணர்வாய்
ஒன்றாய் எங்கும் பரந்து நித்தியமாய்
நின்றுள உணர்வாய் நிகழ்தரும் புருடன்
²புலமார் பொருள்கள் இருபத் தைந்துள

என்றும், அவை நிலம் முதலாக உயிரெனும் ஆன்மா ஈறாக இருபத் தைந்தும் நிரலே கூறி முடித்தான். மணிமேகலை, உடனே அருகில் நின்ற வைசேடிகளை “நின் வழக்கினை உரைப்பாயாக,” என்று கேட்டாள். அந்த வைசேடிகள், பொருள், குணம், தொழில், சாமானியம், விசேடம், சமவாயம் என தூற்பொருள் ஆறாகும் என்றும் அவற்றுள்,

பொருள் என்பது,
குணமும் தொழில் முடைத்தாய், எத்தொகைப்
பொருளுக்கும் ஏதுவாய் ; அப்பொருள் ஒன்பதாய் ;
ஞாலம், நீர், தீ, வளி, ஆகாயம், திசை,
காலம், ஆன்மா, மனம் ; இவற்றுள் நிலம்,
ஒலி ஊறு நிறம் சுவை நாற்றமொடு ஐந்தும்
பயில் குணம் உடைத்து ; நின்ற நான்கும்

- ³சுவை முதல் ஒரோ குணம் அவைகுறை வுடைய,

என ஒவ்வொன்றின் ஐயல்புகளையும் விரித்துக் கூறினன். அவன்பின், பூதவாகி தோன்றி,

- ⁴தாதகிப் பூவும் கட்டியும் இட்டு
மற்றும் கூட்ட ⁵மதுக்களி பிறந்தாங்கு

1. பொறியுணர்விக்கும் பொது - “பொறிகட்கு விடாமாகும் சாமானியத்தன்மை.”

2. புலமார் பொருள் - தத்துவப்பொருள்.

3. சததம் முதல நாற்றம் இறுதியாகிய ஐந்தனுள் நீர் சததம் முதலிய நான்கும். தி சததம் முதலிய மூன்றும். காற்று சததம் முதலிய இரண்டும். வின் சததம் ஒன்றும் குணமாகக் கொண்டன என்பது.

4. தாதகிப்பூ - ஆத்திப்பூ. கட்டி - கருப்புக்கட்டி. மற்றும் - ஆவாரம்பட்டை (ஆவிரம் பட்டை) வேலங்கொழுந்து முதலியன.

5. மதுக்களி - மதுவினிடத்தே களிப்பு. பிறந்தாங்கு - பிறந்தது போல,

உற்றிடும் பூதத்து உணர்வு தோன்றிடும் ;
 அவ்வுணர்வு அவ்வப்பூதத் தழிவுகளின்
 வெவ்வேறு பிரியும் ; ¹பறையோசையிற் கெடும் ;
 உயிரோடும் கூட்டிய உணர்வுடைப் பூதமும்,
 உயிரில்லாத உணர்வில் பூதமும்
 அவ்வப் பூதவழி அவை பிறக்கும் ;
²மெய்வகை இதுவே ;

என்றும், யாம் காட்சியளவையன்றிக் கருத்து முதலிய அளவைகளைக்
 கொள்ளோம் என்றும், இப் பிறப்பே, இம்மையும் இம்மைப் பயனு
 மாம் ; மறுமையும் வினைப்பயன் துய்த்தல் உண்டு என்பதும் வெறும்
 பொய்யே என்றும் கூறினன். இவற்றைக் கேட்டு மணிமேகலை மாறு
 வேறு கூறாது நகைத்தனள்; அவன், நகைப்பது என்னை ? என்றானை,
 தான் பழம் பிறப்புணர்ந்த செய்தி கூறினன். அதனைக் கேட்டதும்
 அவன் நகைத்து,

³தெய்வமயக்கினும் கனாவுறு தீறத்தினும்
⁴மையலுறுவார் மனம வேறும் வகை
 ஐயமன்றி இல்லை,

என்றான். அவனை மணிமேகலை நோக்கி, “ காட்சியே யளவையாயின்
 நின்

தந்தை தாயரை அனுமானத்தால் அலது
 இந்த ஞாலத்து எவ்வகை அறிவாய் ?
 மெய்யுணர் வின்றி மெய்ப் பொருள் உணர்வரிய
 ஐயமல்லது இது சொல்லப் பெறாய்,

எனத் தான் கொண்டிருந்த மாதவன் வடிவிலே நின்று தான்
 உன்னிய பொருளை உரைத்து, இங்கே காட்டிய சமய நூற்பொருள்
 களை அறிந்தாள்.

-
1. பறையோசையின் - பறையோசை நிறுத்த நிற்பதுபோல.
 2. மெய்வகை - மெய்நூற கூறும் பொருட் கூறுபாடு.
 3. தெய்வமயக்கு - தெய்வமேறுதல்.
 4. மையலுறுவார் , அறிவு மயங்குவோர்.

28. கச்சிமா நகர் புக்க காதை

இனி, அவ்வஞ்சி மா நகரத்தே மணிமேகலை தன் தாயரையும் அற வணவடிகளையும் காண விரும்பி அவரைத் தேடிக்கொண்டு புறஞ்சேரி கடந்து, கலவை நீரும், சாந்துகழி நீரும், விரைநீரும் என்ற பலவகை நீரே எங்கும் பாய்தலால், தாமரை, கழுநீர், ஆம்பல் முதலிய பூக்கள் மலர், வண்டாரற்ற விளங்கிய அகழியையும், பல்வகைப் பொறியமைத்து, வீணை மாண்பு சிறந்து நின்ற மதிலையும், கடந்து சென்று, கொடிநிலவும் வாயில் வழியாக நகர்க்குள்ளே சென்றனர். அங்கே, காவலாளர், மீன் விலைஞர், உப்புப்பகருநர், கள்விற்போர், ¹காழியர், ²கூவியர் என்பவர் முதலாகப் பல தொழிலாளரும் வணிகரும் நிரம்பக் காணப்பட்டனர். அவர் கூட்டத்தைக் கடந்து செல்பவள்,

நலந்தரு பண்ணும் ³திறனும் வாய்ப்ப
⁴நிலம் கலம் கண்டம் நிகழக் காட்டும்
பாணர் என்றிவர் பல்வகை மறுகும்,
⁵விலங்கரம் பொருஉம் ⁶வெள்வனை போழ்நரோடு
இலங்கு மணி வீணைஞர் ⁷இரீஇய மறுகும்,
⁸வேத்தியல் பொதுவியல் என்றிவ் விரண்டின்
கூத்தியல்பு அறிந்த கூத்தியர் மறுகும்,
⁹பால்வேருக எண்வகைப் பட்ட
கூலம் ¹⁰குவைஇய கூலமறுகும்,

-
1. காழியர் - பிட்டுவாணிகர்.
 2. கூவியர் - அப்பவாணிகர்.
 3. பண் - பாலை. குறிஞ்சி, மருதம், செவ்வழி முதலிய இசை. திறம் - இவற்றின் கிளை.
 4. நிலம் - எழுத்து, அசை, சீர் என்ற இடம். கலம் - யாழ். கண்டம் - குரல்.
 5. விலங்கு அரம் - வாளரம்.
 6. வளை போழ்நர் - சங்கறுப்பவர்.
 7. இரீஇய - இருந்து வாழும்.
 8. வேத்தியல் - வேந்தர்க்காடும் கூத்து. பொதுவியல் - ஏனையெல்வார்க்குமாடும் கூத்து.
 9. வேறுபாலாக - வேறு வேறு பகுதியாக. எண்வகைக்கூலம் - நெல், புல், வரகு, தினை, சாமை, இறுங்கு, தோரை, மூங்கில்நெல்.
 10. குவைஇய - குவித்த.

- 1 மாகதர் குதர் வேதாளிகர் மறுகும்,
போகம் புரக்கும் பொதுவர் மலி மறுகும்,
 - 2 கண் நுழைகல்லா நுண்ணூற் கைவினை,
வண்ண அறுவையர் வளம் திகழ் மறுகும்,
பொன்னுரை காண்போர் நன்மனை மறுகும்,
பன்மணி பகர்வோர் 3 மன்னிய மறுகும்,
மறையோர் 4 அருந்தொழில் குறையா மறுகும்,
அரசியல் மறுகும், அமைச்சியல் மறுகும்,
எனைப் பெருந்தொழில் செய் ஏனோர் மறுகும்,
 - 5 மன்றமும், 6 பொதியிலும், சந்தியும், 7 சதுக்கமும்,
8 புதுக் கோள்யானையும் 9 பொற்றூர்ப் புரவியும்,
 - 10 கதிக்குற வடிப்போர் கவின்பெறு வீதியும்,
சேனோங் கருவி தாழ்ந்த செய் குன்றமும்,
 - 11 வேணவா மிகுக்கும் விரை மரைக்காவும்,
விண்ணவர், தங்கள் விசும்பிடம் மறந்து
நண்ணுதற்கு ஓத்த 12 நன்னீரிடங்களும்,
சாலையும் கூடமும் 13 தமனியப்பொதியிலும்
 - 14 கோலம் குயின்ற கொள்கை யிடங்களும்
-
1. மாகதர் - இருந்தேத்துவோர். குதர் - நின்றேத்துவோர், வேதாளிகர் - பலவகைத் தாளத்திற்கேற்ப ஆடுவோர்.
பொதுவர் - பொதுமகளிர்.
 2. கண் நுழைகல்லா - கட்பார்வை செல்ல முடியாத.
அறுவையர் - உடை விற்பவர்.
 3. மன்னிய - பெருகவுள்ள.
 4. அருந்தொழில் - அரிய "வைதிகக் கிரியைகள்"
 5. மன்றம் - ஊர்மன்றம் ; நடுநாட்டார், இதனை "மன்ற வெனி" என்று இன்றும் வழங்குப.
 6. பொதியில் - பொதுவிடம்.
 7. சதுக்கம் - நான்கு தெரு கூடுமிடம்.
 8. புதுக்கோள்யானை - புதுவதாகப் பிடிக்கப்பட்ட யானை.
 9. பொற்றூர் - பொன்னால் செய்த கிண்கிணி மாலை.
 10. கதிக்குற-நடையில் மேம்பாடு எய்த. வடிப்போர்-பயிற்றுவோர்.
 11. வேணவா - மிக்க அவா. வேட்கை-அவா-வேணவா.
 12. நன்னீரிடம் - பொய்கை முதலாயின.
 13. தமனியப்பொதியில் - பொன்னாலாகிய அம்பலம்.
 14. கோலம் - ஓவியம். குயின்ற - அமையச்செய்த. கொள்கையிடம்-தவச்சாலை.

கண்டு பெருமகிழ்வுகொண்டு, இந்திர விகாரம்போல் எழில்பெற்று விளங்கிய ஒரு மாதவப் பள்ளியைக் கண்டாள். அங்கு உறைந்த மாதவர்களில், கோவலன் தந்தையாகிய மாசாத்துவானும் தவத்திறம் பூண்டிருந்தான். அவனைக் கண்டதும், மணிமேகலை அவன் திருவடி பணிந்து, தான் அமுத சுரபி பெற்றது முதல், சமயக் கணக்கர் திறம் கேட்டதும், அவர் கூறியவற்றைக் கொள்ளாது, புத்த தேவனது நல்லறம் கேட்க நயந்து அறவண்ணைத் தேடி வந்ததும் ஈறாக நிகழ்ந்தவை யினைத்தும் சொல்லிமுடித்தாள். மாசாத்துவான், இனித் தன் வரலாறு கூறலுற்று,

தூயோய் ! நின்னை என்
நல்வினைப் பயன்கொல் நான் கண்டது ;
தையல் ! கேள் : நின்தாதையும் தாயும்
செய்த தீவினையின் செழுநகர் கேடுறத்
துன்புற ¹விளிந்தமை கேட்டுச் சுகதன்
அன்புகொள் அறத்திற்கு ²அருகனேனாதலின்,
மனைத்திற வாழ்க்கையை மாயமென் றுணர்ந்து
தினைத்தனையாயினும் செல்வமும் யாக்கையும்
நிலையா என்றே நிலைபெற உணர்ந்தே
³மலையா அறத்தின் மாதவம் புரிந்தேன் ;

என்றவன், தான் இந்த வஞ்சிமாநகர்க்கு வந்த காரணம் கூறத் தொடங்கி,

குடக்கோச் சேரலன் ⁴குட்டுவர் பெருந்தகை
⁵விடர்ச்சிலை பொறித்த வேந்தன் முன்னாள்,
⁶துப்படு செவ்வாய்த் துடியிடையாரொடும்
இப்பொழில் புகுந்தாங்கு இருந்த எல்லையுள்,

1. விளிந்தமை - இறந்தது.

2. அருகனேன் - பக்குவமுடையேன்.

3. மலையா - மாறுபடாத.

4. குட்டுவர் - சேரர் குடியினர்.

5. விடர்ச்சிலை பொறித்த வேந்தன் - இமயவரம்பன் நெடுஞ்சேர லாதன். விடர் - ஈண்டுப்பாறை. சிலை - வீற்பொறி.

6. துப்புஅடு - பவனத்தையொத்த.

இலங்கைத் தீவிலுள்ள சமனொளி என்னும் மலைக்குச் சென்று அதனை வலங்கொண்டு போந்த தருமசாரணர், இப் பொழிற்கண் வந்து கற்றலத்தில் இருந்தனர். அவர்களைக் கண்ட அரசன் அவர்கட்கு வேண்டும் உணவும் வேறு பல சிறப்பும் தந்து இறைஞ்சி நின்றான். அவர்கள் மகிழ்ந்து,

பிறப்பின் துன்பமும் ¹பிறவா இன்பமும்
²அறத்தகை முதல்வன் அருளிய வாய்மை
 இன்ப வாரமுது இறைவன் செவிமுதல்
 துன்பம் நீங்கச்

சொரிந்தனர். அந்நாளில், அவ்வேந்தற்குக் காத்தர் பாங்குகை இருந்தவன், நின்றத்தை கோவலனுக்கு ஒன்பது தலைமுறை முன்னவனவான்; அவன் பெயரும் கோவலன் என்பதே. அவனும் அவர் கூறிய அறங்களைக் கேட்டு, தன் முன்னோர் படைத்த செல்வத்தையே யன்றித் தான் படைத்ததனையும் கூட்டி ஏழுநாளில் இரவலர்க்கு ஈந்து, புத்தனுக்கு ஒரு சிறந்த சைத்தியம் அமைத்தான்; அதனைக் கண்டு வணங்குதற்காக யான் வந்தேன். ஈங்குறையும் மாதவர்கள் காவிரிப்பூம் பட்டினத்தைக் கடல் கொளும் என்றதனால், இங்கே இருந்தொழிந்தேன்.

இன்னும் கேளாய் : நன்னெறி மாதே !
 தீவினை ³யுருப்பச் சென்ற நின்தாதையும்
 தேவரின் தோற்றி முற்செய்வினைப் பயத்தால்,
 ஆங்கத் தீவினை இன்னும் துய்த்துப்
 பூங்கொடி ! முன்னவன் போதியின் நல்லறம்
 தாங்கிய தவத்தால் தான்தவம் தாங்கிக்
⁴காதலி தன்னொடு கபிலையம் பதியில்
 நாதன் நல்லறம் கேட்டு வீடுஎய்து மென்று

-
1. பிறவா இன்பம் - பிறவாமையால் வரும் இன்பம்.
 2. அறத்தகை முதல்வன் - அறத்தால தகுதிபெற்ற புத்தன்.
 3. உருப்ப - வருத்திச் செலுத்த.
 4. காதலி - கண்ணகி.

1 அற்புதக் கிளவி அறிந்தோர் கூறச்
சொற்பயன் உணர்ந்தேன் ; தோகை ! யானும்,
அந்நாள் ஆங்கவன் அறநெறி கேட்குவன்

என்றான். அதன்பின், மணிமேகலைக்கு, “ நினக்கு உளவாகும் நிகழ்ச்சி
களை நினக்குக் கந்திற்பாவைக்கண் நின்ற துவதிகன் உரைத்துளான்
அன்றோ ? அவன் உரைத்தனன் என்ற செய்தியை அறவணன்
சொல்லக்கேட்டுள்ளேன் ; அவ்வறவணனே, நினக்கு ஏது நிகழ்ச்சி
கிகழுமிடம் காஞ்சி என்றான். அவன் காஞ்சிக்குச் சென்ற நாளில்
நின் தாயராகிய மாதவியும் சுதமதியும் உடன் சென்றனர், என்று
சொல்லிவிட்டு,

அன்னதை யன்றியும், அணியிழை ! கேளாய் :
பொன்னெயிற் காஞ்சி நாடு கவினழிந்து,
மன்னுயிர்மடிய மழைவளம் 2 கரத்தலின்,
அந்நகர் மாதவர்க்கு ஐயமிடுவோர்,
இன்மையின் இந்நகர் எய்தினர், காணாய் ;
3 ஆருயிர் மருந்தே ! அந்நாட் 4 டகவயின்
5 காரெனத் தோன்றிக் காத்தல், நின்கடன்

என வற்புறுத்தினன். அதுகேட்ட மணிமேகலை வஞ்சிகரின் மேற்கும்
பக்கத்தினின்று விண்ணிடத்தில் ஓங்கி, வடதிசையில் காஞ்சி நோக்கிச்
சென்று, அது வளங்குன்றிப் பொலிவிழந்து கிடப்பதைக் கண்டு
வருந்தி, நடுநகரெல்லக்கண் இறங்கி, தொடுகழற் கிள்ளியின் பின்னவ
ணை இளங்கிள்ளி எடுத்த புத்தசைத்தியத்தைப் பரவித்தொழுது,
அந்நகரின் தென்மேற்கிலிருந்த பூம்பொழிலை யடைந்திருந்தாள்.
அதினைத் தருமதவனம் என்பர். அவன் வரவை யறிந்த கஞ்சகி யொரு
வன், அரசன்பால் விரைந்துசென்று, வணங்கி நின்று,

-
1. அற்புதக்கிளவி - அற்புதமான சொற்கள்.
 2. கரத்தலின் - இல்லாதொழிதலால்.
 3. ஆருயிர் மருந்து - நிறைந்த உயிர்களை வருத்தும் பசிப்பிணி போக்
ளும் உணவாகிய மருந்து தருபவளே.
 4. நாட்டகவயின் - நாட்டிற்குள்.
 5. கார்என - மழைமுகில்போல.

கோவலன் மடந்தை ¹குணவதம் புரிந்தோள் ;
 நாவலந்தீவில் தான் நனி ²மிக் கோள்
 அங்கையின் ஏந்திய அமுத சுரபியொடு
 தங்காது, இப்பதித் ³தருமத வனத்தே
 வந்து தோன்றினள் மாமழை போல

என்று மொழிந்தான். கேட்ட வேந்தன் மந்திரிச்சுற்றம் சூழ்ந்து
 வரப் புறப்பட்டுத் தனக்குக் கந்திற்பாவை யுரைத்தவை யனைத்தும்
 உண்மையாதல் கண்டு வியந்த உள்ளத்தனும் வந்து மணிமேகலை
 யைக் கண்டு,

செங்கோல் கோடியோ, செய்தவம் பிழைத்தோ,
⁴கொங்கவிழ் குழலார் கற்புக்குறை பட்டோ,
⁵நலத்தகை நல்லாய் ! நன்னாடெல்லாம்
⁶அலத்தற் காலை யாகியது ; அறியேன் ;
 மயங்குவேன் முன்னர் ஓர் மாதெய்வம் தோன்றி
⁷உயங்காதொழி : நின் உயர்தவத்தால் ஓர்
 காரிகை தோன்றும் ; அவள்பெருங் ⁸கடினையின்
⁹ஆருயிர்மருந்தால் அகல்நிலம் உய்யும் ;
 ஆங்கவள் அருளால் அமரர்கோன் ஏவலின்
¹⁰தாங்கா மாரியும் தான்நனி பொழியும் ;
 அன்னாள் இந்த அகனகர் புகுந்த
 பின்னாள் நிகழும் பேரறம் பலவால் ;

1. குணவதம் - நறகுண நல்விரதம் ; குணமென்றே கொண்டு வதம்
 என்பதைப் பகுதிப்பொருள் விசுதியாக்கலுமொன்று. "குணவதம்கொளுத்த.
 லாமோ" என்ற சிந்தாமணிப் பாட்டுக்கு நச்சினர்க்கினியர் உரைப்பது.
 காண்க.

2. மிக்கோள் - மேம்பட்டாள்.

3. தருமதவனம் - தருமத்தைக் கொடுக்கும் வனம்.

4. கொங்கவிழ் குழலார்-தேன்மலரும் குழலையுடைய கற்புடைமகளிர்.

5. நலத்தகை - நறகுணமும் அழகும் உடைய.

6. அலத்தற்காலை - வறுமைக்காலம்.

7. உயங்காதொழி - வருந்தற்க.

8. கடினைய - அமுதசுரபி யென்னும் கலம்.

9. ஆருயிர்மருந்து - உணவு. நிலம் - நிலத்துமக்கள்.

10. தாங்கா மாரி - இதுகாறும் மழைபெய்து உயிர்களைத் தாங்காத,
 மழை.

கார்வறங் கூரினும் நீர்வறங் கூராது ;

¹பாரக வீதியில் பண்டையோர் இழைத்த
கோமுகி என்னும் ²கொழுநீர் இலஞ்சியொடு
மாமணி பல்லவம் வந்தது ஈங்கெனப்
பொய்கையும் பொழிலும் புனையும் என்று அறைந்துஅத்
தெய்வதம் பேராயின் செய்தியாம் அமைத்தது
இவ்விடம்

என்று அவ்விடத்தைக் காட்டினன். அதுகண்டு மகிழ்ந்த மணிமேகலை,
அரசனைக்கொண்டே புத்தபீடிகையையும், தீவதிலகையையும் மணி
மேகலா தெய்வத்தையும் வணங்கி வழிபடுதற்குரிய கோயில் என்ற
இவற்றை இயற்றுவித்து, அவற்றிற்குப் பூசையும் விழாவும் செய்வித்து,
அமுதசூரியைப் பீடிகையில் வைத்து வழிபட்டு எத்தி, “பசிப்பிணி
யால் வருந்தும் எல்லா உயிர்களும் வருக” என்றனள். என்றலும்,

காணார் கேளார் கால்முட மாணோர்
³பேணு மாக்கள் ⁴பேசார் ⁵பிணித்தோர்
⁶படிவ நோன்பியர் பசினோ யுற்றோர்
⁷மடிநல் கூர்ந்த மக்கள் யாவரும்
பன்னாறுயிரம் விலங்கின் தொகுதியும்
மன்னுயி ரடங்கலும் வந்தொருங் ⁸கிண்டி,
அருந்தியோர்க் கெல்லாம் ஆருயிர் மருந்தாய்ப்,
பெருந்தவர் ⁹கைப்பெய் பிச்சையின் பயனும்,
நீரும் நிலனும் காலமும் கருவியும்
¹⁰சீர்பெற வித்திய வித்தின் விளைவும்

1. பாரகவீதி - நிலத்திடத்து.

2. கொழுநீர் இலஞ்சி - மிக்க நீர்பொருந்திய பொய்கை.

3. பேணுமாக்கள் - பிறரால் பாதுகாக்கப்படாத மக்கள்; ஆதரவற்றவர்.

4. பேசார் - ஊமை.

5. பிணித்தோர் - நோயுற்றோர்.

6. படிவநோன்பியர் - தவவடிவும் நோன்புமுடையவர்.

7. மடிநல்கூர்ந்த - உடுக்கும் உடையில்லாத.

8. கிண்டி - நிறைந்து.

9. கைப்பெய் பிச்சை - கையிடத்தே இடப்படும் பிச்சை.

10. சீர்பெற - நன்கு அமைய. நீர் முதலியன சீர்பெற வித்தியவித்தின்
விளைவும், பிச்சையின் பயனும் பெருகிய தென்னவளம் சுரப்ப என்க.

பெருகிய தென்னப் பெருவளம் சுரப்ப

¹ வசித்தொழில் உதவி வளந் தந்தது என

மணிமேகலையைப் பாராட்டிக்கொண்டு செல்ல, மாதவியும் சுதமதியும் என்ற இவருடன் அறவணவடிகள் அம் மணிமேகலையின் அறச் சாலையை வந்தடைந்தனர். அவர்களின் திருவடி வணங்கி, நீரால் விளக்கி, இருக்கையில் இருத்தி, நல்லுணவு இனி தூட்டி,

² பாசிலைத்திரையலும் ³ பளிதமும் படைத்து

⁴ வாய்வதாக என் ⁵ மனப் பாட்டு அறம்என

மணிமேகலை இறைஞ்சி நின்றாள்.

29. தவத்திறம் பூண்டு தருமம் கேட்ட காதை

தன் அடிகளில் வணங்கி நின்ற மணிமேகலையை நோக்கி, அறவணவடிகள், “நாகநாட்டரசன் மகனான பீலிவளை தான் பெற்ற மகனை கம்பளச் செட்டியிடம் தந்து சோழனிடம் சேர்ப்பிக்கச் சொல்ல, அம் மகனை அழைத்துப் போந்த அன்றிரவே, அவனது வங்கம் கடலில் கவிழ்ந்தது. தப்பிக் கரையடைந்த அச் செட்டி, காவிரிப்பூம் பட்டினத்தை யடைந்து சோழனிடம் நிகழ்ந்தது கூறினான். அரசன் மகன்டிரி வாற்றாது அவனைத் தேடிக் கடற்கரையிலும் காணற்சோலையிலும் அலைந்துதிரியவே, பூம்புகார் நகரம் இந்திர விழாவை ஆற்றாது நெகிழ்ந்தது. இது நிற்க,

தன்விழாத் தவிர்தலின் ⁶ வானவர் தலைவன்,

நின்னுயிர்த் ⁷ தந்தை நெடுங்குலத் துடுத்த

1. வரி - மறை.

2. பாசிலைத் திரையல - பரிய இலையாகிய வெற்றிலை.

3. பளிதம் - பரகை கருப்பூரம். இது பாளிதம் எனவும் வழங்கும்.

“அடகுபுலா பாகுபாளிதமுமுண்ணு கடலுபோலுங் கல்வியவன்” என புழிப்போல,

4. வாய்வதாக - தப்பாது பயன் வரங்குக.

4. மனப்பாட்டு அறம் - மனத்திடத்தே கொண்டியற்றும் அறம்.

6. வானவர் தலைவன் - இந்திரன்.

7. தந்தை - கோவலன்.

மன்னுயிர் ¹முதல்வன் மகர ²வேலையுள்,
³முன்னிய வங்கம் ⁴முங்கிக் கேடுறப்
 பொன்னின் ஊசி பசங்கம் பளத்துத்
 துள்ளிய தென்னத் தொடுகடல் உழந்துழி,
 எழுநாள் எல்லை ⁵ இடுக்கண் வந்தெய்தா
 வழுவாச் சீலம் ⁶வாய்மையிற் கொண்ட
 பான்மையின், தனது பாண்டுகம்பளம்
 தான் ⁷நடுக்குற்ற தன்மை நோக்கி,
 ஆதிமுதல்வன் போதி மூலத்து
 நாத னோவான் நளிநீர்ப் பரப்பில்
⁸எவ்வமுற் றுன்தனது எவ்வம் தீர் என

உரைத்தான். அதுகேட்ட மணிமேகலா தெய்வம் போந்து அவனுக்கு
 வேண்டும் உதவியினைச் செய்தது. இதனை முன்னறியாத அவனுக்கு,

அறவரசாளவும் அறவாழி யுருட்டவும்,
 பிறவி தோறுதவும் பெற்றியள் என்று

சாரணர் அறிந்து கூறினர். அந்த உதவி நினைந்து நின் தந்தை நினக்கு
 மணிமேகலை யென்ற இப்பெயரை இட்டனன்; அன்றிரவே அவன்
 கனவில் மணிமேகலா தெய்வம் தோன்றி நனவுபோல நீ துறவுபூணும்
 செய்தியை உரைத்துளது. இந்த மணிமேகலா தெய்வமே புகார்

1. அவன் அருளறம் பூண்டவனானவன், “மன்னுயிர் முதல்வன்”
 என்றார்.

2. மகரவேலை - மகரமீன் வாழும் கடல்.

3. முன்னிய - செலுத்திச் சென்ற.

4. முங்கி - முழுகி.

5. இடுக்கண் - துன்பம். வந்தெய்தா - வந்து எய்துதற்காகாத. வழுவாச்சீலம் - குற்றமில்லாத சீலத்தை.

6. வாய்மையிற்கொண்ட பான்மை - வாய்மையுடன் கொண்டிருந்த முறைமையினால்.

பாண்டு கம்பளம் - வெள்ளைக்கம்பலமாகிய இருக்கை.

7. நடுக்குற்றதன்மை - சீலமும் வாய்மையும் கொண்டோர் இருப்பினை யுணர்த்தற்கு இந்திரனது கம்பலம் அசையும் என்பவாகலின், நண்டு அது நடுங்கிற்று; அத்தன்மையை அவ்விந்திரன் நோக்கினான் என்க.

போதிமூலத்து நாதனோவான் - போதிசத்துவர்; புத்தனாதற்குரியவன்.

8. எவ்வமுற்றான் - துன்பமுற்றான். தனது - அவனது.

நகரம் இந்திரவிழாவை மறந்தது கண்டு, “இந் நகரைக் கடல் கொள் ளுக” என்று சபிக்க, இந்திரன் சாபமும் உடன் வந்து ஒன்றியது; நகரும் கடலால் விழுங்கப்பட்டது. அப்பால் யானும் நின் தாயரும் நின் பொருட்டு இந் நகரை யடைந்தோம்,” என்று சொல்லி முடித் தனர்.

மணிமேகலை, அவர் தானே மறுபடியும் வணங்கி, இச் செய்தி யையே யான் புத்தபீடிகையைப் போற்றிய காலத்துப் போந்த தீவ திலகையும் உரைத்தனள்.

அன்ன அணிநகர் மருங்கே,
வேற்றுருக் கொண்டு வெவ்வே றுரைக்கும்
நூற்றுறைச் சமயநுண் பொருள் கேட்டே,
அவ்வுருவென்ன ¹ ஐவகைச் சமயமும்
² செவ்வி தன்மையின் சிந்தையில் வைத்திலேன்;
அடிகள் ! மெய்ப்பொருள் அருளுக

என வேண்டி நின்றாள். அறவண அடிகளும், புத்தசமய அளவை யியல் களைக் கூறலுற்று, ஆதிசினேந்திரன் அளவை இரண்டே என வகுத் தான்; அவை, பிரத்தியக்கம், அனுமானம் என்பன.

சட்டுணர்வைப் பிரத்தியக்கம் எனச் சொல்லி,
விட்டனர் ³ நாமசாதிக்குணக் கிரியைகள்,
மற்றவை அனுமானத்தும் ⁴ அடையும் என.

ஏனை அளவைகளெல்லாம் கருத்தினில்
ஆன முறைமையின், அனுமானமாம்.

1. ஐவகைச் சமயம் - அளவை வாதமுதலாகவுள்ள ஐந்தும், (1) ஆசேவக வாதம் நிகண்ட வாதங்களும், (2) சாங்கியம், (3) வைசேடிகம், (4) பூதம், (5) ஆக ஐவகைச் சமயம்.

2. செவ்விதன்மையின் - ஒவ்வொன்றும் மெய்யானதாக இல்லாமை யால்.

3. நாமம் - பெயர், சாதி - வகை. குணக்கிரியை - குணமும் செய்கை யும்.

4. அவை - நாமசாதி முதலியன. அடையும் - அனுமானத்தின் கண் ணும் அடங்கும்.

ஏனையளவை - ஆறும், எட்டும் பத்துமாகக் கூறியவற்றுள் காண்ட லொழிந்த மற்றவை.

இவ்வனுமானத்தில், பக்கம், ஏது, திட்டாந்தம், உபநயம், நிகமனம் என ஐந்து உறுப்புக்கள் உள. அவற்றில்,

- 1 பக்கம், இம்மலை நெருப்புடைத்து என்றல்;
புகையுடைத் தாதலால் எனல், பொருந்து ஏது;
வகையமை ² அடுக்களைபோல், திட்டாந்தம்;
உபநயம், மலையும் புகையுடைத் தென்றல்;
நிகமனம், புகையுடைத்தே நெருப்புடைத் ³ தெனல்.

இனி, பக்கமுதலாக நிகமனம் சுருக்கக் கூறிய ஐந்தனுள், உபநயம் நிகமனம் என்ற இரண்டும் திட்டாந்தத்தில் அடங்கும். அடங்கவே, நின்ற பக்கம், ஏது, திட்டாந்தம் என்ற மூன்றிலும் நல்லவும் தீயவும் என இருதிறம் உண்டு. தீயபக்கம் பக்கப்போலி என்றும், தீயஏது, ஏதுப் போலி என்றும், தீய திட்டாந்தம் திட்டாந்தப்போலி யென்றும் திட்டாந்த வாபாசம் என்றும் கூறப்படும். ஏதுப்போலியையும் ஏது வாபாசம் என்ப.

வெளிப்பட்டுள்ள தன்மியினையும்,
வெளிப்பட்டுள சாத்தியதன்மத்திறம்
பிறிதில் வேறும் வேறுபாட்டினையும்
தன்கண் சார்த்திய நயம் தருதலுடையது
நன்கு என்பக்கமென நாட்டுக.....

நல்லேது,

மூன்றாய்த் தோன்றும்: ஒழிந்த பக்கத்து
ஊன்றி நிறறலும், ⁴ சபக்கத்து உண்டாதலும்,

⁵ விபக்கத்து இன்றியே விடுதலும் என.

...

...

...

...

ஏதமில் திட்டாந்தம் இருவகைய;

சாதன்மியம் வைதன்மியம் என;

1. பக்கம் - இது மேற்கோள், பிரதிஞ்ஞை எனவும் வழங்கும்.

2. அடுக்களை - அடுப்பு.

3. எனல் - என்று துணிகல்.

4. சபக்கம் - துணியப்பட்ட கருத்து வெளிப்பட்ட பக்கம்.

5. விபக்கம் - துணியப்படுங் கருத்து காணக்கூடாத பக்கம்.

இவ்வாறு நற்பக்கம், நல்லேது, நல்திட்டாந்தம் என்ற மூன்றும் கூறிப்போந்த அடிகள், இனி, தீயவாகிய பக்கப்போலி, ஏதுப் போலி, திட்டாந்தப்போலி மூன்றையும் தொகுத்தும் வகுத்தும் ஒதுகின்றார்.

பக்கப் போலி ஒன்பது வகைப்படும் ;
பிரத்தியக்க விருத்தம். அனுமான
விருத்தம், சுவசனவிருத்தம், உலோக
விருத்தம், ஆகமவிருத்தம், அப்பிர
சித்த விசேடணம், அப்பிரசித்த
விசேடியம், அப்பிரசித்த வுபயம்,
அப்பிரசித்த சம்பந்தம் என .

இதன்மேல் ஏதுப்போலி கூறலற்று, அஃது, அசித்தம், அநை
காந்திகம், விருத்தம் என மூன்றாமென வகுத்துக்கொண்டு ஒவ்வொன்
றையும் விரிக்கின்றார்.

உபயா'சித்தம், மன்னியதா சித்தம்,
சித்தா சித்தம், ஆசிரயா சித்தம்,
என நான்கு,
... ... அநைகாந்திகமும்,
சாதாரணம், அசாதாரணம், சபக்கைக
தேசவிருத்தி, விபக்க வியாபி,
விபக்கைக தேச விருத்தி, சபக்க
வியாபி, உபயைக தேசவிருத்தி,
விருத்த வியபிசாரி யென்று ஆறு,
விருத்தம் தன்னைத் ¹திருத்தக விளம்பின்
தன்மச் சொருப விபரீத சாதனம்,
தன்ம விசேட விபரீத சாதனம்,
தன்மிச் சொருப விபரீத சாதனம்,
தன்மி விசேட விபரீத சாதனம்,
என்ன நான்கு வகையதாகும்.

இனி, இறுதியாகத் தீய எடுத்துக்காட்டுக்களான திட்டாந்த
வாபாச மென்பதை வகுத்துரைக்கின்றார். இதனை முதற்கண், சாதன்

1. திருத்தக - கேட்போர் இனிதறிய.

மிய திட்டாந்த ஆபாசம், வைதன்மிய திட்டாந்த ஆபாசம் என
இரண்டாக வகுத்துக் கொள்ளுகின்றார். இவ்விரண்டனுள்,

சாதன்மிய திட்டாந்த வாபாசம்
ஓதில், ஐந்து வகையுளதாகும் :
சாதன தன்ம விகலமும், சாத்திய
தன்ம விகலமும், உபயதன்ம
விகலமும், அநன்னுவயம், விபரீதான்
னுவயம் என்ன. வைதன்மியதிட்
டாந்த வாபாசமும் ஐவகைய :
சாத்தியா வியா விருத்தி,
சாதனா வியாவிருத்தி,
உபயா வியாவிருத்தி, அவ்வெதிரேகம்,
விபரீத வெதிரேகம்

என்பனவாம். இவ்வாறு தொகுத்தும் வகுத்தும் விளக்கிய அடிகள்
மணிமேகலையை நோக்கி,

நாட்டிய இப்படித் ¹தீயசா தனத்தால்,
காட்டும் அனுமான வாபாசத்தின்
மெய்யும் பொய்யும் இத்திற விதியால்,

² ஐயமின்றி அறிந்துகொள் ஆய்ந்து

என்று அறிவுறுக்கின்றார்.

30. பவத்திற மறுகெனப் பாவை நோற்ற காதை

தானம் தாங்கிச் சீலம் மேற்கொண்டு பழம்பிறப்புணர்ந்த மணி
மேகலை, புத்த தரும சங்கத்தை யடைந்து, “ புத்தம் சரணங்கச்சாமி,
தர்மம் சரணங்கச்சாமி, சங்கம் சரணங்கச்சாமி ” என்பவைகளை மும்
முறை ஒதி மூன்றுமுறை வணங்கிச் சரணடைந்தபின், அவளை
நோக்கி, அறவணவடிகள், புத்தனைப்பற்றிச் சில கூறலுற்று,

³ அறிவு வறிதாய் உயிர் ⁴நிறைகாலத்து

⁵ முடிதயங் கமரர் முறைமுறை இரப்ப,

1. தீய சாதனம் - “ பிரமாணபாசம். ” நாட்டிய - வற்புறுத்திய.

2. ஐயமின்றி - தெளிவாக.

3. அறிவு-பரிநிருவாணத்தையறியும் அறிவு, வறிதாய்-இல்லையாதலால்,

4. நிறைகாலத்து - தகுதியால் அமையுங்காலத்தில்.

5. முடிதயங்கு அமரர் - தலையில் முடிவிளங்கும் தேவர்.

- 1 துடித லோகம் ஒழியத் தோன்றிப்
போதி மூலம் பொருந்தி யிருந்து
- 2 மாரண வென்று வீரனாகி
- 3 குற்ற மூன்றும் முற்றவறுக்கும்
- 4 வாமன் வாய்மை ⁵யேமக் கட்டுரை;
இறந்தகாலத்து ⁶எண்ணில் புத்தர்களும்
சிறந்தருள் கூர்ந்து திருவாய் மொழிந்தது

பன்னிரண்டு இயல்பினதாகிய பொருள் என்றும், அவை பேதைமை முதல் வினைப்பயன் ஈராகவுள்ளன என்றும், இவை முறையே ஒன்றி னொன்று தோன்றலும் மீளலும் உடையவென்றும், இவ்வாறு மீள மீளத் தோன்றும் இயல்பால், நால்வகைக் கண்டமும், மூவகைச் சந்தியும், மூவகைத் தோற்றமும், மூவகைக் காலமும், அப்பொருள் உடையதாகி,

- குற்றமும் வினையும் பயனும் விளைந்து
- 7 நிலையில, வறிய, துன்பமென நோக்க,
- 8 உலையா வீட்டிற்கு உறுதியாகி,
- 9 நால்வகை வாய்மைக்குச் சார்பிடனாகி,
- 10 ஐந்துவகைக் கந்தத்து அமைதியாகி,

1. துடிதலோகம் - அறுவகைத் தெய்வலோகத்துள் ஒன்று. ஒழிய வறியதாக.

கௌதமபுத்தர் சுத்தோதனர்க்குப் புதல்வராய்ப் பிறப்பதற்குமுன் இருந்த உலகம் இது என்பா.

2. மாரன் - மனத்தைத் தீயவழியிற் செலுத்தி மயக்கும் தேவன்.

3. குற்ற மூன்று - காமம், வெகுளி, மயக்கம்.

4. வாமன் - புத்தன்.

5. ஏமக்கட்டுரை - இன்பத்தைப் பயக்கும் பொருளுரை.

6. எண்ணில் புத்தர்கள் - அறம்குன்றிய காலங்களிலெல்லாம் பலப்பல புத்தர்கள் தோன்றி அறம் வலியுறுத்தினர் என்பா; அதனால் புத்தர்கள் எண்ணிலர் என்க.

7. நிலையில - நிலையிலாதவை. வறிய - பயனிலாதவை.

8. உலையா வீட்டிற்கு - அழிவிலாத இன்ப வீடு.

9. நால்வகை வாய்மை - துன்பம், துன்பத்தோற்றம், துன்பநீக்கம், துன்பநீக்க நெறி.

10. ஐவகைக் கந்தம் - 'உருவு, நுகர்ச்சி, குறிப்பே' பாவனை, உள்ள அறிவு இவை ஐங்கந்தமாவன '' (மணி. 30: 189-90).

- மெய்வகை ¹யாறு வழக்கு முகமெய்தி,
² நயங்கள் நான்கால் பயன்கள் எய்தி,
 இயன்ற ³நால்வகையால் வினாவிடை யுடைத்தாய், ¹
⁴ நின்மதி யின்றி. ⁵ஊழ்பா டின்றி,
 பின் போக்கல்லது பொன்றக் கெடாதாய்,
 பண்ணுநர் இன்றிப் பண்ணப் படாதாய்,
 யானும் இன்றி, எனது மின்றி,
 போனது மின்றி, வந்தது மின்றி,
 முடித்தலும் இன்றி முடிவு மின்றி
 வினையும் பயனும் பிறப்பும் வீடும்

என்ற இவையெல்லாம் தானே யாகியது என்றும், அப் பொருளின் இயல்புகளை,

- பேதைமை, செய்கை, உணர்வே, அருவுரு,
 வாயில், ஊறே, நுகர்வே, வேட்கை,
 பற்றே, பவமே, தோற்றம், வினைப்பயன்
⁶ இற்றென வகுத்த இயல்பு ஈராரும்
 பிறந்தோர் அறியின் பெரும் பேறறிகுவர் ;
 அறியா ⁷ராயின் ஆழ்நரகு அறிகுவர்

என்றும் கூறி, பேதைமை முதலிய பன்னிரண்டின் இலக்கணங்களைத் தொடங்குகின்றார்.

பேதைமை யென்பது யாதென வினவின்,
 ஒதிய இவற்றை உணராது மயங்கி,
 இயற்படு பொருளால் கண்டது மறந்து

1. ஆறுவகை வழக்கு - உண்மை வழக்கு, இன்மை வழக்கு, உள்ளது சார்ந்த உண்மை வழக்கு, இல்லது சார்ந்த இன்மை வழக்கு, உள்ளது சார்ந்த இன்மை வழக்கு, இல்லது சார்ந்த உண்மை வழக்கு.

2. நயம் நான்கு: ஒற்றுமை நயம். வேற்றுமைநயம், புரிவின்மைநயம் இயல்புநயம்.

3. நால்வகை வினாவிடை - (பின்னர்க் கூறப்படுகின்றன.)

4. நின்மதி - உண்டாக்குதல்.

5. ஊழ்பாடு - முடிவுபடுதல்.

6. இற்று - இத்தன்மைத்து.

7. ஆயின் - ஆராய்ந்து பார்க்குமிடத்து. அறியார் நரகு அறிகுவர் என்க.

1 முயற்கோடு உண்டு எனக் கேட்டு, அது தெளிதல்.

... ..
 1 தீவினை யென்பது யாதென வினவின்,
 ஆய்தொடி நல்லாய்! ஆங்கது கேளாய் :
 கொலையே, களவே, காமத்தி விழைவு,
 உலையா உடம்பில் தோன்றுவ மூன்றும் ;
 பொய்யே, 2 குறளை, கடுஞ்சொல், பயனில்
 சொல் எனச் சொல்லில் தோன்றுவ நான்கும் ;
 3 வெஃகல், வெகுளல், 4 பொல்லாக் காட்சியென்று
 உள்ளம் தன்னின் 5 உருப்பன மூன்றும் எனப்
 பத்து வகையால் ; 6 பயன் தெரிபுலவர்
 இத்திறம் படரார் ; படர்குவ ராயின்
 விலங்கும் பேயும் நரகநு மாகிக்
 கலங்கிய 7 உள்ளக் கவலையில் தோன்றுவர் ;
 8 நல்வினை யென்பது யாதென வினவின்,
 9 சொல்லிய பத்தின் தொகுதியின் நீங்கி,
 9 சீலம் தாங்கித் தானம் தலைநின்று
 மேலென வகுத்த ஒருமூன்று திறத்துத்
 தேவரும் மக்களும் பிரமநு மாகி
 மேவிய¹⁰ மகிழ்ச்சி வினைப்பயன் உண்குவர் ;
 உணர்வெனப் படுவது உறங்குவோர் உணர்வில்

-
1. முயற்கோடு - முயலுக்குக் கொம்பு.
 2. குறளை - கோட் சொல்லுதல்.
 3. வெஃகல் - பிறர் பொருளைக் கவரவிரும்பல்.
 4. பொல்லாக்காட்சி - மயக்கம்; உண்மையறியாமை.
 5. உருப்பன - தோன்றுவன. (உருக்கொள்வன என்பது சொற் பொருள்.)
 6. பயன் - மெய்ப்பொருள்.
 7. உள்ளக்கவலையின் - உள்ளத்தே நீங்காத துன்பத்துடன்.
 8. சொல்லிய பத்து - உடம்பிலும், சொல்லிலும் உள்ளத்திலும் தோன்றுவன என மேலேயுரைத்த பத்துக்குறறம்.
 9. சீலம் - ஐந்தென்றும், பத்தென்றும், எட்டென்றும் கூறுவர். கொல்லாமை, பொய்யாமை, கள்ளாமை, காமமின்மை, கரவாமை. என ஐந்து; பிறவும் இவைபோல்வன.
 10. மகிழ்ச்சி - இனபம்.

- 1 புரிவின்ருகிப் புலன் கொளா ததுவே;
 அருவுரு வென்பது அவ்வுணர்வு சார்ந்த
 உயிரும் உடம்பு மாகும் என்ப.
 வாயில் ஆறும் ஆயுங்காலை,
 உள்ளம் உறுவிக்க உறுமிடன் ஆகும்.
 ண்று என வுரைப்பது உள்ளமும் வாயிலும்
 வேறு புலன்களை 2 மேவுதல் என்ப;
 நுகர்வே உணர்வு புலன்களை நுகர்தல்;
 வேட்கை விரும்பி நுகர்ச்சி 3 ஆராமை;
 பற்றெனப் படுவது 4 பசையு அறிவே;
 பவம் எனப்படுவது கரும 5 வீட்டம்
 தருமுறை இதுவெனத் தாம்தாம் சேர்தல்;
 பிறப்பெனப் படுவது அக் கருமப் பெற்றியின்
- 6 உறப்புணர் உள்ளம் சார்பொடு கதிகளில்
 காரணகாரிய உருக்களில் தோன்றல்;
 பீனியெனப் படுவது சார்பிற பிறிதாய்
 இயற்கையில் திரிந்து உடம்பு 7 இடும்பைபுரிதல்;
 மூப்பென மொழிவது அந்தத் தளவும்
- 8 தாக்கு நிலையாமையில் தாம் தளர்ந்திடுதல்;
 சாக்காடு என்பது அருவுருத தன்மை
 யாக்கை 9 வீழ்கதிர் என மறைந்திடுதல்.

இக் கூறிய பேதைமை முதலியன முன்னதைப் பின்னது சார்
 வாகக்கொண்டு தோன்றுதலும், தோன்றியவற்றில் மீளவும் முன்
 போலத் தோன்றுதலும் இவற்றின் இயல்பாம். இவ்வாற்றால் கண்டம்
 நான்கும், சந்தி மூன்றும், தோற்றம் மூன்றும், காலம் மூன்றும் கூறு

1. புரிவு - தொழில். புலன்கொளாதது - நுகரப்படாதது.
2. மேவுதல் - பொருளுதல்.
3. ஆரமை - நிரம்பாமை.
4. பசையு - ஒட்டியு.
5. ஈட்டம் - கூட்டம்; செறிவு.
6. உறப்புணர் உள்ளம் - மிகக்கூடிய விஞ்ஞானம்.
7. இடும்பை புரிதல் - துன்பம் செய்தல்.
8. தாக்கு - வலிமை; நோன்மையுமாம். (தாங்குந் தன்மை)
9. வீழ்கதிர் - மறையும் ஞாயிறு.

கின்றார். அவற்றின்பின் நால்வகை வாய்மையும், ஐவகைக் கந்தமும், அறுவகை வழக்கும், நால்வகை நயமும், நால்வகைப் பயனும், நால்வகை வினாவிடையும் கூறுகின்றார். வினாவிடையைக் கூறுமிடத்து,

வினாவிடை நான்குள் :

துணிந்து சொல்லல், கூறிட்டு மொழிதல்,

வினாவின் விடுத்தல், வாய்வாளாமை யென :

தோன்றியது கெடுமோ? கெடாதோ? என்றால்,

கேடுண்டு என்றல் துணிந்து சொல்லாகும்.

செத்தான் பிறப்பானோ? பிறவானோ

என்று செப்பின்,

பற்றிறந்தானோ? ¹ அன்மகனோ? எனல்,

மிகக் கூறிட்டு மொழிதல் எனவிளம்புவர்;

வினாவின் விடுத்தல், முட்டை முந்திற்றோ?

பனைமுந்திற்றோ? எனக் கட்டுரை செய்

என்றால், எம்முட்டைக்கு எப்பனை? என்றல்;

வாய் வாளாமை, ஆகாயப்பூப்

பழைதோ? புதிதோ? என்று ²புகல்வான்

உரைக்கு மாற்றம் உரையா திருத்தல்,

இவ் வண்ணம் பேதைமை முதலிய இயல்புகளையுடைய பொருளே பற்றிக் கூறத் துவங்கி,

³ கட்டும் வீடும் அதன் காரணத்தது ;

⁴ ஒட்டித் தருதற்கு உரியோர் இல்லை;

யாம் மேல் உரைத்த பொருள்கட். கெல்லாம்

காமம் வெகுளி மயக்கம் காரணம்,

என்று சொல்லி இவற்றின் குற்றத்தைக் கடிதல் வேண்டுமென வற்புறுத்தக் கருதி மணிமேகலையை நோக்கி, அந்த அறவணவழிகள்,

1. அன்மகன் - பற்று உடையவன்.

2. புகல்வான் - வினவுவோன். உரைக்கு - வினவுதற்கு.

3. கட்டு - தொடர்பு.

4. ஒட்டி - பொருந்தி.

- 1 அரித்தம் 2 துக்கம் 3 அநான்மா 4 அசுசியெனத்
 தனித்துப் பார்த்துப் 5 பற்றறுத் திடுக;
 6 மைத்திரி 7 கருணமுதிதை யென்று அறிந்து
 திருந்து நல்லுணர்வால் செற்றம் அற்றிடுக;
 8 சுருதி 9 சிந்தனா 10 பாவனா 11 தரிசனை
 கருதியுய்த்து மயக்கம் கடிக;

இந்நால் வகையால் மனத்து இருள் நீங்குக
 என முன்பின் மலைவில்லாத மங்கலமொழிகளின் வாயிலாய் இந்த
 ஞானப்பொருளை உரைத்தருளினர். அதனால், மணிமேகலை தவத்
 திறம் பூண்டு தருமம் கேட்டுப் பவத்திறம் அறுக என்று நோற்பா
 னாயினள்.

மணிமேகலைச் சுருக்கம்

முற்றும்.

-
1. காமம் அரித்தம்.
 2. காமம் - துக்கம் தருவது. இவ்வாறே ஓட்டிக்கொள்க.
 3. அநான்மா - ஆன்மாவுக்கு ஊதியம் தருவதன்மை.
 4. அசுசி - ஆயதன்மை.
 5. பற்று - காமம்.
 6. மைத்திரிபாவனை.
 7. கருணா - கருணாபாவனை; முதிதபாவனை. செற்றம் - வெகுளி.
 8. சுருதி - ஞானநூல் கேட்டல்.
 9. சிந்தனா - சிந்தித்தல்.
 10. பாவனா - பாவித்தல்.
 11. தரிசனை - அறிதல்.

கழக வெளியீடு

செந்தமிழ் மொழியிலுள்ள
முப்பெருங் காப்பியங்களில் ஒன்றாயது
மணிமேகலை

கதைப் போக்கோடு தொடர்ந்த சிறந்த செய்யுட்
பகுதிகளைத் திரட்டிக் கோத்து, விடுபட்ட சில கதைப்
பகுதிகளையும் உரைகளையி லெழுதித் தொடர்பு
படுத்தி எல்லாப் பக்கங்களிலும், தெளிவான உரைக்
குறிப்புக்கள் தந்து விரிவான ஆராய்ச்சி முன்னுரை
யோடு இந்நூல் சுருக்க விளக்கமாக இயற்றப்பட்
— டிருக்கிறது. —

திருநெல்வேலி தென்னிந்திய
சைவ சித்தாந்த நூற்பதிப்புக் கழகம்
லிமிடெட்